

ଘଣ୍ଟିଆ ଆୟୁର୍ବେଦ

ଶିକ୍ଷା



ଆୟୁ ପ୍ରକାଶନ

આયુ પ્રકાશન-પુસ્તક બીજું

રોજિદો આયુર્વેદ

શોભન

આયુ પ્રકાશન

સ્પેક્ટ્રમ-સર્વોદય, બીજો માળ,
રિલીફ સિનેમા અને જી. પી. એ. વચ્ચે
સલાપસ માર્ગ, અમદાવાદ-૩૮૦ ૦૦૧

આયુર્વેદને

સમજપૂર્વક સ્વીકારીને

વિવેકપૂર્વક ચાહનારા

આયુર્વેદના લેખક-સંપાદક-ચિકિત્સક

સ્નેહી વૈદ્યમિત્ર શ્રી પ્રો. હિતેશ ભૂપતાણીને

સપ્રેમ.

—શોભન

શ્રી 'શોભન' નું આયુર્વેદીય સાહિત્ય

૧. તુલસી	(સુધારેલી ખીજી આવૃત્તિ)	૦-૫૦
૨. ત્રિક્ષણ	(ખીજી આવૃત્તિ)	૧-૦૦
૩. જીઠો ! આયુર્વેદને અપનાવો	(પરિચય પુસ્તિકા)	૧-૦૦
૪. દ્રાક્ષ	(પરિચય પુસ્તિકા)	૧-૦૦
૫. શૂલ	(પરિચય પુસ્તિકા)	૧-૦૦
૬. શિરઃશૂલ	(પૉકેટ બુક)	૧-૫૦
૭. આયુર્વેદ અનિવાર્ય છે	(પૉકેટ બુક)	૨-૦૦
૮. કાકડા	(પૉકેટ બુક)	૨-૦૦
૯. તમે જ તમારા વૈદ્ય	(૪૨ ઉપયોગી ચૂર્ણો)	૨-૫૦
૧૦. ઘરગથ્થુ તાત્કાલિક સારવાર	(ખીજી આવૃત્તિ)	૩-૦૦
૧૧. પુનઃ આયુર્વેદ પ્રતિ	(આંતરરાષ્ટ્રીય આવકાર)	૩-૦૦
૧૨. ઇમર્જન્સી બોક્સ	(તાત્કાલિક સારવાર પેટી)	૪-૦૦
૧૩. રોજિંદા રોગો	(એકસો રોગોની સારવાર)	૪-૦૦
૧૪. આયુર્વેદ હવે ઘરઘરમાં	(કિશોરો માટે ખાસ)	૪-૫૦
૧૫. આયુર્વેદની પુનઃપ્રતિષ્ઠા	(આયુર્વેદીય લેખો)	૪-૫૦
૧૬. આમળાં	(ખીજી આવૃત્તિ)	૪-૫૦
૧૭. આરોગ્ય પ્રશ્નોત્તરી	(એકસો એકાવન પ્રશ્નો)	૫-૦૦
૧૮. સૌએ સમજવા જેવું	(ઉપયોગી મનનીય લેખો)	૬-૦૦
૧૯. આયુર્વેદના મૂળભૂત સિદ્ધાંતો	(પાકું પૂંકું)	૬-૫૦
૨૦. નિત્ય નીરોગી	(ઉપયોગી આહારવિષયક લેખો)	૭-૦૦
૨૧. રોજિંદો આયુર્વેદ	(પાંચમી આવૃત્તિ)	૭-૫૦
૨૨. આપણાં ઇમર્જન્સી ઔષધો	(ખીજી આવૃત્તિ)	૮-૦૦
૨૩. આરોગ્ય આપણા સૌનું	(ત્રણ ભાગમાં-સેટ)	૧૦-૦૦
૨૪. દિવ્ય ઔષધિ	(ત્રણ ભાગમાં-સેટ)	૧૫-૦૦
૨૫. અનુભવનું અમૃત	(બે ભાગમાં-સેટ)	૧૮-૦૦

આયુ પ્રકાશન : સ્પેક્ટ્રમ : અમદાવાદ-૧

સાળ કે માંદા સૌ કોઈનો સાથી

‘આયુર્વેદ અધ્યયન મંડળ’ના ઉપક્રમે ચાટર્સ પ્રદર્શન-ના અનુસંધાનમાં આ પુસ્તકની પ્રથમ આવૃત્તિ પ્રગટ થયેલી અને કશા જ પ્રયાર વિના પુષ્કળ લોકચાહના સાથે એકાદ-બે વર્ષમાં જ અપ્રાપ્ય બની ગયેલી ! તે પછી તો તેની માંગ લગભગ દશ વર્ષ સુધી સતત થતી જ રહી. અ. સૌ. ઈન્દુમતી બહેન શર્માએ તો તેના માટે ફંડ ઉઘરાવીને પણ વહેલી તકે પ્રગટ કરવાની તેમની પ્રબળ ઇચ્છા વ્યક્ત કરેલી ! શ્રી રમેશભાઈ સોની વગેરે શ્રી ગીતાભારતી અને શ્રી અરવિંદ સત્સંગ વતુલે તો તેની છેલ્લામાં છેલ્લી પ્રત મેળવી, લેખક-પ્રકાશક વગેરેની શોધ કરવા છતાં ન મળતાં છેવટે મિત્રોમાંથી ભંડોળ એકઠું કરી, અદ્ય કિંમતે અનેક આયુર્વેદ પ્રેમી લોકો સુધી પહોંચાડવા બીજી આવૃત્તિ પ્રગટ કરેલી ! અને મને મળેલા ત્યારે કહેલું કે ‘આવું ઉપયોગી પુસ્તક આટલાં વરસ તમે પ્રગટ ન કર્યું’ તે તો રાષ્ટ્રિય ગુનો ગણાય !’

આ જ અરસામાં તેમની ઘણા વરસની માંગ પ્રમાણે સસ્તું સાહિત્ય માટે શ્રી ત્રિભુવનભાઈ ઠક્કરે આ પુસ્તક પ્રકાશિત કરવાની ઇચ્છા બતાવી અને પુષ્કળ પરિવર્તન સાથે તેની ત્રીજી પ્રતિસંસ્કૃત આવૃત્તિ ૧૯૬૮ના અંતમાં પ્રગટ થયેલી. એક વર્ષ અપ્રાપ્ય આ પુસ્તકની વિદ્યાર્થીઓ તરફથી સતત અનિવાર્ય માંગના કારણે સુધારા-વધારા સાથે ‘આયુ-પ્રકાશન’ દ્વારા તે પછી તેની ચોથી આવૃત્તિ પ્રગટ થયેલી.

છેલ્લાં વર્ષોમાં લોકપ્રિય થવામાં આ પુસ્તક મોખરાનું” સ્થાન લઈ શક્યું છે તેમ કહેવામાં અતિશયોકિત નથી લાગતી,

કારણ કે, લોકાયુર્વેદનું સાદું, સરળ, નિર્દોષ લગભગ સંપૂર્ણ જ્ઞાન તેમાં પીરસવાનો પ્રયાસ કરવામાં આવ્યો છે. આયુર્વેદકોલેજના વિદ્યાર્થીઓ ગ્રામ વૈદ્યો અને નર્સ તાલિમ સંસ્થાઓના છાત્રો તેના હવે તો બહોળા પ્રમાણમાં અભ્યાસક્રમમાં આધાર લેતા થયા છે.

આ 'રોજિંદો આયુર્વેદ' પુસ્તકના આધારે ગુજરાત આયુર્વેદ ભવન-અમદાવાદમાં નિત્ય-પ્રદર્શન રૂપે રખાયેલા સચિત્ર અને આકર્ષક અઢીસો ચાર્ટ્સ તૈયાર થયેલા. જેના ઉપરથી ભારતભરમાં અદ્વિતીય કહી શકાય તેવો 'સચિત્ર આયુર્વેદ દર્શન'નો પાંચ ભાગમાં સેટ પણ તૈયાર થયો.

સાગરનાં ખારાં જળને મીઠું-મધુરું બનાવી ગાગરમાં ભરવાનો આ પુસ્તકમાં નમ્ર પ્રયાસ છે અને તેને સાચો આવકાર મળેલો જોતાં, એક દિવસ એવો પણ આવશે કે આ લોકાયુર્વેદના જ્ઞાન પ્રતીક સમા સર્વોપયોગી પુસ્તક વિના કોઈ પણ પુસ્તકાલય કે કોઈ પણ ઘર બાકી નહીં રહે. આ પુસ્તક ખરા અર્થમાં સાબળ કે માંદા સૌ કોઈનો સાથી બનશે.

પહેલીથી પાંચમી આવૃત્તિ સુધીમાં મને અનેક મુશ્કેલીઓ અને મિત્રોના સાથ-સહકાર સાંપડ્યા છે તે સૌનો હું ઋણી છું.

‘આયુ ક્લિનિક’

સ્પેક્ટ્રમ-સર્વોદય, બીજો માળ;
રિલીફ સિનેમા પાસે, અમદાવાદ-૧

—શોભન

૧૫-૩-૭૬

રોજિંદો આયુર્વેદ

૧. આયુર્વેદ :

(૧) રાષ્ટ્ર ચિકિત્સા	૩
(૨) આયુર્વેદ પરિચય	૫
(૩) આયુર્વેદનો આદર્શ	૭
(૪) આયુર્વેદની વિશિષ્ટતા	૯
(૫) વાત-પિત્ત-કફ શું છે ?	૧૦
(૬) ષડ્રસ	૧૭
(૭) આયુર્વેદ પરિભાષા	૨૨

૨. દિનચર્યા :

(૮) દિનચર્યા	૩૧
(૯) સ્નાન	૩૩
(૧૦) પાણી	૩૪
(૧૧) રસોઈ	૩૭
(૧૨) ભોજન	૪૦
(૧૩) વિરુદ્ધ આહાર	૪૪
(૧૪) નિદ્રા	૪૫
(૧૫) આરામ	૪૮

૩. ઇવનચર્યા :

(૧૬) ઋતુચર્યા	૫૧
(૧૭) તકેવારોમાં આયુર્વેદ	૫૩

(૧૮) માલિશ

૫૭

(૧૯) વ્યાયામ

૫૮

(૨૦) જીવનચર્યા

૬૦

૪. શરીર-રક્ષા :

(૨૧) આરોગ્ય-રક્ષા

૬૫

(૨૨) અગ્નિ-રક્ષા

૬૬

(૨૩) નેત્ર-રક્ષા

૬૯

(૨૪) દંત-રક્ષા

૭૧

(૨૫) કેશ-રક્ષા

૭૨

(૨૬) શુક્ર-રક્ષા

૭૩

(૨૭) દેહ-રક્ષા

૭૪

૫. આન્તર-બાહ્ય શુદ્ધિ :

(૨૮) શુદ્ધ-અશુદ્ધ હવા

૭૬

(૨૯) સૂર્ય પ્રકાશ

૮૦

(૩૦) પોષાક

૮૧

(૩૧) સ્વચ્છતા-પવિત્રતા

૮૩

(૩૨) વ્યસનો

૮૬

(૩૩) ઉપવાસ-એકતાણું

૮૭

(૩૪) લંઘન

૮૮

૬. બાણવા જેવું :

(૩૫) શ્રેષ્ઠ

૯૫

(૩૬) યાદ રાખો

૯૬

(૩૭) જાણો છો ?	૯૮
(૩૮) ભૂલશો નહીં	૯૯
(૩૯) ચેતવાણી	૧૦૧
(૪૦) નવા વહેમો	૧૦૩
(૪૧) જરૂર છે	૧૦૫
(૪૨) આટલું તો કરો જ	૧૦૭

૭. રોજિંદાં દ્રવ્યો :

(૪૩) દૂધ	૧૧૧
(૪૪) દહીં	૧૧૩
(૪૫) છાશ	૧૧૫
(૪૬) માખણ	૧૧૬
(૪૭) ઘી	૧૧૭
(૪૮) અનાજ	૧૧૮
(૪૯) કઠોળ	૧૨૦
(૫૦) શાક	૧૨૨
(૫૧) ભાજી	૧૨૬
(૫૨) મસાલા	૧૨૮
(૫૩) તેલ	૧૩૦
(૫૪) ફળ	૧૩૨
(૫૫) શેરડી (ખાંડ, ગોળ)	૧૩૬
(૫૬) મુખવાસ	૧૩૮

૮. રોજિંદાં ઓષધો :

(૫૭) રોજિંદાં ઔષધો	૧૪૩
(૫૮) સરળ સર્વોત્તમ ઔષધ	૧૫૩
(૫૯) પથ્ય પાલન	૧૫૮

૬ રોજિંદા રોગો :

(૬૦) અનિદ્રા	૧૬૧
(૬૧) અમ્લપિત્ત	૧૬૨
(૬૨) અશક્તિ	૧૬૩
(૬૩) આમવાત	૧૬૪
(૬૪) આર્તવદોષ	૧૬૬
(૬૫) આંખો દુઃખવી	૧૬૭
(૬૬) આંજણી	૧૬૮
(૬૭) ઉદરશ્વળ	૧૬૯
(૬૮) ઉધરસ	૧૭૦
(૬૯) ઊલટી	૧૭૨
(૭૦) કબજિયાત	૧૭૩
(૭૧) કર્ણુશ્વળ	૧૭૪
(૭૨) કાકડા	૧૭૬
(૭૩) કોલેરા	૧૭૭
(૭૪) કૃમિ	૧૭૮
(૭૫) કેન્સર	૧૭૯
(૭૬) ખરજવું	૧૮૧
(૭૭) ખીલ	૧૮૨

(૭૮) ગુમડાં	૧૮૪
(૭૯) ગેસ	૧૮૪
(૮૦) ઘા-વ્રણ	૧૮૫
(૮૧) ઝાડા	૧૮૬
(૮૨) ડાયાબિટીસ	૧૮૮
(૮૩) તાવ	૧૮૯
૮ અવું	૧૯૧
(૮૫) દાદર	૧૯૨
(૮૬) દંતકૃમિ	૧૯૩
(૮૭) દાંત આવવા	૧૯૩
(૮૮) દષ્ટિદૌર્બલ્ય	૧૯૪
(૮૯) ઘોળા કાઢ	૧૯૫
(૯૦) નસકોરી કૂટવી	૧૯૬
(૯૧) પક્ષાઘાત	૧૯૭
(૯૨) પાકવું	૧૯૮
(૯૩) પાયોરિઆ	૧૯૯
(૯૪) પ્રદર	૨૦૦
(૯૫) ફૂલ્યૂ	૨૦૧
(૯૬) બહેરાશ	૨૦૨
(૯૭) બ્લડપ્રેસર	૨૦૩
(૯૮) મરડો	૨૦૪
(૯૯) મૂઢમાર	૨૦૫
(૧૦૦) મૂર્છા-વાઈ	૨૦૬

(૧૦૧) રક્તપિત્ત	૨૦૭
(૧૦૨) રક્તસ્રાવ	૨૦૮
(૧૦૩) રાંજણુ	૨૧૦
(૧૦૪) લોહીવા	૨૧૦
(૧૦૫) લોહી વિકાર	૨૧૧
(૧૦૬) વિષભક્ષણુ	૨૧૨
(૧૦૭) વીંછીનું વિષ	૨૧૩
(૧૦૮) શરદી-સળેખમ	૨૧૩
(૧૦૯) શિરઃશૂળ	૨૧૫
(૧૧૦) શ્વાસ-દમ	૨૧૬
(૧૧૧) સર્પવિષ	૨૧૮
(૧૧૨) સસણી	૨૧૯
(૧૧૩) સંધિવાત	૨૨૦
(૧૧૪) હુરસ-મસા	૨૨૧
(૧૧૫) હેડકી	૨૨૩
(૧૧૬) હૃદયરોગ	૨૨૪

૧

આયુર્વેદ

આયુર્હિતાહિતં વ્યાધિર્નિદાનં શમનં તથા ।
વિચયતે યત્ર વિદ્વદ્ભિઃ સ આયુર્વેદ ઉચ્યતે ॥

આયુષ્ય માટે હિતકર શું અને અહિતકર શું ? રોગોનાં કારણ અને ઉપાય શા ? એ બધું વિદ્વાનો જે શાસ્ત્ર દ્વારા જાણે છે તેને ‘આયુર્વેદ’ કહેવામાં આવે છે.

—ભાવપ્રકાશ

રાષ્ટ્રચિકિત્સા	... ૩
આયુર્વેદ-પરિચય	... ૫
આયુર્વેદનો આદર્શ	... ૭
આયુર્વેદની વિશિષ્ટતા	... ૯
વાત- પત્ત-કફ	... ૧૦
બદ્ધરસ	... ૧૭
આયુર્વેદ-પરિભાષા	... ૨૨

રાષ્ટ્ર-ચિકિત્સા

આયુર્વેદ જ રાષ્ટ્ર માટે સૌથી વધુ ઉચિત આરોગ્યનું અને ચિકિત્સાનું શાસ્ત્ર છે. કારણ કે—

- તે ભારતીય સંસ્કૃતિનું અભિન્ન અંગ મુખ્ય છે; ઋષિ-મુનિઓનો અમર વારસો છે; આપણા ભગીરથ પુરુષાર્થનું પુનિત પ્રતીક છે.
- તે હજારો વર્ષોના અનુભવથી રચાયેલ છે; હજારો વર્ષો પસાર થયા છતાં તેમાંનું કશું પણ ખોટું ઠરી શક્યું નથી, બિલટાનું સત્યની કસોટીમાં દિન-પ્રતિદિન વધુને વધુ ઉત્તીર્ણ થતું જાય છે.
- તેનાં મૂળ હજારો વર્ષ પહેલાં નંખાયેલાં છે અને તે તિબેટ, ચીન, બ્રહ્મદેશ, સિંધોન, જાવા, સુમાત્રા, અરબસ્તાન, ઈરાન, ઈજિપ્ત અને ગ્રીસ સુધી પણ ફેલાયેલાં છે !
- તે ગામડે-ગામડે, શહેરે-શહેર અને વેર-વેર; પ્રત્યેક ભારતવાસીની રગેરગમાં વસી ગયેલ છે.

- તેનાં ઔષધો સર્વત્ર મળી શકે તેવાં, સસ્તાં, હિતકર અને નિર્દોષ છે.
- ગુલામીનાં સેંકડો વર્ષ પસાર થવા છતાં, દેશની ૮૨ ટકા જનતા આજે પણ એનું જ શરણ સ્વીકારી તંદુરસ્તી જાળવે છે, મેળવે છે.
- સ્વસ્થવૃત્ત અને સદ્વૃત્ત દ્વારા તે તન કે મનમાં, રોગના એક પણ અંશને દાખલ થવા દેતું નથી અને દાખલ થયેલાને પૂર્વરૂપમાં જ પથ્ય દ્વારા આગળ વધતો અટકાવે છે.
- તે એક રોગને કાઢતાં તેની સાથે સંબંધ ધરાવનાર અનેક રોગોને જડમૂળથી દૂર કરે છે; જૂનામાં જૂના અને દરેક જાતના સાધ્ય રોગોને શોધન, શમન કે પથ્ય દ્વારા બહાર ફેંકી દે છે.
- યુગોથી વારસાગત સંબંધ હોવાથી તેમાં આપેલા ઉપાયો, નિયમો કે ઉપચારો પ્રત્યેક માણસને અનુકૂળ બને તેવા છે.
- તેને અપનાવવાથી માણસ પોતાની જાતે રોગ, તેનાં કારણ અને ઔષધો વિષે જાણકાર થઈ જાય છે તેમજ તેને નીરોગી રહેવા માટેનો સાચો માર્ગ પણ મળી જાય છે.
- તે માત્ર રોગની ચિકિત્સાનું જ શાસ્ત્ર નથી પણ જીવનના પ્રત્યેક પાસાને સ્પર્શનાર અદ્વિતીય વિજ્ઞાન છે.

- તે સ્વાવલંબન, સ્વદેશી અને રાષ્ટ્રપ્રેમના તાણા-વાણાથી વણાયેલ છે. અને એ રીતે સાંસ્કૃતિક, આધ્યાત્મિક ધાર્મિક, સામાજિક, આર્થિક અને રાષ્ટ્રિય દષ્ટિએ દેશને સૌથી વધુ અનુકૂળ છે.
- ઓછામાં ઓછા ખર્ચે, ઓછામાં ઓછા સમયે, વધુ વિસ્તારમાં તે આપણી આરોગ્ય-સમસ્યાને હલ કરી શકે તેમ છે.
- ટૂંકમાં, આરોગ્યશાસ્ત્ર અને ચિકિત્સાશાસ્ત્રની જે લાયકાત હોવી જોઈએ તે બધી આયુર્વેદમાં છે અને એ રીતે તે આપણી રાષ્ટ્ર-ચિકિત્સા છે.

*

આયુર્વેદ-પરિચય

- આયુર્વેદ એ આપણું પ્રાચીન મહાન વિજ્ઞાન છે; કારણ કે તેને ઋગ્વેદ અને અથર્વવેદનો ઉપવેદ માનવામાં આવે છે.
- ચરક, સુશ્રુત, અષ્ટાંગહૃદય, ભાવપ્રકાશ, માધવનિદાન, શાકર્ગધરં એ આયુર્વેદના છ મુખ્ય ગ્રંથો છે. તેમાં ચરકસંહિતા કાયચિકિત્સા (મેડિસીન) અને સુશ્રુત સંહિતા શસ્ત્રચિકિત્સા (સર્જરી) માટે દુનિયાભરમાં અજોડ છે.

○ કાયચિકિત્સા, શલ્યચિકિત્સા, શાલાક્યતંત્ર, બાળરોગ, ગ્રહબાધા, વિષતંત્ર, રસાયન અને વાજકરણતંત્ર એમ આયુર્વેદનાં આઠ અંગ છે. આઠેય અંગમાં આરોગ્ય અને ચિકિત્સાની લગભગ તમામ બાબતોનો સમાવેશ થઈ જાય છે.

○ શસ્ત્રક્રિયા, ક્ષારકર્મ, અગ્નિકર્મ, મંત્ર, શોધન (પંચકર્મ), શમન (લંઘન-પાચનાદિ) એમ અનેક પદ્ધતિ આયુર્વેદે રોગશમન માટે યોજેલ છે.

○ વાયુના ૮૦, પિત્તના ૪૦, કફના ૨૦ તેમજ અન્ય આગંતુક વગેરે રોગોના વર્ણનમાં લગભગ તમામ રોગોનો સમાવેશ થયેલો છે. અને ચરક સંહિતા તથા અન્ય નિઘંટુઓમાં સેંકડો વનૌષધિઓના ગુણ આપ્યા છે, જેમાંથી પ્રાયઃ તમામ રોગોનાં ઔષધો પ્રાપ્ત થઈ શકે તેમ છે.

○ ‘માનવ-આયુર્વેદ’ના સિદ્ધાંતોને આધારે ‘ગજાયુર્વેદ’ ‘અશ્વાયુર્વેદ’ ‘અજાયુર્વેદ’ વગેરેની પણ રચના કરવામાં આવી છે; જેના કેટલાક ગ્રંથો આજે પણ પ્રાપ્ય છે.

○ આયુર્વેદની અનેક શાખાના અગણિત ગ્રંથો સંસ્કૃતમાં લખાયેલા છે. તેમાંથી નાશ પામતા જાયેલા ગ્રંથો સેંકડોની સંખ્યામાં આજે પણ મોજૂદ છે.

- દુનિયાની તમામ ચિકિત્સાપદ્ધતિઓ આયુર્વેદમાંથી જન્મેલી છે, નવી જન્મે છે તેના ચિકિત્સા-સિદ્ધાંત પણ આયુર્વેદમાં સમાયેલા છે.
- ૨૫૦૦ વર્ષ પૂર્વે ઔદ્ધર્મના પ્રચાર વખતે આયુર્વેદ પણ દૂર-સુદૂરના દેશોમાં પહોંચ્યો હતો; સાથે સાથે આપણાં ઔષધો, વૈદ્યો, શસ્ત્રો અને ગ્રંથો પણ પહોંચેલા. યુરોપ અને એશિયાખંડના છાત્રો તે વખતે આયુર્વેદ-વિદ્યા મેળવવા તક્ષશિલા વિશ્વવિદ્યાલયમાં આવતાં. ૨૫૦૦ દરદીઓ પણ અહીં સારવાર લેવા આવતા.

*

આયુર્વેદનો આદર્શ

સમદોષઃ સમાગ્નિશ્ચ સમધાતુમલક્રિયઃ ।

પ્રસન્નાત્મેન્દ્રિયમનાઃ સ્વસ્થ इत्यभिधीયते ॥

જે માણસના ત્રણે દોષ (વાત, પિત્ત, કફ); તેર અગ્નિ (જઠરાગ્નિ, પાંચભૂતાગ્નિ, સાત ધાત્વગ્નિ); સાત ધાતુઓ (રસ, રક્ત, માંસ, મેદ, અસ્થિ, મજ્જા, શુક્ર) અને મળ-પુરીષ, મૂત્ર, સ્વેદ વગેરે)ની ક્રિયાઓ સમ હોય તેમજ આત્મા, (દશેય) ઇન્દ્રિયો અને મન પ્રસન્ન હોય તેને જ સ્વસ્થ કહી શકાય.

—સુશ્રુતસંહિતા

- પ્રત્યેક મનુષ્ય તન-મનથી પૂર્ણ સ્વસ્થ રહી સો વર્ષ જીવે જીવે જોઈએ.
- રક્તગુણ અને તમોગુણ માનસરોગનું કારણ હોવાથી સત્ત્વગુણને પ્રખળ બનાવવા સદ્વૃત્ત આચરવું જોઈએ.
- દરેક બાબતમાં હીનયોગ, અતિયોગ અને મિથ્યાયોગ દુઃખદાયક છે, રોગકર છે, તેથી સમયોગ સાચવવા કે મેળવવા પ્રયત્ન થવો જોઈએ.
- બુદ્ધિ, ધૃતિ અને સ્મૃતિને અવગણીને કરાયેલો પ્રજ્ઞા-પરાધ જ આધિ-વ્યાધિ અને ઉપાધિનું કારણ બને છે. તેથી તેમ ન થવા દેવા સતત પ્રયત્નશીલ રહેવું જોઈએ.
- જઠરાગ્નિ જ માનવમાત્રનું સાચું બળ છે. તેથી તેનું સતત જતન થવું જોઈએ. ‘પોષણવાદ’ કરતાં ‘પાચનવાદ’ ને મહત્ત્વ અપાવું જોઈએ.
- ‘ભોગ રોગનું મૂળ છે’ તેથી જીભને કે મનને વશ ન થતાં અંતઃકરણ કે જ્ઞાનને વશ થઈ વર્તન કરવું જોઈએ.
- ‘રોગો થવા તે આહારવિહારની ભૂલનું પરિણામ છે.’ માટે અહાર અને વિહારનું જ્ઞાન હૃદયમાં હોવા માણસ સુધી પણ પહોંચાડવું જોઈએ.
- કુકર્મોનાં કારણે પણ ઘણા રોગ થતા હોય છે, તેથી પ્રત્યેક વ્યક્તિએ તેનાથી દૂર રહેવું જોઈએ.

- રોગપ્રતિકારમાં કે ચિકિત્સામાં ચેતનના ભોગે કે શરીરના બંધારણના ભોગે પ્રયત્ન કરવાથી સરવાળે દુઃખદ પરિણામ આવતું હોય છે; તેવા માર્ગ ત્યજવા જોઈએ.
- આહાર-વિહારની પ્રત્યેક ક્રિયા વખતે દેશ, કાળ, બળ, પ્રકૃતિ, સામ્ય, અગ્નિ, વય, સ્થિતિ, સંયોગ વગેરેનો વિચાર સતત કરવો જોઈએ.

*

આયુર્વેદની વિશિષ્ટતા

- આયુર્વેદ રોગનું કેવળ ઉપર દેખાતું લક્ષણ દૂર કરીને રોગ મટાડતો એમ માનતો નથી. આયુર્વેદની ચિકિત્સા શરીરમાંથી રોગનું કારણ દૂર કરી રોગને જડમૂળથી મટાડનારી છે. એથી આયુર્વેદ એ લક્ષણ-ચિકિત્સા નથી. પણ કારણ-ચિકિત્સા છે.
- આયુર્વેદ બંધારણના ભોગે રોગ દૂર કરવાની ચિકિત્સા બતાવતો નથી, પરંતુ બંધારણના રક્ષણ સાથે રોગને દૂર કરે છે.
- આયુર્વેદ કેવળ રોગની ચિકિત્સા કરવામાં માનતો નથી; પણ રોગ અને રોગી બંનેની ચિકિત્સા કરવામાં માને છે.
- આયુર્વેદ રોગને દાબી દેવામાં માનતો નથી, કિન્તુ તેનું સંશમન કરવામાં કે શોધન કરી બહાર કાઢવામાં માને છે.

- આયુર્વેદ શરીરમાં ઝેર ઉત્પન્ન કરનારા કે એક રોગ મટાડવા જતાં બીજા રોગને ઉત્પન્ન કરનારાં ઔષધોમાં માનતો નથી; પરંતુ તે શરીર તથા મનનું આરોગ્ય આપનારાં ચેતન-રસાયન-ઔષધોમાં માને છે.
- આયુર્વેદ રોગોનું કારણ જીવાણુઓ છે તેમ માનતો નથી; પરંતુ ત્રણે દોષોની વિષમતા છે તેમ માને છે.
- આયુર્વેદ માત્ર ઔષધોને જ માનતો નથી; પથ્યાપથ્યને પણ માને છે.
- આયુર્વેદ કેવળ ભૌતિક ઉપભોગમાં માનતો નથી; તપમાં અને સંયમમાં પણ માને છે.
- આયુર્વેદ કેવળ વજન વધારવામાં માનતો નથી; તે જઠરાગ્નિ, શક્તિ અને ઉત્સાહમાં પણ માને છે.
- આયુર્વેદ માનવદેહને પ્રયોગશાળા માનતો નથી; ચેતનને વસવાનું મંદિર માને છે.

*

વાત-પિત્ત-ફેક

આ સૃષ્ટિ પંચમહાભૂતોની બનેલી છે. પૃથ્વી, જળ, તેજ, વાયુ અને આકાશ. આ પંચમહાભૂતો જ પ્રાણીઓના

શરીરરૂપી પિંડમાં પણ છે. શરીરમાં વાત, પિત્ત અને કફ એ
આ પાંચમહાભૂતોનાં જ સ્વરૂપ છે. ખાલી જગ્યા તે આકાશ
છે. પૃથ્વી અને જળ તે કફ છે. તેજ અથવા અગ્નિ તે પિત્ત
છે અને વાયુ તે પ્રાણ, અપાન, સમાન, ઉદ્દાન અને વ્યાન આ
પાંચ પ્રકારે રહેતો વાત છે. વાયુનો ગુણ વહન કરવું, લઈ જવું.
હલન-ચલન વગેરે ક્રિયાશક્તિ છે. પિત્તનો ગુણ ઉષ્મા, પ્રકાશ
અને જ્ઞાન છે. કફનો ગુણ વાત અને પિત્તનાં કાર્યોને આધાર
આપવાનો-તેમની ભૂમિકારૂપ બનવાનો છે.

*

વાત

- શરીરમાંનો વાત અથવા વાયુ લૂખો, ઠંડો, હળવો,
ચંચળ, વાંકી ગતિવાળો અને સૂક્ષ્મ છે; વળી તે
યોગવાહી અને બળવાન છે. તેનો રંગ કાળો અને
અરુણ (ઈંટના રંગ જેવો) છે.
- વાયુ વ્યક્તિ અને સમષ્ટિની સમગ્ર ક્રિયા કરે છે. શરીરમાં
તે પ્રાણ સંચાર કરે છે, ચેતનાનું સંચાલન કરે છે
તેમજ ઉત્સાહ અને બળ આપે છે.
- પ્રાણ, ઉદ્દાન, સમાન, અપાન અને વ્યાન-એમ વાયુના
પાંચ પ્રકાર છે. પ્રાણવાયુ હૃદય, છાતી અને નાકમાં

રહી શ્વાસોચ્છવાસની ક્રિયા કરી પ્રાણુ ટકાવે છે; ઉદાનવાયુ છાતી, કંઠ અને મુખમાં રહી ખોલવાની ક્રિયા કરે છે; સમાનવાયુ કોઠામાં રહી આહારની પાચનક્રિયામાં મદદ કરે છે; અપાનવાયુ આંતરડામાં વસી મળમૂત્રાદિ બહાર લાવવાની ક્રિયા કરે છે તથા બાકીના વાયુઓને પોષણ આપે છે; વ્યાનવાયુ સમગ્ર દેહમાં વસી સર્વ અંગોની ક્રિયા કરે છે.

○ વહેલી સવારે, સાંજે, રાત્રે અને ભોજન પચી ગયા પછી-ભૂખ્યા પેટે; ઘડપણમાં, વર્ષા-શિશિરમાં તેમજ ઉન્નગરાથી, વાહનમાં વધુ મુસાફરીથી; વેગાવરોધ, લંઘન, અતિશ્રમ, ચિંતા, શોક, દુઃખ અને ભયથી; કડવા, તૂરા, તીખા, ઠંડા, હળવા, લૂખા, પદાર્થો ખાવાથી વાયુ વધે છે, બગડે છે.

○ વાયુ વિકૃત થાય ત્યારે મુખ્યત્વે તો શૂળ વ્યક્ત થાય છે. અસુખ, દોષાંત્ય, અરુચિ, અનિદ્રા, કાળાશ, રોગની અનિયમિતતા વગેરે ઉપરથી વાયુના રોગનું નિદાન થઈ શકે.

○ ઉદરશૂળ, ઉરઃશૂળ, પાર્શ્વશૂળ, કટિશૂળ, કર્ણુશૂળ. પિણ્ડીશૂળ; પક્ષાઘાત, રાંજણ, આંચકા, ધનુર વગેરે વાયુના રોગો છે.

○ વાયુ યોગવાહી હોવાથી પિત્ત સાથે મળીને પિત્તના; અને સાથે કફ મળીને કફના રોગ પણ કરાવે છે,

○ ઉષ્ણ અને સ્નિગ્ધ આહારવિહારથી વાયુ શમે છે. તલનું તેલ, લસણ, હિંગ, ઘી, અજમો, સિંધવ, રાસ્ના, એરંડ, નગોડ, ગૂગળ વગેરે આહાર અને ઔષધો તેમજ ખસ્તિ, અભ્યંગ, શેક, ચંપી, આરામ, ઊંઘ, દળાણ વગેરે ક્રિયા વાયુને મટાડે છે; વાયુનું સર્વોત્તમ ઔષધ તલનું તેલ અને સર્વોત્તમ ક્રિયા વાતધ્વ ઔષધોની સ્નિગ્ધ ખસ્તિ છે.

○ પિત્ત અને કફની સરખામણીમાં વાયુ વધુ શક્તિશાળી છે. પિત્ત અને કફ પાંગળા છે, તેમને પ્રવૃત્ત કરનાર વાયુ છે.

*

પિત્ત

○ અગ્નિ મહાભૂતને જ 'પિત્ત' નામ આપવામાં આવ્યું છે. પિત્ત તપે છે અને તપાવે છે.

○ પિત્ત ગરમ, ઉગ્ર (તીક્ષ્ણ), સર તથા થોડું સ્નિગ્ધ છે. વળી તે તેજસ્વી અને બિધ્વંતિશીલ છે. કાળા, અરુણ, ઘોળા અને પાંડુ સિવાયના લગભગ બધા રંગો પિત્તના છે.

○ શરીરમાં અને સૃષ્ટિમાં રહી તે પકાવવાનું, તેજ આપવાનું અને ગરમી ટકાવી રાખવાનું કામ કરે છે,

તમજ વાયુ અને કફના ગુણ સામે સમતા રાખવાનો પ્રયત્ન કરે છે.

○ પાચક, બ્રાજક, રંજક, આલોચક અને સાધક એમ પિત્તના પાંચ પ્રકાર છે. પકવાશયમાં રહેલું પાચક પિત્ત ખોરાકને પચાવે છે; ત્વચામાં રહેલું બ્રાજક પિત્ત દેહોષ્માને ટકાવે છે અને કાન્તિ આપે છે; યકૃત અને બરોળમાં રહેલું રંજક પિત્ત લોહીને લાલ રંગે છે; આંખમાં રહેલું આલોચક પિત્ત દષ્ટિ દ્વારા દર્શન કરાવે છે અને હૃદયમાં રહેલું સાધક પિત્ત સાધના કરવા માટે બુદ્ધિ, જ્ઞાન અને નિશ્ચયનું બળ આપે છે.

○ બપોરે, મધરાતે, યૌવનમાં, ગ્રીષ્મ-શરદમાં, ભોજન પચે ત્યારે; તીખા, ખાટા, ખારા, ગરમ, વિદાહી ને તીક્ષ્ણ પદાર્થોનું ભોજન વધુ પ્રમાણમાં ખવાય ત્યારે; તડકો, તાપ, ક્રોધ, ઉપવાસ, દિવસની ઊંઘ, ઉષ્ણ પ્રદેશ, અસંતોષ વગેરેથી પિત્ત ક્રોધે છે.

○ પિત્ત બગડે ત્યારે મુખ્યત્વે દાહ થાય છે; તદુપરાંત તરસ, શરીર તપવું, લાલાશ-પીળાશ આવવી, અદ્ય નિદ્રા, ફેર ચડવા, ક્રોધ, અકળામણ વગેરે લક્ષણો જણાય છે.

○ દાહ, સંતાપ, તૃષ્ણા, અદ્યનિદ્રા, અમ્લપિત્ત, વિદગ્ધાજીર્ણ, અતિ ભૂખ લગાડનાર ભસ્મકાશિ, રક્તપિત્ત, મુખપાક, કમળો, પાક થવો, વિસર્પ વગેરે પિત્તના વ્યાધિ છે.

- ઠંડા ઉપચારથી પિત્ત શમે છે; ઘી, દૂધ, સાકર, શેરડી, દ્રાક્ષ, મીઠાં ફળો, ચાંદન, માટી, જળ; ઠંડો પવન, શીતળ સ્નાન, ચાંદની, છાંયો, આનંદ, શાંતિ, પ્રસન્નતા, રક્તસ્રાવ, ઠંડો પાતળો લેપ, નિદ્રા; કડવો, તૂરો, મધુર, શીતવીર્ય-ઠંડા ગુણુવાળો-આહાર વગેરે પિત્તનું શમન કરે છે. પરંતુ પિત્તનું વધુ સંશમન તો ઘી અને વિરેચન જ કરે છે. (સામપિત્તનું વિરેચન કદી કરાવવું ન જોઈએ.)

*

કર્ક

- પાંચમહાભૂતોમાંથી જળ અને પૃથ્વી મળવાથી કર્ક (શ્લેષ્મા) થયેલ છે. કર્ક શરીરમાં હાડકાં, સ્નાયુઓ તેમજ અંગ-પ્રત્યંગોને ચોંટાડે છે; સ્થિર રાખે છે.
- કર્ક ચીકણો, ભારે, ઠંડો, સ્થિર, મૃદુ અને સ્થૂળ છે; આ ઉપરાંત તે હિતકારી, અદ્વૈતક્રિય, પ્રિય અને સુવ્યવસ્થિત છે. તેનો રંગ સફેદ અને આછો પીળો (પાંડુ) છે.
- છે. પ્રાકૃત કર્ક દીર્ઘાયુષ્ય, જળ, સુંદરતા, ધૈર્ય, સ્મૃતિ, ક્ષમા, શાંતિ, સુખ અને સમૃદ્ધિ આપનાર છે.
- બોધક, શ્લેષક, તર્પક, કલેદક અને અવલંબક એમ કર્કના પાંચ પ્રકાર છે. બોધક કર્ક જિહ્વામાં રહી

સ્વાદને પારખે છે; કલેદક કફ આમાશયમાં રહી
ખોરાકને દ્રવ બનાવે છે; તર્પક કફ મગજમાં રહી
નિદ્રા, શાંતિ, સ્મૃતિ અને ધર્મ આપે છે; શ્લેષક કફ
શરીરના સાંધા અને અવયવોને સ્નિગ્ધ રાખે છે અને
અવલંબક કફ છાતીમાં રહી બળ આપે છે તથા
બાકીના કફ પ્રકારોને પોષણ આપે છે.

○ સવારે, જમ્યા પછી, સાંજે જમ્યા પછી, રાતની
શરૂઆતમાં; બાળપણમાં, વસંત-હેમંતમાં; અતિ
મધુર-અમ્લ-લવણ, ગુરુ, શીત, સ્થિર, મૃદુ, આહાર
લેવાથી; આનંદ, આરામ, ઊંઘ, દિવાસ્વપ્ન, નિશ્ચિંતતા
સુખ, વૈભવ-વિલાસ વગેરેથી કફ વધે છે,

○ કફ વધે ત્યારે શરીરમાં સ્નિગ્ધતા, ગૌરવ, તંદ્રા, નિદ્રા,
આળસ, પુષ્ટિ, પ્રમાદ, અરુચિ તથા સ્વાર્થ, તમસ
અને અજ્ઞાન વધે છે; તેમ જ લાંબા સમય સુધી ન
મટે તેવા કફજ રોગો શરૂ થાય છે.

○ પ્રમેહ, કુષ્ઠ, શોથ, અરુચિ, પ્રતિશ્યાય (સળેખમ),
મંદાગ્નિ, દષ્ટિ-દૌર્બલ્ય, શીતળા, કૃમિ, અતિનિદ્રા
વગેરે કફજ વ્યાધિ છે.

○ ગરમ અને લૂખા ઉપચાર કરવાથી કફ ઘટે છે;
તદુપરાંત વમન, વિરેચન, શિરોવિરેચન, લૂખો શેક,
ઉન્નગરા, શ્રમ, દુઃખ, શોક, ભય અસુખ તેમજ

તીખા, તૂરા, કડવા, ગરમ, લૂખા, અસ્વાદિષ્ટ આહાર
કે વિરોધી છે.

- કફરોગનું શ્રેષ્ઠ ઔષધ મધ અને શ્રેષ્ઠ ક્રિયા વમન
છે. વમનમાં પણ મીઠળ સર્વશ્રેષ્ઠ છે. અતિશય વધી
ગયેલા કફનો, વમન દ્વારા સામ સ્થિતિમાં પણ
શરીરમાંથી નિકાલ કરવામાં દોષ નથી.

*

પડ્રસ

મધુરોઽમ્લઃ પદુચ્ચૈવ કટુતિક્તકષાયકાઃ ।

इत्येते षड्रसाः ख्याता नानाद्रव्यसमाश्रिताः ॥

ગળ્યો, ખાટો, ખારો, તીખો, કડવો અને તૂરો એમ છ
રસો અનેક દ્રવ્યના આશ્રય રૂપે છે.

— શાર્દૂલગધર સંહિતા

- મધુર (ગળ્યો), અમ્લ (ખાટો), લવણ (ખારો), કટુ (તીખો),
તિક્ત (કડવો) અને કષાય (તૂરો) એમ કુલ છ રસો છે.
- જગતનાં તમામ આહાર અને ઔષધનાં દ્રવ્યોનો આ
છ રસોમાં જ સમાવેશ થઈ જાય છે.
- જે પાંચમહાભૂતોમાંથી માનવશરીર અને ત્રિદોષ (વાયુ,
પિત્ત, કફ) બન્યા છે, તે જ મહાભૂતોમાંથી આ છ રસો

પણ બન્યા છે. એટલે આપણા શરીર સાથે ત્રણ દોષ
અને છ રસ ગાઢ સંબંધ ધરાવે છે.

○ મુખ્યત્વે પૃથ્વી અને જળ મહાભૂત મળવાથી મધુર;
પૃથ્વી અને અગ્નિ મળવાથી અમ્લ; જળ અને અગ્નિ
મળવાથી લવણ; અગ્નિ અને વાયુ મળવાથી કટુ
(તીખો); વાયુ અને આકાશ મળવાથી તિક્ત (કડવો)
તેમજ વાયુ તથા પૃથ્વી તત્ત્વ મળવાથી કષાય
(તૂરો) રસ પેદા થાય છે.

○ મધુર રસ... ઠંડો, ગુરુ (ભારે), સ્નિગ્ધ, વાયુહર,
પિત્તહર અને કફ કરનાર છે; પૌષ્ટિક, બલ્ય, વર્ણ્ય,
નેત્ર્ય, સ્વર્ણ, કેશ્ય અને સંધાનક છે; આનંદ, શાન્તિ,
તૃપ્તિ, ઉત્સાહ, સ્થિરતા, બુદ્ધિ અને આયુષ્યપ્રદ છે.
દરેક ઋતુમાં પથ્ય છે (વસંતઋતુમાં રોગીને અપથ્ય છે),
પ્રત્યેક સ્વસ્થ માણસને પથ્ય છે; જન્મથી જ પથ્ય,
બધાને પ્રિય, બધા રસોમાં શ્રેષ્ઠ અને હંમેશા માટે
પથ્ય છે. ભોજનની શરૂઆતમાં પ્રથમ મધુર રસ લેવો,
બધા રસોમાં મધુર રસ સવિશેષ લેવો; હંમેશાં મધુર
રસ લેવો. મધુર રસમાં ગાયનાં દૂધ-ઘી સર્વશ્રેષ્ઠ છે.

○ કૃષતા, નિર્બળતા, ક્ષય, અનિદ્રા, થાક, ગરમી, દાહ,
ભસ્માગ્નિ, વિષ અને પિત્ત-વાતપ્રકૃતિમાં મધુર રસ વધુ
પથ્ય છે.

○ મંદાગ્નિ, અરુચિ, અજીર્ણ, સળેખમ, મેદવૃદ્ધિ, પ્રમેહ, કૃમિ, કાકડા, કર્ણસ્રાવ, વ્રણસ્રાવ, ચર્મરોગ તેમજ કંક્રપ્રકૃતિવાળાએ મધુરરસ ન ખાવો. મધુરરસનું અતિસેવન કરવાથી કૃમિ, સળેખમ, પ્રમેહ, નેત્રરોગ, દંતરોગ, શિરોરોગ, કાકડા, કેન્સર, કર્ણપૂય, ગંડમાળા, ઉદરરોગ, હાથીપગું, કોઢ, ગૂમડાં, ખસ, ખૂજલી, ખરજવું તેમજ દાદર, મંદાગ્નિ, અરુચિ, અજીર્ણ, આમ, બુદ્ધિમાંઘ, જડતા, આળસ, અતિનિદ્રા, દેહગૌરવ, સ્થૂળતા, મેદવૃદ્ધિ તથા માંસવૃદ્ધિ થાય છે; માટે યોગ્ય માત્રામાં જ મધુર રસ લેવો. મધુર રસમાં મધ અપવાદ છે. મધુર રસનાં અનેક દ્રવ્યોમાં દૂધ, ઘી, ઘઉં, ચોખા, મગ, સાકર, પરવળ અને મધ વિશેષ પથ્ય છે. રોજિંદા ભોજનમાં તેમનો હમેશાં ઉપયોગ હિતકર છે.

○ અમ્લરસ... ઉષ્ણ, લઘુ, સ્નિગ્ધ, વાતઘ્ન, પિત્તકર અને કંક્રકર છે. તે જઠરાગ્નિ, રુચિ, ઇન્દ્રિયોની દૃઢતા, બળ, મનોબળ અને હૃદયબળ વધારે છે, મળ-મૂત્રને ઉત્પન્ન કરે છે, વાયુને સવળો કરે છે. અમ્લ રસનો અતિયોગ કરવાથી (વધારે પ્રમાણમાં લેવાથી) તાવ, અતિસાર, અમ્લપિત્ત, પાંકુ, દાહ, તૃષ્ણા, ચક્કર આવવાં, ધાતુસ્રાવ, ખસ, ખૂજલી, ખરજવું, ગૂમડાં, પાક, કોઢ, સોજ, વિસર્પ, ચર્મરોગ, રક્તવિકાર, ગળાના રોગ, મૂત્રાશયના રોગ, પિત્તજન્ય રોગ, શિથિલતા, દુર્બળતા, કલેદ,

વિષ અને ક્ષજન્ય રોગો વધે છે. અમ્લ દ્રવ્યોમાં દાડમ, આમળાં, લીંબુ, બિજોરું, કઠી અને છાશ વધુ પથ્ય છે. અમ્લ રસમાં આમળાં સર્વશ્રેષ્ઠ છે, તથા તેના ઉપયોગથી ઉપરોક્ત નુકસાન થતું નથી. દૂધ સાથે અમ્લ રસ વિરુદ્ધ હોવાથી લેવો નહીં.

○ લવણુરસ... ઉષ્ણ, સ્નિગ્ધ, લઘુ, વાયુનાશક, પિત્તકર, ક્ષકર; રુચિવર્ધક અને જઠરાગ્નિ પ્રદીપ્ત કરનાર છે. મળોનો સ્ત્રાવ કરનાર અને સ્ત્રોતોને ખુલ્લા કરનાર છે. સ્વાદનો આધાર છે. લવણુ રસમાં મીઠાને બદલે સિંધવ શ્રેષ્ઠ છે. લવણુ રસનું અતિસેવન કરવાથી ડાઢ, ખૂજલી ખસ, ખરજવાં, ગૂમડાં, દરાજ, જિંદરી, ખીસ, સોજ, વિસર્પ, રક્તદુષ્ટિ, મેદવૃદ્ધિ, માંસમાં સડો થવો, રક્ત-પિત્ત, વાતરક્ત, નેત્રપાક, મુખપાક, તૃષા, દાહ, પાકવું, સ્ત્રાવ અને ભ્રમ થાય છે, તેમજ પુરુષત્વ, ઓજ અને યૌવનનો નાશ થાય છે; વાળ અકાળે ઘોળા આવે છે. સિંધવ લવણુરસમાં શ્રેષ્ઠ છે. તેનો ઉપયોગ કરવાથી ઉપરોક્ત નુકસાન થતું નથી.

○ કટુ (તીખો) રસ... ઉષ્ણ, રક્ષ, લઘુ, ક્ષેપ, પિત્તકર તેમજ વાતકર છે. તે અજીર્ણ, મંદાગ્નિ, અરુચિ, શરદી, કૃમિ, ચર્મરોગ અને અગ્નિમાંદ્યમાં હિતકર છે; વધુ પ્રમાણમાં તીખો રસ લેવાથી કૃષતા, શરીરકંપ, બળનો ક્ષય, કટિશૂળ, શુક્ર ધાતુનો ક્ષય, પુરુષત્વનો નાશ, તૃષા,

દાહ-વિદાહ અને ચક્કર આવવાં શર થાય છે; વાયુના રોગો અને પિત્તના રોગો થાય છે; તીખા રસમાં સૂંઠ, આદુ, મરી અને લીંડીપીપર શ્રેષ્ઠ છે, વધુ પ્રમાણમાં મરચાં ન ખાવાં. મરચાંને બદલે આદુ કે મરીને સ્થાન આપવું.

○ તિક્ત(કડવો) રસ.....ઠંડો, હળવો, લૂખો, રુચિ-કર, પાચન, મેધાવર્ધક છે. પિત્ત, કફ અને વાતકર છે. જ્વર, ચર્મરોગ, કૃમિ, દાહ, તૃષ્ણા અને વિષમાં હિતકર છે. વધુ પ્રમાણમાં કડવો રસ ખાવાથી મોં સુકાય છે, ફેર ચડે છે, માથું દુઃખે છે, શરીર શોષાય છે, ધાતુ-ઓનો ક્ષય થાય છે, શરીર જડ બને છે, વાતજન્ય રોગો થાય છે. હળદર, મેથી, કારેલાં વગેરે દ્વારા રોજ થોડો થોડો કડવો રસ લેતાં રહેવું. કડવા રસના હાનિ-કારક પદાર્થોમાં ગળો અપવાદ હોવાથી તે કડવા રસથી થતું નુકશાન કરતી નથી અને તે કડવા રસમાં શ્રેષ્ઠ છે. માંદગીમાં આ રસ જોડેલો અપ્રિય લાગે છે તેટલો જ વધુ શ્રેયસ્કર છે.

○ કષાય (તૂરો) રસ... શીત, રક્ષ, લઘુ, પિત્તશામક, કફ, વાતકર, સાંધનાર, રૂઝવનાર, કલેદનું શોષણ કરનાર, મળને બાંધનાર, અવયવોનો સંકોચ કરનાર અને ઝાડાને તથા વહી જતા લોહીને રોકનાર છે; તૂરા રસના અતિયોગથી કબજિયાત થાય છે, બળ ઓછું થાય છે, શરીર સુકાય

છે, પેટ ફૂલેલું રહે છે, તરસ લાગે છે, પુરુષત્વ ઓછું થાય છે, હૃદયમાં શૂળ નીકળે છે, મુખશોષ તથા વાયુના રોગો થાય છે. તૂરા દ્રવ્યોની હાનિકારકતામાં હરે અપવાદ હોવાથી ઉપરોક્ત નુકસાન કરતી નથી, વળી તે તૂરા રસમાં શ્રોષ છે.

- પ્રત્યેક સ્વસ્થ માણસે સ્વસ્થ રહેવા આ છ રસોનું સેવન કરવું જરૂરી છે; હંમેશાં છએ રસો લેનારનું આરોગ્ય અને બળ સચવાઈ રહે છે. કોઈ એક રસ વધુ પ્રમાણમાં કે એકલો જ લેવાથી બળ ઘટે છે; છએ રસોમાં મધુર રસનું પ્રમાણ સૌથી વધારે લેવું. પ્રત્યેક કાળિયો, ઔષધનો પ્રત્યેક ઘૂંટડો આપણામાં રહેલા પંચમહાભૂત કે ત્રિદોષમાં જેની સાથે સમાન હોય તેના ગુણમાં વધારો કરે છે. માટે ખૂબ વિચારપૂર્વક, કાળજીપૂર્વક, જ્ઞાન-પૂર્વક રોગ-દેશ-પ્રકૃતિ-ઋતુ વગેરેના વિચાર કરીને જ આ ૫૬ રસોનું સેવન કરવું જોઈએ.

*

આયુર્વેદ-પરિભાષા

(અ) કર્મ-પરિભાષા...

- વાતકર : વાયુ કરનાર; જેમ કે જાંબુ, ચણા, કાદરી; ઉજ્જરા વગેરે.

- વાતહર : વાયુ હરનાર; જેમ કે તેલ, રાસ્ના, લસણ; અભ્યંગ વગેરે.
- પિત્તકર : પિત્ત કરનાર; જેમ કે કળથી, ભિલામો, અડદ; તાપ વગેરે.
- પિત્તહર : પિત્ત હરનાર; જેમ કે સાકર, નસોત્તર, ઘી; સ્નાન વગેરે.
- કફકર : કફ કરનાર; જેમ કે કેળાં ઘી, સાકર; દિવસની નિદ્રા વગેરે.
- કફહર : કફ હરનાર; જેમ કે મધ, મરી, હરડે; વ્યાયામ.
- ત્રિદોષકર : વાયુ-પિત્ત-કફ કરનાર; જેમ કે ઘરડા મૂળા, બિલાડીના ટોપ; પ્રજાપરાધ, વિપરીત આહાર-વિહાર.
- ત્રિદોષહર : ત્રિદોષનું શમન કરનાર; જેમ કે આમળાં, સિંધવ, ગળો; સ્વસ્થવૃત્ત.
- સ્નેહન : સ્નિગ્ધતાપ્રદ પ્રયોગ; જેમ કે તેલ, ઘી વગેરેનું પાન-અભ્યંગ.
- સ્વેદન : પસીનો લાવવાના ઉપાય; જેમ કે આકડો, સરગવો, ચિત્રકનો ઉપયોગ, શેક.
- વમન : ઊલટી કરાવવાનો પ્રયોગ; જેમ કે મીંઢળ, કુકડવેલ વગેરે પિવડાવવાં.

- વિરેચન : ઝાડા કરાવવાનો પ્રયોગ; જેમ કે નસોત્તર, નેપાળા વગેરે દ્રવ્યો આપવાં.
- અસ્તિ : ગુદામાર્ગે ઔષધ ચડાવવું; જેમ કે દશમૂલ તેલ, એરંડ તેલ, દશમૂલકવાથ વગેરેની એનિમા આપવી. વગેરે.
- નસ્ય : દરદીનું માથું સહેજ નીચું રાખી, નાકમાં દવાનાં ટીપાં પાડવાં.
- અભ્યંગ : શરીરે માલિશ-મસાજ કરવું; જેમ કે સરસિયું કે તલનું તેલ ચોળવું.
- ઉષ્પાન : વહેલી સવારમાં મુખથી અથવા નાકથી પાણી પીવું.
- દિવાસ્વપ્ન : દિવસે ઊંઘવું.
- મધ્યેજળ : ભોજનની મધ્યમાં પાણી પીધું.
- વામકુક્ષી : જમ્યા પછી ડાબે પડખે જાગતા સૂવું.
- લંઘન : કેવળ ઉકાળેલું પાણી પીને નોકારડો ઉપવાસ કરવો.
- શોધન : શરીરમાં વધી પડેલા વાયુ-પિત્ત-કફ કે ગૂમડાંના પડને બહાર કાઢવું.
- શમન : કુપિત થયેલા ત્રણેય દોષને શરીરમાં જ શાંત કરવા.
- રોપણ : વ્રણ કે ધારાને રૂઝવવું.

- શિરોવિરેચન : માથામાં ભરાયેલા કફને નાક વાટે બહાર કાઢવો.
- રક્તમોક્ષણુ : બગડેલું કે વધેલું લોહી ફસ (શિરા) ખોલીને કે જળો વગેરે લગાડીને કાઢવું.

(ખ) ગુણુ-પરિભાષા...

- વ્યવાયી : પચ્યા પહેલાં જ શરીરમાં પહેાંચી જનાર દ્રવ્ય જેમ કે અફીણુ, ભાંગ વગેરે.
- વિકાસી : શરીરમાં વ્યાપ્ત થઈ ઓજને ક્ષીણ કરનાર દ્રવ્ય જેમ કે સોપારી, કોદરી, દારૂ, આસવ, અરિષ્ટ વગેરે.
- અભિષ્યંદી : રસ અને રક્તનું વહન કરનારા સ્રોતોમાં અવરોધ કરનાર દ્રવ્ય જેમ કે દહીં, નવો ગોળ, કાચાં ફળ વગેરે.
- અનુલોમન : વાયુને સવળો કરનાર, અપાનને નીચે લઈ જનાર દ્રવ્ય જેમ કે હરડે, દ્રાક્ષ, હિંમ. વગેરે.
- સ્તંભન : વહેતા રક્ત, મળ-મૂત્રાદિને રોકી દેનાર; જેમ કે લોધર, ફટકડી, જાંબુ, જાયફળ વગેરે.
- ગ્રાહી : મળને પકાવીને બાંધનાર; જેમ કે સૂંઠ, છાશ, ખીલું વગેરે.
- વિષ્ટંભિ : મળને થંભાવી દઈ, કબજિયાત કરનાર જેમ કે ગુવાર, મગફળી, બાજરી, બટાટાં વગેરે.

- દુર્ગર : મુશ્કેલીથી પચે તેવું-ભારે, અજીર્ણ કરનાર; જેમ કે મકાઈ, અડદ, તરબૂચ, ઠંડો-પડતર ખોરાક વગેરે.
- જડ : જડતા પેદા કરનાર, તમોગુણ વધારનાર; જેમ કે ઘેટીનું દૂધ, અડદ, જુવાર વગેરે.
- રેચન : જુલાબ કરનાર-રેચક દ્રવ્ય; જેમ કે નેપાળો, માંઢીઆવળ, દિવેલ વગેરે.
- ભેદન : સૂકાયેલા મળને ઉખેડીને ખહાર ધકેલનાર; જેમ કે સંચળ, કકુ, આમળાં વગેરે.
- લેખન : દોષોને ઉખેડનાર, મળને ખોતરનાર; જેમ કે સરસિયું, જાંબુ, મરી વગેરે.
- મૂત્રલ : મૂત્રને વધારીને ખહાર કાઢનાર; જેમ કે મૂળા, કાકડી, શેરડી, સાટોડી વગેરે.
- બૃંહણુ : પુષ્ટિ આપનાર, જેમ કે અશ્વગંધા, માખણ દૂધ વગેરે.
- કષ્ણુ : શરીરને સૂકવનાર, શોષણ કરનાર; જેમ કે કોદરી, બાજરી વગેરે.
- બદ્ય : બળ આપનાર, જેમ કે અશ્વગંધા, જેઠીમધ, બલા.
- હૃદ્ય : હૃદયને બળ આપનાર, જેમ કે દાડમ, કેરી, ખોર, સુવર્ણ વગેરે.
- મેદ્ય : મેધા-સમજશક્તિ વધારનાર; જેમ કે શંખાવલિ, ઘોડાવજ, બ્રાહ્મી, હરડે વગેરે.
- વણ્યુ : વર્ણ સારો કરનાર જેમ કે હળદર, ચંદન, સફેદ ધરો વગેરે.

- કંઠય : કંઠને સારો કરનાર; જેમ કે જેઠીમધ, દ્રાક્ષ, આદુ વગેરે.
- પાચન : ખોરાકને પચાવનાર; જેમ કે સૂંઠ, હરડે, આદુ વગેરે.
- દીપન : ભૂખ લગાડનાર જેમ કે અજમો, પીપર, હિંગ.
- રુચિકર : ભોજનમાં રુચિ કરાવનાર; સિંધવ, લીંબુ, દ્રાક્ષ.
- તૃપ્તિપ્રદ : સંતોષ આપનાર; શેરડી દૂધ, કેળાં વગેરે.
- સંધાનકર : ભાંગેલાં હાડકાંને સાંધનાર, જેમ કે લાખ લસણ, જેઠીમધ વગેરે.
- વાજકરણુ : મૈથુનશક્તિ વધારનાર; જેમ કે દૂધ, ઘી, અડદ, વગેરે.
- જીવનીય : જીવનને હિતકારક; જેમ કે જેઠીમધ, ખરખોડી (ડોડી-જીવન્તી) વગેરે.
- વયસ્થાપન : યૌવન ટકાવનાર જેમ કે દૂધ, આમળાં, ગળો વગેરે.
- રસાયન : રોગો અને ઘડપણને દૂર કરનાર; જેમ કે દૂધ, ઘી, શિલાજિત, આમળાં; અશ્વગંધા વગેરે.
- ગુરુ : પચાવામાં ભારે; જેમ કે કેળાં, ભેંસનું ઘી વગેરે.
- લઘુ : પચાવામાં હળવું; જેમ કે મગ; મમરા, લીંબું વગેરે.
- શીત : ગુણમાં ઠંડું; જેમ કે સાકર, ચંદન, દ્રાક્ષ, તાંદળજો વગેરે.
- ઉષ્ણ : ગુણમાં ગરમ; જેમ કે રાઈ, અજમો, લસણ, મરી વગેરે.
- સ્નિગ્ધ : ચીકણું; જેમ કે ઘી, ઘઉં, અડદ, તલ વગેરે.

- રૂક્ષ : શરીરને લૂપ્ત કરનાર; જેમ કે ચણા, મધ જાંબુ, વગેરે.
- મંદ : શરીરમાં મંદતા લાવનાર; જેમ કે ફણસ, તરબૂચ, વાસી ખોરાક વગેરે.
- તીક્ષ્ણ : ઉગ્ર સ્વભાવવાળું; જેમ કે નેપાળો, મરી, રાઈ.
- સ્થિર : કાઠામાં વધુ પડી રહેનાર; જેમ કે ગવાર, ખટાટા, જાયફળ વગેરે.
- સર : મળનો સ્રાવ કરનાર; જેમ કે ઘઉં, ગાયત્રું દૂધ, હરડે વગેરે.
- મૃદુ : કોમળતા આપનાર જેમકે ઘી, માખણ, ઓરંડતેલ વગેરે.
- કઠિન : શરીરમાં કઠિનતા પેદા કરનાર; જેમ કે મકાઈ, ખારેક, ગોખરું વગેરે.
- વિશદ : સ્રોતોને સ્વચ્છ અને વિસ્તૃત કરનાર; જેમ કે ક્ષાર, સોપારી, ફટકડી વગેરે.
- પિચ્છિલ : લુવાખદાર જેમ કે ઈસમગુલ, તકમરિયાં વગેરે.
- શ્લેષ્મ : સુવાળપવાળું; જેમ કે શાંખજીરું, લાખ, આરસ વગેરે.
- ખર : ખરખચડા સ્પર્શવાળું; કંકોડાં, કરંજફળ, મેથીદાણા વગેરે.
- સૂક્ષ્મ : ખારીક, અંદર પ્રવેશનાર; જેમ કે મરી, તેલ મધ વગેરે.
- સ્થૂલ : શરીરમાં સ્થૂળતા કરનાર; જેમ કે કેળાં, દહીં, વિદારીકંદ વગેરે.
- સાન્દ્ર : ઘાટું, લચકા જેવું; જેમ કે માખણ, શીખંડ, જાણુ વગેરે.
- દ્રવ : પ્રવાહી; જેમ કે જળ, દૂધ, તેલ વગેરે.

૨

દિનચર્યા

દિનચર્યાં નિશાચર્યાં ઋતુચર્યાં યથોદિતાન ।
આચરન્ પુરુષઃ સ્વસ્થઃ સદા તિષ્ઠતિ, નાન્યથા ॥

દિનચર્યા, રાત્રિચર્યા અને ઋતુચર્યામાં કહ્યા પ્રમાણે આચરણ કરનાર વ્યક્તિ હમેશાં સ્વસ્થ રહી શકે છે. તે પ્રમાણે આચરણ ન કરનાર કદાપિ સ્વસ્થ રહી શકતો નથી.

— ભાવપ્રકાશ

દિનચર્યા	...	...	૩૧
સ્નાન	...	...	૩૩
પાણી	...	...	૩૪
રસોઈ	...	...	૩૭
ભોજન	...	...	૪૦
વિરુદ્ધ આહાર	...	...	૪૪
નિદ્રા	...	...	૪૫
આરામ	...	...	૪૮

દિનચર્યા

- પ્રાતઃકાળે હમેશાં છ વાગ્યા પહેલાં ઊઠવું.
- ઊઠીને તરત ઉષઃપાન એટલે કે જલપાન કરીને પછી શૌચ જવાની ટેવ પાડવી.
- તાબુ, યોગ્ય દાતાણુ કર્યા પછી ખરાબર સ્નાન કરવું.
- શરીર ખરાબર લૂછીને ઋતુને અનુકૂળ કપડાં પહેરવાં.
- સવારે પથ્ય અને હળવો નાસ્તો કરવો અને દૂધ પીવું.
- ખપોરે ભૂખ લાગે ત્યારે માપસર, પથ્ય આહાર લેવો.
- જમીને અર્ધો કલાક ડાળા પડખે ઊંઘ્યા વિના સૂવું.
- ખપોરે જમ્યા પછી છાશ ને રાત્રે જમ્યા પછી દૂધ પીવું.
- દિવસે આવશ્યક શ્રમ કરવો, આવશ્યક આરામ કરવો.
- દિવસભર બને તેટલું મૌન રાખવું, વિચારપૂર્વક મીઠું ખોલવું.
- વધુ પડતું વાહન ચલાવવું નહિ, વધુ પડતું ચાલવું નહિ.
- પગમાં ચંપલ, સેન્ડલ કે ખૂટ પહેરીને બહાર જવું.
- હમેશાં માથામાં તેલ નાખવું અને પગના તળિયે પણ ઘસવું.
- શરીરના મળ-મૂત્રાદિના વેગોને રોકવા નહિ, મનના વેગોને રોકવા.

- હમેશાં સદાચારનું અને તેટલું પાલન કરવું; આનંદિત રહેવું.
- દરરોજ પ્રેરક અને શિષ્ટ વાચનમાં થોડો સમય આપવો જ.
- ખુદ્દી હવા, કામળ સૂર્યપ્રકાશ અને કુદરતી વાતાવરણમાં થોડું ફરવું.
- આગ, પાણી, યંત્રો અને વાહનના સંપર્કમાં સાવધાન રહેવું.
- મન, વચન અને કર્મનો હમેશાં સમયોગ રાખવા પ્રયત્ન કરવો.
- નાક અને દાંત ખોતરવા નહિ કે કાનમાં સળી નાખવી નહિ.
- રોજ સવારે કે રાત્રે હરડે, હીમજ કે ત્રિક્ષણ લેવાં.
- સવારે, જમ્યા બાદ કે સૂતી વખતે પાણીથી કાગળા કરવા.
- સવારે, જમતી વખતે અને સાંજે ગૂગળનો ધૂપ કરવો.
- સાંજે સૂર્યાસ્ત પહેલાં હળવું અને પથ્ય ભોજન કરવું.
- રાત્રે સૂતી વખતે મેશ આંજવી કે સુરમો આંજવો.
- બ્રહ્મચર્યનું પાલન કરવું, સ્ત્રીસહવાસમાં પણ શાસ્ત્રના નિયમોનું પાલન કરવું.
- રાત્રે દસ વાગ્યા પછી જાગવું નહિ, હમેશાં પૂરતી ઊંઘ લેવી.

સ્નાન

દીપનં વૃષ્યમાયુષ્યં સ્નાનમોજોવલપ્રદમ્ ।

કણ્ઠમલશ્રમસ્વેદતંદ્રાતૃઙ્દાહનિર્ગમમ્ ॥

સ્નાન કરવાથી ભૂખ લાગે છે; વીર્ય, આયુષ્ય, ઓજા અને બળ મળે છે; ખૂબી, મેલ, થાક, પસીનો, તંદ્રા, તરસ અને દાહ દૂર થાય છે. —ભાવપ્રકાશ

- સ્નાન સ્ફૂર્તિ, સાત્ત્વિકતા અને શાંતિ આપનાર છે.
- તાવ, શરદી, ઝાડા, મરડો અને શીળસના દરદીએ સ્નાન ન કરવું. જમ્યા પછી ખેત્રણ કલાક સુધી સ્નાન ન કરવું.
- હમેશાં સવારે સ્નાન કરતી વખતે શરીર બરાબર ચોળવું. શરીરનાં તમામ અંગોને મેલરહિત કરવાં. ગંદા કે થોડા પાણીમાં સ્નાન ન કરવું.
- સ્નાન કરતી વખતે સૌ પ્રથમ માથું પલાળવું; પછી ક્રમથી તેની નીચેનાં અંગો પલાળવાં.
- સ્નાન માટે ઠંડું પાણી પથ્ય છે, છતાં ઠંડાં વાતાવરણ વખતે, માંદગીની અવસ્થામાં, વાત-કફ પ્રકૃતિમાં કે બાળક અને વૃદ્ધને નવરાવવામાં ગરમ પાણી લેવું હિતકર છે.
- ખૂબ ગરમ પાણી માથા પર ન નાખવું. તેમ કરવાથી વાળ અને આંખોને નુકસાન થાય છે.

○ નાહવામાં ક્ષારયુક્ત સાબુનો ઉપયોગ ન કરવો, નિર્દોષ સાબુ વાપરવા; અથવા આમળાંતું બારીક ચૂર્ણ, અરીઠાં માટી વગેરે વાપરવાં.

○ સ્નાન કર્યા પછી સ્વચ્છ ટુવાલથી બધાં અંગો સાફ કરવાં અને સ્વચ્છ કપડાં પહેરવાં.

*

પાણી

પાનીયં શ્રમનાશનં કલમહરં મૂર્છાપિપાસાપહમ્ ।
તન્દ્રાચ્છર્દિવિબન્ધહત્ત્વં બલકરં નિદ્રાહરં તર્પણમ્ ।
હૃદયં ગુપ્તરસં હ્યજીર્ણશમકં નિત્યં હિતં શીતલમ્ ।
લઘ્વત્ત્વં રસકારણં નિગદિતં પીયૂષવજ્જીવનમ્ ॥

પાણી થાક ઉતારનાર, કંટાળાને દૂર કરનાર, મૂર્છા તથા તરસ દૂર કરનાર તેમજ તંદ્રા, ઊલટી તથા કબજિયાતને દૂર કરનાર છે; બળ આપનાર છે; નિદ્રાને હરનાર તથા તૃપ્તિ દેનાર છે; હૃદયને પ્રિય, અવ્યક્ત રસવાળું, અજીર્ણને શમાવનાર, હમેશાં માટે પથ્ય; ઠંડું, હળવું, સ્વચ્છ (પવિત્ર), જ્યે રસોત્તું ઉત્પત્તિકારણ અને અમૃતની પેઠે જીવાડનારું છે.

— ભાવપ્રકાશ

○ વહેલી સવારમાં સૂર્યોદય પહેલાં દોઢ જે કલાકે લગભગ ૫૦૦ મિ. લિ. (ચોસઠ તોલા) જેટલું ઉષ્ણપાન કરવાથી ઘડપણનો ભય રહેતો નથી, ત્રણેય દોષ શાંત થઈ જાય છે, દીર્ઘાયુષ્યની પ્રાપ્તિ થાય છે, કબજિયાત, અર્શ, ભગંદર વગેરે દૂર થાય છે.

○ અંધકાર અને વાદળાં ન હોય ત્યારે સવારમાં નાક વાટે ૧૦૦ મિલિલિટર જેટલું પાણી પીવાથી બુદ્ધિ, દષ્ટિ, સ્મૃતિ, શાંતિ અને તંદુરસ્તી મળે છે, ઘડપણ દૂર થાય છે.

○ જમ્યા પહેલાં પાણી પીવાથી જઠરાગ્નિ મંદ થાય છે, અને શરીર કૃશ રહે છે. જમતાં જમતાં વચ્ચે આવશ્યક પાણી (મધ્યે જલ) પીવાથી જઠરાગ્નિ પ્રદીપ્ત થાય છે, પાચન ખરાબર થાય છે. વાત-પિત્ત-કફ માપસર રહે છે. જમ્યા પછી તરત વધુ પાણી પીવાથી શરીર ઠીલું અને જાડું થઈ જાય છે અને સળેખમ જેવા કફજન્ય વ્યાધિ કાયમ સતાવે છે.

○ દિવસ દરમિયાન પાણી વધારે પીવાથી અથવા ઓછું પીવાથી ખોરાકનું પાચન ખરાબર થતું નથી; માટે જરૂર પૂરતું જ પાણી થોડું થોડું પીતા રહેવું જોઈએ.

○ પરિશ્રમ કર્યા પછી તરત વધુ પાણી ન પીશો.

- જળોદર, અરુચિ, સોજ, ક્ષય, અતિસાર, તાવ, અર્શ, કાઢ, સંગ્રહણી, મંદાગ્નિ, વ્રણ, સળેખમ વગેરેમાં બને તેટલું ઓછું જ પાણી પીવું.
- ગરમ કરીને-સહેજ ગરમ ગરમ પીધેલું પાણી દોઢ કલાકે અને ઠંડું કરેલું પાણી ત્રણ કલાકે પચે છે. કાચું પાણી છ કલાકે પચે છે. બરફવાળું પાણી પચવામાં ભારે છે અને મંદાગ્નિ કરે છે.
- વાયુ અને કફના રોગોમાં, જ્વરમાં કે સામાન્ય માંદગીમાં ગરમ કરીને ચોથા ભાગનું બાળેલું જ પાણી પીવું.
- માંદગીમાં વાપરવાનું ઉકાળેલું પાણી, સવારે ગરમ કરેલું સાંજ સુધી અને સાંજે ગરમ કરેલું બીજે દિવસે સવાર સુધી વાપરવું,
- વસંતમાં, વર્ષામાં અને રાત્રે બને તેટલું ઓછું પાણી પીવું.
- તળાવનું, નદીનું, વીરડાનું કે વરસાદનું પાણી અપથ્ય હોવાથી ન પીવું.
- ટાંકામાં ઝિલાયેલું વરસાદનું સ્વચ્છ જળ (અન્તરીક્ષજલ), સ્વચ્છ કૂવાનું અને સ્વચ્છ કરેલું પાણી જ પીવું.
- સ્વચ્છ જાડા ગળણા વડે ગાળેલું, નિર્મળાનાં બી નાખીને કે ફટકડી નાખીને સ્વચ્છ કરેલું પાણી હિતકર છે. પાણીને ગરમ કરવાથી તેની મોટા ભાગની અશુદ્ધિઓ દૂર થાય છે અને પચવામાં હલકું થાય છે.

- ઉનાળામાં રેફ્રિજરેટરનું કે બરફવાળું પાણી પીવાથી મંદાગ્નિ થશે અને તૃષા શમશે નહિ માટે ઠંડા માટલાનું પાણી પીવું.
- ડહોળું, ચીકણું, કીડાવાળું; શેવાળ, પાંદડાં અને કાદવથી ખરાબ થયેલું; શેવાળ કે ધાસથી ઢંકાયેલું, દુર્ગંધવાળું, ખરાબ જગ્યામાં એકઠું થયેલું, સૂર્ય-ચંદ્રનાં કિરણોના સ્પર્શ વિનાનું, માવઠાનું, વરસાદ પડ્યા પછી ત્રણ દિવસની અંદરનું પાણી પીવાથી કે નાહવાથી તૃષા, આધ્માન (આફરો), જીર્ણજ્વર, કાસ, મંદાગ્નિ, ખજવાળ (ખસ, ખરજવાં, દાદર) તથા ગૂમડાં વગેરે ઉત્પન્ન થાય છે.
- તૃષાનો વેગ રોકશે નહિ; કારણ કે જળ આપણું જીવન છે.

*

રસોઈ

- સ્નાન કર્યા પછી સ્વચ્છ કપડાં પહેરી, સ્વચ્છ હાથથી રસોઈ કરવી.
- ગ્યાસતેલ, ગેસ, વીજળી, કાલસા, લાકડાં, છાણાં અને અડાયાં છાણાં પર પકાવેલી રસોઈ ઉત્તરોત્તર હળવી, સ્વાદિષ્ટ અને આરોગ્યપ્રદ ગણાય છે.

- રસોઈના ઉપયોગમાં દેવાનાં પાણી, અનાજ, શાક, મસાલા, વાસણો અને સાધનો સ્વચ્છ હોવાં જરૂરી છે.
- સવાર, બપોર, સાંજ, ઋતુઓ અને સ્વાદની દૃષ્ટિએ વાનગીઓમાં વૈવિધ્ય રાખવું.
- અનાજ, શાકો, અથાણાં, ફળો વગેરે જે જે ઋતુમાં કુદરતી રીતે પેદા થતાં હોય તે જ ઋતુમાં ખાવાં.
- વૃદ્ધો, બાળકો, પ્રસુતા, સગર્ભા અને માંદાનો આહાર ભિન્ન ભિન્ન હોય છે; તે જરૂરત પ્રમાણે સૌનો અલગ બનાવવો.
- કલાઈ વિનાના કે એલ્યુમિનિયમનાં વાસણમાં રસોઈ પકાવશો નહીં. ધાતુઓ કરતાં માટીના વાસણમાં પકાવેલો ખોરાક વધારે આરોગ્યપ્રદ અને સ્વાદિષ્ટ બને છે, સ્ટેઈનલેસ સ્ટીલનાં વાસણો વધારે પડતું ઉષ્ણતામાન પકડી લેતાં હોવાથી, તેમાં રાંધવાથી ખાદ્ય પદાર્થોનું કોમળ અને સૂક્ષ્મ સત્ત્વ દાઝી જતું હોવાથી, અગ્નિ ઉપર રસોઈ કરવા માટે આ વાસણો સારાં ગણાતાં નથી.
- જલદી રાંધી નાખવા માટે ક્ષારો, સોડા કે એસિડ નાંખવાં નહિ.
- રસોઈ કરતી વખતે ધુમાડો ન થાય તેની કાળજી રાખવી જોઈએ.
- પ્રત્યેક ભોજન વખતે તાજું જ રસોઈ બનાવવી જોઈએ.

○ તળેલા ખોરાક ભારે છે, ખાફેલા ખોરાક હળવા છે.
શેકેલા ખોરાક એથી પણ હળવા છે.

○ ગરમ ગરમ તાજી રસોઈ આરોગ્યપ્રદ છે, રાંધ્યા પછી
વધુ વખત પડી રહેલી રસોઈ રોગપ્રદ નીવડે છે.

○ પકવતી વખતે ખોરાક જેમ આગ કે ભઠ્ઠાથી નજીક
તેમ તે હળવો, રુચિકર અને આરોગ્યપ્રદ. જેમ કે,
તળેલી પૂરી અને તાવડી પર શેકેલી રોટલી કરતાં
ભઠ્ઠામાં શેકેલી ફૂલકા-રોટલી વધુ સારી.

○ પાકેલાં ફળોને રાંધશો નહિ; દહીં કે મધને ગરમ
કરશો નહિ.

○ કાચી કે વધુ પ્રમાણમાં પકાવેલી રસોઈ રોગ કરે છે.

○ મશીનમાં દળાવેલ લોટ અને પોલિશ કરાવેલા ચોખ્ખાં
કરતાં ઘેર દળેલ ઘંટીનો લોટ, ઘેર ખાંડેલા ચોખ્ખા અને
ઘેર ભરડેલી દાળ હિતકર છે.

○ એકા હાથે રસોઈ કરવી નહિ, રસોઈ કરતાં કરતાં
ખાવું નહિ.

○ એક વખત ગરમ કરેલો-રાંધેલો-ખોરાક ફરી ગરમ
કરવાથી રોગકારક બને છે.

○ મસાલા નાખવાથી, વધાર કરવાથી અને વિવિધ રૂપે
વાનગીઓ તૈયાર કરવાથી રુચિ વધે છે, પાચન થાય છે.

- અનેક જાતની વાનગીઓ એક સાથે ખાશો નહિ, વધુ પ્રમાણમાં રાંધશો નહિ. અન્નનો ખગાડ કરશો નહિ.
- અથાણું, મુરખખા, મસાલા, અનાજ વગેરે આઠ-પંદર દિવસે ખરાખર તપાસી સ્વચ્છ રાખવાં જોઈએ.

*

ભોજન

न रागान्नाप्यविज्ञानादाहारमुपयोजयेत् ।

परीक्ष्य हितमश्नीयाद्देहो ह्याहारसम्भवः ॥

સ્વાદેન્દ્રિયને વશ થઈને કે અજ્ઞાનને વશ થઈને આહારનું સેવન ન કરવું, પરંતુ ખરાખર જોઈ વિચારીને જ હિતકારક આહાર લેવો; કારણ કે, આપણો આ (મહામૂલો માનવ) દેહ આહારથી જ બન્યો છે અને ટકી રહ્યો છે.

—ચરક સંહિતા

- સ્વસ્થ શરીર માટે ભોજન ખૂબ અનિવાર્ય છે, માટે કારણ વિના ભૂખ્યા રહેવું નહિ.
- હંમેશાં એકસરખું ભોજન ન લેવું. ઋતુ, દેશ, અગ્નિ, બળ, કાળ, ઉંમર, સાત્ત્વ, વ્યવસાય વગેરેનો વિચાર કરી તેમાં ફેરફાર કરતા રહેવું.
- સ્વાદિષ્ટ આહારથી બળ, ઉત્સાહ, આયુષ્ય, રુચિ અને આનંદ મળે છે, છતાં સ્વાદિષ્ટ આહાર માપ કરતાં વધારે ન ખાવો.

- સ્વચ્છ, એકાન્ત, શાન્ત સ્થાનમાં પ્રસન્ન અને એકાગ્ર ચિત્તથી ભોજન કરવું.
- હિતકર, માપસર, સમયસર, સ્વચ્છ, તાબું, સાત્ત્વિક, સમતોલ, પથ્ય અને સાદું ભોજન કરવું.
- જમતા પહેલાં હમેશાં આદુ—સિંધવ લેવાં હિતકારક છે, જમતાં જમતાં વચ્ચે આવશ્યક પાણી પીવું, અંતે છાશ પીવી.
- હમેશાં ગળ્યો, ખાટો, ખારો, તીખો, તૂરો ને કડવો એમ છયે રસ ખાવા. મધુર રસ સરખામણીમાં વધારે લેવો. ભોજનની શરુઆત મધુર રસથી જ કરવી.
- ભોજનમાં પ્રથમ રોટલી કે મિષ્ટાન્ન જેવો ઘન આહાર લેવો, પછી દાળ-ભાત જેવો ઢીલો આહાર લેવો; અંતે છાશ કે દૂધ જેવો પ્રવાહી આહાર લેવો.
- આવશ્યકતા કરતાં વધુ આહાર લેવાથી અજીર્ણ, આળસ, ઉદરશૂળ, કફના રોગો અને મંદાગ્નિ થાય છે. અતિ આહાર લેવો એટલે અનારોગ્યને આમંત્રણ આપવું.
- વખત થાય ત્યારે જ જમવા બેસી જવું ઠીક નથી; ખરી ભૂખ લાગે ત્યારે જ જમવું. જ્યારે ત્યારે ખા ખા કરવાની ટેવથી જઠરાગ્નિ મંદ બને છે.
- પેટમાં તથા અંગમાં ભારેપણું, ઊખકા, ગળું તથા

આંખ પર સોજો, ખાધેલા ખોરાકના જ ઓડકાર અને શરીરમાં ચળ આવે તો માનવું કે હોજરી ભોજન માગતી નથી.

○ દાડમ, દ્રાક્ષ, આમળાં અને કેરી જેવાં પથ્ય ફળો બને ત્યાં સુધી ભોજન પહેલાં લેવાં; ભોજનને અંતે કેળા જેવાં ભારે ફળો તો ખાવાં જ નહિ.

○ હોજરીના ચાર ભાગ કદપી, તેમાંના બે ભાગ ભોજનથી અને ત્રીજો ભાગ જળથી ભરવો. ચોથો ભાગ વાયુ સંચાર અને આહારના પરિભ્રમણ માટે ખાલી રાખવો.

○ તંદુરસ્ત રહેવા માટે ચોખ્ખા, ઘઉં, જવ, મગ, આદુ, ગાયનું દૂધ, ગાયનું તાણું માખણ, ગાયનું ઘી, સાકર, સિંધવ, દ્રાક્ષ, દાડમ, આમળાં, હરડે, જીવંતી (ડોડી-ખરખોડી), કુમળા મૂળા, પરવળ, મધ વગેરે પદાર્થો હમેશાં ખોરાકમાં લેવા. પીવા માટે ટાંકામાં વરસાદનું ઝિલાયેલું કે ફૂવાનું પાણી સર્વોત્તમ છે.

○ હાથ-પગ-મેં ઘોયા વિના, કોગળા કર્યા વિના, સ્વચ્છ કપડાં પહેર્યા વિના, અસ્વચ્છ વાસણોમાં, અયોગ્ય સ્થળે, અયોગ્ય સમયે, અસ્થિર મને, રુચિ વિના; અસંસ્કારી, અસ્વચ્છ, ભૂખ્યા કે પ્રતિકૂળ માણસોની વચ્ચે કે નિંદા કરતાં કરતાં ભોજન ન કરવું.

- ભોજન કર્યા પછી બને તો લગભગ એક બે કલાક સુધી તાપવું, તરવું, વાહનમાં બેસવું, ઊંઘવું, મૈથુન કરવું, ગાવું, અધ્યયન કરવું, અતિશ્રમ કરવો વગેરે ક્રિયાઓનો ત્યાગ કરવો.
- સંધ્યાકાળે ભોજન ન કરવું, મોડી રાત્રે ભોજન ન કરવું, વધારે પડતાં શાકભાજીવાળું ભોજન ન કરવું, વિરુદ્ધ ભોજન ન કરવું.
- ક્રોધ, શોક, ભય, ચિંતા, ઇર્ષ્યા વગેરે આહારને પચવામાં અંતરાયરૂપ બને છે.
- સાચા પરિશ્રમથી મેળવેલું ભોજન આરોગ્યપ્રદ બને છે, અણુહકનો આહાર રોગને નોતરે છે.
- ક્ષાર, મરચું, મીઠું, શિંગતેલ, અડદ, વેનિટોબલ ઘી, કાચાં ફળો, સૂકવણી કરેલાં શાકો, ચા, બરફની બનાવટો, ઘરડા મૂળા, ગિસ્કટ, પીપરમિન્ટ, બટાટા, ફરસાણુ વગેરેનું હમેશાં વધુ પ્રમાણમાં સેવન ન કરવું.
- કોઈનું એકું ખાવું નહિ, એકું છાંડવું નહિ કે અન્નનો બગાડ કરવો નહિ.
- જીવવા માટે ભોજન છે, ભોજન માટે જીવન નથી.

*

વિરુદ્ધ આહાર

વિરુદ્ધમપિ ચાહારં વિચાદ્વિષગરોપમમ્ ।

વિરુદ્ધ આહારને ઝેર જેવો-શરીરમાં જૂના થયેલા ઝેર
(ગર) જેવો માનવો. —અષ્ટાઙ્ગ હૃદય

- જે પદાર્થો એક સાથે કે એક સમયે ખાવાથી પેટમાં ગયા પછી શરીરને માટે અનુકૂળ રસાદિરૂપે ન બનતાં હાનિકારક, ઝેરી કે રોગોત્પાદક અસરો ઉત્પન્ન કરે છે, તેવા પદાર્થોના ખોરાકને વિરુદ્ધ આહાર કહેવામાં આવે છે.
- પ્રદીપ્ત જઠરાગ્નિવાળાને, શ્રમયુક્ત જીવન જીવનારને, ઠંડી ઋતુમાં, ઠંડા પ્રદેશમાં, હમેશાં હરડેનું સેવન કરનારને, ટેવાયેલાને (ઓકસાત્મ્ય થયેલાને), ઓછા પ્રમાણમાં કે ક્યારેક જ લેનારને વિરુદ્ધ આહાર વધારે નુકસાન કરતો નથી અથવા ઘણું ઓછું નુકસાન કરે છે.
- વિરુદ્ધ આહારથી કોઢ, ઘોળો કોઢ, દરાજ, ખસ, ખરજવાં, કરોળિયા, ગૂમડાં, ખૂજલી, વિસર્પ, વિક્રધિ વગેરે ચામડીના કે લોહી-વિકારના રોગો થાય છે.
- વિરુદ્ધ આહારથી જ્વર, ગાંડપણ, સળેખમ, ભગંદર, સોજ, સંગ્રહણી, રક્તપિત્ત, ઉદરરોગ, ગળાના રોગ વગેરે પણ થાય છે.

- કેરી, કેળાં, લીંબુ, જાંબુ, પોપૈયાં અને ખજૂર તેમજ ખીજા બધાં ફળો; ગોળ, લસણ, કુંગળી, મૂળા, ગાજર અને તુલસી; કઠી, દહીં, છાશ, ખાટાં ઢાકળાં તેમજ ખાટાં અથાણાં; માંસ, માછલાં, ઈંડાં અને કોડલિવર ઓઈલ વગેરે આ સર્વ પદાર્થોમાંથી કોઈ પણ પદાર્થ દૂધની સાથે ખાવા એ વિરુદ્ધ આહાર બને છે.
- ગોળ સાથે મૂળા, તલ, લસણ, અડદ, દહીં અને દૂધ વિરુદ્ધ છે.
- દહીં સાથે ગોળ, દૂધ, મૂળા અને કેળાં વિરુદ્ધ છે.
- ઘી સાથે સમાન ભાગે લેવાયેલું મધ તેમ જ ગરમ પાણીમાં કે ગરમ કરીને લેવાયેલું મધ વિરુદ્ધ છે.

*

નિદ્રા

નિદ્રાયત્તં સુખં દુઃખં, પુષ્ટિકાર્યં, બલાબલમ્ ।
વૃષતા કલીબતા, જ્ઞાનમજ્ઞાનં જીવિતં ન ચ ॥

સુખ (આરોગ્ય), દુઃખ (રોગ), પુષ્ટિ અથવા કૃશતા, બળ અથવા નિર્બળતા, વીર્યવૃદ્ધિ અથવા વીર્યક્ષય, જ્ઞાન અને અજ્ઞાન, જીવન અને મરણ—એ બધાંનો આધાર નિદ્રા છે.

- માપસર નિદ્રા લેવાથી પુષ્ટિ, શક્તિ, સ્ફૂર્તિ, કાન્તિ, શાન્તિ અને જઠરાગ્નિ સચવાય છે. તે સમતા, સુંદરતા,

- અને પ્રસન્નતા; ઉત્સાહ, પૌરુષ, ધૈર્ય, જ્ઞાન અને આરોગ્ય આપે છે; અને સરવાળે સુખ મળે છે.
- ઉબ્બગરા કરીને... મનોરંજનમાં જવું નહિ, કાર્યક્રમોમાં જવું નહિ, વાચન કરવું નહિ, વાતો કરવી નહિ, પ્રવાસ કરવો નહિ.
 - ગ્રીષ્મમાં વધારે અને વસંતમાં ઓછી જાંઘ લેવી. વસંતમાં દિવસે સૂવું જ નહિ પણ ગ્રીષ્મમાં દિવસે સૂવું.
 - ઠંડી ઋતુમાં ખુલ્લામાં ન સૂવું, ગરમ ઋતુમાં બંધિયાર જગ્યામાં ન સૂવું. હમેશાં નિર્વાતસ્થાનમાં શુદ્ધ હવા મળે ત્યાં સૂવું.
 - દક્ષિણ કે પૂર્વ તરફ મસ્તક રાખીને ડાબે પડખે સૂવું.
 - હાથ, પગ, મોં ધોઈને; સ્વચ્છ, કૂણાં અને ઓછાં કપડાં પહેરીને, સ્વચ્છ, સ્થાનમાં કરેલ સ્વચ્છ પથારીમાં સૂવું.
 - સારી પથારીમાં સૂવાથી જાંઘ બરાબર આવે છે, શરીરના પ્રત્યેક કોષને આરામ મળે છે, પ્રત્યેક જ્ઞાનતંતુને શાંતિ મળે છે, શરીરનાં અંગેઅંગને આરોગ્ય મળે છે.
 - શયનકાળે નિષ્કળતા, દીનતા, ઉદાસીનતા કે નિરાશાના વિચાર ન કરવા. આપણે છીએ તેના કરતાં વધારે સારા, સ્વસ્થ અને સુખી થવા સર્જનહારને પ્રાર્થના કરવી.
 - મેદ, વિષ, પ્રમેહ ચર્મરોગ, સળેખમ તથા આમવાતના દરદીએ ક્યારેય દિવસે ન સૂવું.

- શોક, દુઃખ, ભય, આઘાત અને વ્યથાથી દુઃખિત માણસે, બાળકોએ, ધરડાએ; શૂળ, અજીર્ણ, અતિસાર, ઊલટી, કૃષ્ણતા, નિર્જાતા અને અભિઘાતના રોગીએ; ખૂબ માંદા, થાકેલા, જાગેલા અને ટેવાયેલા માણસે દિવસે નિદ્રા લેવી.
- કારણ વિના દિવસે સૂવાથી કફ અને પિત્તનો પ્રકોપ થઈને ચર્મરોગો, રક્તરોગો, કફજ અને પિત્તજ રોગો થાય છે.
- મધુર, ગુરુ, સ્નિગ્ધ, અતિ જડ અને તામસી ખોરાક ખાવાથી નિદ્રા વધારે આવે છે; હળવો, લૂખો, ઓછો, રાજસિક અને સાર્ત્વિક ખોરાક ખાવાથી નિદ્રા ઓછી આવે છે. કફપ્રકૃતિવાળાને વધારે જાંઘ આવે છે, પિત્તપ્રકૃતિવાળાને અને વાતપ્રકૃતિવાળાને ઓછી જાંઘ આવે છે.
- નિદ્રાનો વેગ રોકવાથી પાચનના, આંખના, માથાના કે વાયુના રોગો થાય છે; ક્ષય, શ્વાસ, શૂળ, અશક્તિ અને કૃશતા જેવા રોગો થાય છે.
- સૂતી વખતે નાક ઢાંકવું નહિ; ઘરની બધી જ બારીઓ બંધ રાખવી નહિ.
- જે મનુષ્ય ઘસઘસાટ નિદ્રા લઈ શકે છે, તે જ સાચા સુખનો અધિકારી છે.

*

આરામ

- જમ્યા પછી, ભારે શ્રમ કર્યા પછી, કંટાળી ગયા પછી, પ્રવાસ કર્યા પછી; ચિંતન, વિચાર કે ચિંતા પછી થોડો આરામ કરવો.
- દિવસમાં એકાદ કલાક, અઠવાડિયામાં અર્ધોક દિવસ મહિનામાં એકાદ દિવસ અને વરસમાં એકાદ અઠવાડિયું તો સંપૂર્ણ આરામ લેવો જ.
- નિરાંતે સૂવાથી કે ખેસવાથી, ચાલુ કાર્યને એકાદ કલાક બદલવાથી, પ્રિય વિષય પર વાતો કરવાથી, ગમતાં ગીતો સાંભળવાથી, શિષ્ટ સાહિત્ય વાંચવાથી, કલામાં મન પરોવવાથી આરામ મળે છે.
- કુદરતમાં મસ્ત બનીને ફરવાથી, પ્રવાસમાં નીકળી પડવાથી, સ્થાનાંતર કરવાથી, મનોરંજનના કાર્યક્રમોમાં જવાથી કે પ્રિયજનો સાથે વાતો કરવાથી આરામ મળે છે.
- આવશ્યક આરામ કરવાથી સ્ફૂર્તિ, કાર્યશક્તિ, આનંદ આરોગ્ય અને આયુષ્ય વધે છે; વાત-પિત્તના શારીરિક રોગો અને રજોગુણજન્ય માનસિક રોગો મટે છે.
- અનાવશ્યક અને વધુ પડતો આરામ કફ અને તમોગુણને પેદા કરે છે; તેમ જ પ્રમેહ, અજીર્ણ, મેઘવૃદ્ધિ, ચર્મરોગ, શોથ, અતિનિદ્રા, આમવાત અને પ્રમાદને પોષણ આપે છે.
- આવશ્યક આરામ અમૃત છે; અનાવશ્યક આરામ એટલે જ પ્રમાદ અથવા આળસ. તે ધીમું વિષ છે.

*

રાજિંદો આયુર્વેદ

૩

જીવનચર્યા

સ્વસ્થવૃત્તં યથોદ્દિષ્ટં યઃ સમ્યગનુતિષ્ઠતિ ।

સ સમા શતમવ્યાધિરાયુષા ન વિયુજ્યતે ॥

જે માણસ શાસ્ત્રમાં કહ્યા પ્રમાણે સ્વસ્થવૃત્તનું પાલન કરે છે તે નીરોગી રહીને સો વર્ષ સુધી જીવે છે.

— સ્વસ્થવૃત્તસમુચ્ચય —

રોજિદો આયુર્વેદ

૪૬

ઋતુચર્યા	...	...	...	...	૫૧
તહેવારોમાં આયુર્વેદ	...	...	...	...	૫૩
માલિશ	...	...	...	...	૫૭
વ્યાયામ	...	...	...	...	૫૮
જીવનચર્યા	...	...	...	...	૬૦

ઋતુચર્યા

હેમંતવર્ષાશિશિરેષુ વાયોઃ
પિત્તસ્ય તોયાન્તનિદાઘયોઞ્ચ ॥
કફસ્ય કોપઃ કુસુમાગમે સ્યાત
કુર્વીત યદ્યદ્ વિહિતં તથૈષામ્ ॥

હેમંતઋતુ (કારતક-માગશર), વર્ષા (અષાઢ-શ્રાવણ) અને શિશિર (પોષ-મહા) માં વાયુનો પ્રકોપ થાય છે; શરદ (ભાદરવો-આસો) અને ગ્રીષ્મ (વૈશાખ-જેઠ) માં પિત્તનો પ્રકોપ થાય છે અને વસંત (ફાગણ-ચૈત્ર) માં કફનો પ્રકોપ થાય છે; તેથી તે તે ઋતુમાં તે તે દોષોનું નિવારણ કરનારી ચર્યા ગોઠવવી.

○ હેમંત-શિશિરચર્યા : મધુર, અમ્લ, લવણ, સ્નિગ્ધ, ગુરુ, ઉષ્ણ, બલ્ય અને પૂરતો આહાર લેવો; સવારે સરસવના કે તલના તેલથી અભ્યંગ કરવું; આવશ્યક વ્યાયામ કરવો; સવારે સૂર્યના કોમળ તડકામાં નિત્ય બેસવું; રાતે અને સવારે અગ્નિ પાસે તાપવું; ગરમ પાણીથી નાહવું; ગરમ, જાડાં અને પૂરતાં કપડાં પહેરવાં; પૂરતું પાગરણ પાથરવું, ગરમ ઓઢવું અને ઘરમાં સૂવું.

○ વસંતચર્યા : તૂરો, કડવો, તીખો, હળવો લૂખો, ઓછો અને ગરમ આહાર લેવો; સવારે ઠંડીથી બચવું, બપોરે તાપથી બચવું; દિવસે જાંઘવું નહિ; વધુ આરામ ન

કરવો, વધુ પ્રમાણમાં શ્રમ કરવો; ફરવા જવું; ઠંડા પાણીથી સ્નાન ન કરવું; માલિશ કરવું નહિ; દહીં, ખરફ, ગોળ, ખાંડ, તલ, શિખંડ અને મીઠાઈઓનો ત્યાગ કરવો.

○ ગ્રીષ્મચર્યા : મધુર, તૂરો, કડવો, ઠંડો, હળવો અને પ્રવાહી આહાર લેવો; ઠંડા જળથી બે વખત સ્નાન કરવું; વારંવાર હાથ-પગ-મેં ધોવાં; વધુ પ્રમાણમાં શ્રમ કે વ્યાયામ ન કરવા; બ્રહ્મચર્યાનું પાલન કરવું; તાપમાં રખડવું નહિ, અગ્નિ પાસે વધુ રહેવું નહિ; પગ, માથું અને આંખોને ગરમી ન લાગે તેનું ધ્યાન રાખવું; ઓછાં, આછાં અને સફેદ કપડાં પહેરવાં; બપોર વખતે બે કલાક ઊંઘ-આરામ લેવાં; રાતે પૂરી નિદ્રા લેવી.

○ વર્ષાચર્યા : ખારો, ખાટો, ચીકણો, હળવો ને મધુર આહાર લેવો; કમજિયાત ન થવા દેવી; જઠરાગ્નિનું જતન કરવું; નવું પાણી અને નવાં શાક-ભાજીનો ત્યાગ કરવો; શ્રમ ઓછો કરવો; સંયમી રહેવું; વિશેષ વ્યાયામ ન કરવો. વાયુ કરનારો ખોરાક ન લેવો.

○ શરદચર્યા : કડવો, તૂરો, મધુર, ઠંડો ને હળવો આહાર લેવો; તાંપમાં ફરવું નહિ, ખુલ્લા પગે ને ખુલ્લા માથે તાપમાં નીકળવું નહિ; ઠંડા પાણીથી નાહવું. જળાશયો અને કુદરતી સ્થાનો પાસે રહેવું; ચાંદનીની શીતળતામાં ઘૂમવું; વધુ પ્રમાણમાં ઉજ્જગરા ન કરવા;

- દહીં, તલ, તેલ, ભીંડા, છાશ, અથાણાં વગેરે ગરમ, તીક્ષ્ણ ને ખાટો-તીખો-ખારો ખોરાક વધારે ન લેવો.
- **ઋતુસંધિ** : ઋતુસંધિના પંદર દિવસમાં જનારી ઋતુના આહાર-વિહાર ધીમે ધીમે છોડતા જવું અને આવનારી ઋતુને અનુસરતા આહાર-વિહાર સ્વીકારતા જવું.

*

તહેવારોમાં આયુર્વેદ

- **એસતું વર્ષ** : હેમંતઋતુના પ્રારંભમાં બળ, આરોગ્ય અને આનંદ મેળવવા મીઠાઈઓ ખાવા-ખવરાવવાની પ્રથા છે.
- **તુલસીવિત્રાહ** : શક્તિ, સ્વાસ્થ્ય અને જઠરાગ્નિ મેળવવા કંસાર ખાવાની અને તુલસી-પૂજન દ્વારા તુલસીનો ઉપયોગ સૂચવવાની પ્રથા છે.
- **મકરસંક્રાંતિ** : શિશિરમાં સ્વસ્થ રહેવા, તાકાત, પુષ્ટિ અને ઉષ્મા મેળવવા તલ, ખજૂર અને ગોળ ખાવાની તેમજ પતંગ ઉડાડવાની પ્રથા છે.
- **હુતાશની** : વસંતમાં આવનારા કફજ રોગોથી બચવા ધાણી, દાળિયા, મમરા, ખજૂર જેવાં લૂખાં ને હળવાં આહાર-દ્રવ્યોનું સેવન કરવાની અને હવામાન ઉષ્માવંતુ રાખી ઠંડીના રોગો દૂર કરવા હોળી પ્રકટાવવાની પ્રથા છે.

- ધૂળેટી : કફના નાશ કરવા, વ્યાયામ મેળવવા અને આવનારી ગ્રીષ્મમાં ચર્મરોગ ન થવા દેવા દોડવાની, રમવાની અને કેસૂડાંથી રંગવાની પ્રથા છે.
- ગુડી પડવો : વસંતમાં કફના રોગોને તેમજ ચર્મ અને રક્તના રોગોને થતા અટકાવવા ચૈત્ર સુદ ૧ (નિમ્બ પ્રતિપદા) ના દિવસથી આરંભી આઠ, દસ કે પંદર દિવસ સુધી લીમડાની ફૂંપળો ખાવાની પ્રથા છે.
- અખાત્રીજ : વાયુને શમાવવા, પિત્તને મટાડવા અને શક્તિને જાળવવા ગોળની કઠી અને ઘઉંનાં ઢોકળાં ખાવાની તથા હીંચકે હીંચકવાની પ્રથા છે.
- ગણેશચોથ : વધેલા પિત્તને શમાવવા, વધેલા વાયુને અટકાવવા અને શક્તિનું રક્ષણ કરવા ગોળધીના લાકુ પ્રત્યેક ઘેર ખાવાની પ્રથા છે.
- અલૂણાવ્રત : ગ્રીષ્મની ગરમીમાં આર્તવદોષથી તેમજ લોહી ખગાડથી બચવા સ્ત્રીઓમાં-પુરુષોમાં અલૂણાં કરવાની પ્રથા છે.
- ચાતુર્માસ : ભેજ, વાયુ, મંદાગ્નિ અને રોગોથી બચવા, વર્ષાના ચાર માસ એકટાણાં કરી, એક જ સ્થિર સ્થાનમાં રહેવાની પ્રથા છે.
- નાગપંચમી : સર્પદંશ દ્વારા અકસ્માત નિવારવા જીવદયાની-અહિંસાની ભાવના દ્વારા સદ્વૃત્તને ફેલાવવા નાગપૂજા કરવાની તેમજ વર્ષાનાં લીલાં શાકભાજીનો ત્યાગ દર્શાવવા કઠોળની કોરક ખાવાની પ્રથા છે.

- શીતળા સાતમ : વર્ષામાં વાયુવૃદ્ધિ અટકાવવા તથા આવનારી શરદની પિત્તવૃદ્ધિથી બચવા શીત (ગુણુમાં શીત; વાસી કે ઠંડા થઈ ગયેલ નહીં !) સ્નિગ્ધ આહારના પ્રતીકરૂપે ઢેબરાં ખાવાની પ્રથા છે.
- રક્ષાબંધન : રોગમાતા શરદના સકંજમાંથી છૂટવા રક્ષાબંધન બાંધવાની તથા સંયમ અને સમતાનું સ્મરણ કરાવવા યજ્ઞોપવીત બદલવાની પ્રથા છે,
- જન્માષ્ટમી : શીતળા સાતમનો વિકૃત આહાર, વર્ષાનો મંદાગ્નિ અને શરદના આવનારા જ્વરથી બચવા ઉપવાસ કરવાની અને પિત્તનું શમન કરવા પંજરીને પ્રસાદ લેવાની પ્રથા છે.
- પર્વપણુ : આવનારી શરદમાં થતા રોગો અટકાવવા અને વર્ષાથી થતા મંદાગ્નિને નિવારવા નોકોરડા ઉપવાસ કરવાની પ્રથા છે.
- ઋષિપાંચમ : શરદમાં પિત્તશામક, સાત્ત્વિક અને હળવો આહાર સેવવા દૂધ, સાકર અને સામાની ખીર ખાઈને ઉપવાસ કરવાની પ્રથા છે.
- શ્રાદ્ધપર્વ : પિત્તવૃદ્ધિ કરનારા ભાદરવા માસમાં પિત્તજન્ય રોગોથી બચવા, સાત્ત્વિકતા મેળવવા તેમજ શક્તિ મેળવવા દૂધ, ખીર, દૂધપાક, રોટલી જેવા શામક, પોષક ને હળવા આહાર સોળ દિવસ સુધી ચોખવાની પ્રથા છે.

- નવરાત્રિ : આનંદ, શક્તિ, પિત્તશમન અને આરોગ્યની પ્રાપ્તિ માટે શક્તિપૂજન કરવાની, મનોરંજન કાર્યક્રમો તથા ગરબા ગોઠવવાની અને દૂધ, ઘીની પૂરી, ખીર તથા નૈવેદ્ય ખાવાની તથા હવાશુદ્ધિ માટે નવ દિવસ સુધી ધૂપદીપ કરવાની અને જાહેર આરોગ્ય માટે હવન કરવાની પ્રથા છે.
- દશેરા : પિત્તશમન, આનંદ, ઉલ્લાસ અને શક્તિ માટે, શરદના રોગવિજયનો હર્ષ વ્યક્ત કરવા માટે ઘી-સાકરની મીઠાઈઓ ખાવા-ખવરાવવાની પ્રથા છે.
- શરદ-પૂનમ : શરદનું પિત્ત શમાવવા તથા તાજગી મેળવવા ચાંદનીમાં વિહાર કરવાની તથા દૂધ-પૌંઆ અને સાકર ખાવાની પ્રથા છે.
- દ્વિવાળી : રોગમાતા શરદના ભીષણ પંજમાંથી છૂટવા આરોગ્ય દેનારી શ્રેષ્ઠ ઋતુ હેમંતના આગમનનો આનંદ-ઉલ્લાસ વ્યક્ત કરવા, નવી શક્તિ મેળવવા અને ઠંડીને પહેાંચી વળવા ઉષ્મા એકત્ર કરવા, બળ અને સાત્ત્વિકતા મેળવવા મીઠાઈઓ ખાવાની અને ભેટ આપવાની, દીપક પ્રગટાવવાની અને ફટાકડા ફેાડવાની વ્યાપક પ્રથા છે.

*

માલિશ

અન્નાદષ્ટગુણં પિષ્ટં, પિષ્ટાદષ્ટગુણં પયઃ ।
પયસોઽષ્ટગુણં માંસં, માંસાદષ્ટગુણં ઘૃતમ્ ।
ઘૃતાદષ્ટગુણં તૈલં મર્દયેન્નતુ ભક્ષયેત્ ॥

અન્નથી આઠગણી શક્તિ લોટ (પિષ્ટ) આપે છે; લોટથી આઠગણી શક્તિ દૂધ આપે છે, દૂધથી આઠગણી શક્તિ માંસ ખાવાથી મળે છે, માંસથી આઠગણી શક્તિ ઘીનું સેવન કરવાથી મળે છે અને અને ઘી કરતાં પણ આઠગણી શક્તિ (સરસવ અથવા તલના) તેલનું અભ્યંગ (માલિશ) કરવાથી મળે છે.

-સ્વાસ્થ્ય સંહિતા

- માલિશ કરવામાં મેદવાળા માટે તેમજ કફ-વાત પ્રધાન પ્રકૃતિવાળા માટે સરસવનું તેલ શ્રેષ્ઠ છે. કૃશ શરીરવાળા માટે તેમજ ઉષ્ણ કે પિત્તપ્રધાન પ્રકૃતિવાળા માટે તલનું તેલ હિતકર છે.
- સમગ્ર શરીર પર ધીરે ધીરે ને હળવે હાથે માલિશ કરવું. માથે, પગનાં તળિયે ને કાનનાં મૂળમાં વિશેષ કરવું.
- માલિશ જામે રુવાટે એટલે નીચેથી ઉપરની તરફ કરવું.
- માલિશ કરવાથી શરીર સુદૃઢ, સુંદર, સુડોળ, સ્વચ્છ અને સ્વસ્થ બને છે.
- માલિશથી આંખો, હૃદય, મગજ, ત્વચા અને સ્નાયુનું આરોગ્ય વધે છે.

- પુષ્ટિ, તૃપ્તિ, મૃદુતા, નિદ્રા, શાંતિ, સ્મૃતિ અને દીર્ઘાયુષ્ય માટે માલિશ હિતકર છે.
- માલિશ કરવાથી મુખ્યત્વે કરીને વાયુના રોગો મટે છે ઇંદ્રિયો સક્રિય બને છે.
- વસંત તેમજ વર્ષાઋતુમાં તથા કફવૃદ્ધિ, નવજ્વર અને અજીર્ણમાં માલિશ ન કરવું.
- શિયાળામાં માલિશ કરી લીધા પછી જ કસરત કરવી.
- હેમંત-શિશિરમાં પ્રત્યેક મનુષ્યે હમેશાં માલિશ કરવું જ જોઈએ.

*

વ્યાયામ

લાઘવં કર્મસામથ્યં દીપ્તોઽગ્નિર્મેદસઃ ક્ષયઃ ।
 વિભક્તઘનગાત્રત્વં વ્યાયામાદુપજાયતે ॥
 વ્યાયામદૃઢગાત્રત્વં વ્યાધિર્નાસ્તિ કદાચન ।
 વિરુદ્ધં વા વિદગ્ધં વા ભુક્તં શીઘ્રં વિપચ્યતે ॥
 ભવન્તિ શીઘ્રં નૈતસ્ય દેહે શિથિલતાદયઃ ।
 ન ચૈનં સહસાઽકમ્ય જરા સમધિરોહતિ ।
 ન ચાસ્તિ સદૃશં તેન કિઞ્ચિત્સ્થૌલ્યાપકર્ષકમ્ ॥
 વ્યાયામ (શ્રમ કે કસરત) કરવાથી શરીરમાં હળવાપણું
 રાજિદો આયુર્વેદ

આવે છે, કામ કરવાનો ઉત્સાહ મળે છે, જઠરાગ્નિ પ્રદીપ્ત થાય છે, મેદનો નાશ થાય છે, શરીરનાં અંગો સુદર અને ઘાટીલાં બને છે. વ્યાયામથી મજબૂત શરીરવાળા વ્યક્તિને ક્યારેય રોગો થતા નથી. તેણે ખાધેલો વિરુદ્ધ તેમજ કાચો આહાર તરત બરાબર પચી જાય છે. તેના શરીર પર ઘડપણ જલદી આક્રમણ કરી શકતું નથી. વળી મેદવૃદ્ધિને દૂર કરનાર ઉપાયોમાં પણ વ્યાયામ સર્વોત્તમ છે.

—ભાવપ્રકાશ

- સવારમાં, વસંતમાં, હેમંતમાં, યૌવનમાં, ક્ષપ્રકૃતિમાં અને ક્ષજ રોગોમાં વ્યાયામ સૌથી વધુ પથ્ય છે.
- બપોરે, સાંજે, ઘડપણમાં, ગ્રીષ્મમાં, વર્ષામાં, વાતપિત્ત-પ્રકૃતિમાં, વાત-પિત્તરોગોમાં વધુ પ્રમાણમાં વ્યાયામ હિત-કર નથી.
- પુરુષોએ પોતાના વ્યવસાય દ્વારા તેમજ ખાગકામ, ઘરકામ, કાંતણ, ગૃહોદ્યોગ, આસન, અખાડાની કસરતો કે રમતો દ્વારા વ્યાયામ કરવો; સ્ત્રીઓએ ગૃહકાર્ય, પશુપાલન, ગૃહોદ્યોગ વગેરે રચનાત્મક પ્રવૃત્તિ દ્વારા વ્યાયામ કરવો.
- વિશેષ વ્યાયામ કરનાર વ્યક્તિએ ઘી, દૂધ, ગોળ, તેલ, ખજૂર, ફળો જેવો ખદ્ય, સ્નિગ્ધ અને પોષક ખોરાક લેતા રહેવું જોઈએ.

- શરીરની અધીર શક્તિ ખર્ચાય એટલે કે બગલમાં તથા કપાળમાં પરસેવો વળે અને હાંફ ચડે ત્યાં સુધી વ્યાયામ કરવો.
- અતિશય વ્યાયામ કરવાથી ક્ષય, શ્વાસ, તૃષ્ણા, રક્તપિત્ત, થાક, ગ્લાનિ, ઉધરસ, ઊલટી, તાવ વગેરે ઉપદ્રવો કે રોગો થાય છે.
- અબુજીના રોગીએ વ્યાયામ ન કરવો. જમ્યા પછી તરત જ વ્યાયામ ન કરવો.

*

જીવનચર્યા

यथा नः सर्वमिज्जगद यक्ष्यं सुमना असत् ।

- આપણી જીવનચર્યા એવી હોય, જેથી સમગ્ર વિશ્વ રોગમાંથી પ્રસન્નતાવાળું અને આરોગ્યયુક્ત બને.—યજુર્વેદ
- પ્રત્યેક માણસે પચીસ વર્ષ સુધી બ્રહ્મચર્યાનું પાલન કરી વિદ્યાભ્યાસ કરવો.
 - પચીસથી પચાસ વર્ષ સુધી ગૃહસ્થાશ્રમી રહેવું. પુરુષે એકપત્નીવ્રત પાળવું; સ્ત્રીએ એકપતિવ્રત પાળવું. જે જ બાળકોનાં માતા-પિતા થવું. સંયમ પાળવો.
 - પચાસથી પંચોતેર વર્ષ સુધી વાનપ્રસ્થ રહીને સમાજ-સેવાના કાર્યો કરવાં. કુટુંબનાં બંધનો ઢીલાં કરી સામાજિક જીવનવાળા બનવું.

- પંચોવર વર્ષ પછી સંન્યાસાવસ્થામાં વૃત્તિનાં બંધનો-
માથી મુક્ત થઈ કુટુમ્બ-સમાજથી આગળ વધી સમગ્ર
દેશ કે દુનિયાને જ્ઞાન, અનુભવ અને કાર્યશક્તિનો લાભ
આપવો. સમગ્ર માનવજાત માટે બાકીનું જીવન અર્પણ
કરવું.
- ઉત્તમ વ્યવસાય દ્વારા જીવનનિર્વાહ કરવો. કોઈ એક ઉત્તમ
આદર્શને પાળવા પ્રયત્ન કરવો, જીવનનાં પ્રત્યેક કર્તવ્યો
નિષ્કામ વૃત્તિથી કરવાં.
- માતાપિતા, કુટુમ્બીજનો અને વડીલોનું પાલન-પોષણ
કરવું; ગુરુજનોની સેવા કરવી; માનનીય જનોને માન
આપવું; આશ્રિતોનું રક્ષણ કરવું; જન્મભૂમિને-દેશને
સંપૂર્ણ વફાદાર રહેવું.
- મુશ્કેલીમાં મુકાયેલાને મદદ કરવી; મહેમાનોનો આદર-સત્કાર
કરવો; ભૂખ્યાને અન્ન આપવું; તરસ્યાને જળ પાવું;
ભૂલેલાંને માર્ગ બતાવવો.
- પોતે મેળવેલું જ્ઞાન બીજાને આપવું. વિદ્યા, કલા અને
શક્તિ પ્રાપ્ત કરવામાં ને અન્યને શીખવવામાં ઉત્સાહ
રાખવો. કેવળ સ્વાર્થને જ મહત્ત્વ ન આપવું.
- ખોટી બાબતમાં કોઈના ભ્રમીન થવું નહિ, નિર્થક
જોખમ વહોરવું નહિ; સાહસ ખેડવાં નહિ; પ્રત્યેક કાર્ય
શક્તિ અનુસાર અને જોઈ-વિચારીને જ કરવાં.
- મન, વચન અને કર્મનો કચારેય અતિયોગ, હીનયોગ કે
મિથ્યાયોગ ન કરવો. માત્ર સમયોગ જ સુખનું કારણ છે.

- કામ, ક્રોધ, શોક, ભય, ઘુણા, રાગ, દ્વેષ, નિંદા, સ્તુતિ, તિરસ્કાર કે વેરને વશ ન થવું.
- સત્ય, અહિંસા, દયા, પ્રેમ, કૃતજ્ઞતા, દાન, મૈત્રી, સત્સંગ, સંતોષ, આનંદ, ઉલ્લાસ, મહત્વાકાંક્ષા, ઉત્સાહ અને આત્મગૌરવ સાથે કલ્યાણકારક કર્મો કરવાં.
- પ્રાણીમાત્ર પર પ્રેમ અને દયા રાખવાં; ચિડાયેલાંને શાંત કરવાં; ડરેલાંને આશ્વાસન આપવું; ગરીબોને મદદ કરવી; કોઈની અવજા કરવી નહિ. અપમાન કરવું નહિ; સગાં, સનેહી, સહાયક તથા ગુપ્ત વાતોના જાણનારનો અહિંસકાર કરવો નહિ.
- સ્ત્રીઓની અવજા કરવી નહિ, તેમનું અપમાન કરવું નહિ, તેમને માતૃભાવથી જોવી.
- આવશ્યકતા હોય ત્યારે હિતકર, માપસર અને પ્રિય લાગે તેવું સત્ય બોલવું; અપ્રિય વાણી બોલવી નહિ.
- 'હાશ ! હવે કામ પત્યુ' એમ વિચારીને નિરાંતે બેસી જવું નહિ. પુષ્કળ ઉત્સાહ રાખવો. સતત કાર્યશીલ રહેવું. સમયનો દુરુપયોગ કરવો નહિ.
- દારૂ, જુગાર અને વેશ્યા સાથે સંબંધ બાંધવો નહિ; ઈંદ્રિયોને વશ થવું નહિ, જીભ પર કાબૂ રાખવો, ચંચળ મનને જ્યાં-ત્યાં ભટકવા દેવું નહિ.
- નાસ્તિક થવું નહિ, કર્મફળમાં, વિશ્વાસ રાખવો; સત્કર્મો કરવાં. પાપકર્મોથી દૂર રહેવું.
- સ્વભાવ, વહેવાર, કપકાંસતાં અને રહેણીકરણી દુઃખી માણસના જેવી રાખવી નહિ.

४

શરીરરક્ષા

નગરી નગરસ્થેવ રથસ્યેવ રથી યથા ।

સ્વશરીરસ્ય મેધાવી કૃત્યષ્વેવહિતો ભવેત ॥

તેવી રીતે નગરરક્ષક નગરનું અને ગાડીવાન ગાડીનું રક્ષણ કરવામાં સદા સાવધાન રહે છે, તેવી રીતે બુદ્ધિમાન મનુષ્યે પોતાના શરીરનું રક્ષણ કરવા સાવધાન રહેવું જોઈએ.

—કણ્ઠોપનિષદ્

રોનિંદો આયુર્વેદ

આરોગ્યરક્ષા	...	...	૬૫
અગ્નિરક્ષા	...	...	૬૬
નેત્રરક્ષા	...	...	૬૯
દંતરક્ષા	...	...	૭૧
કેશરક્ષા	...	...	૭૨
શુક્રરક્ષા	...	...	૭૩
દેહરક્ષા	...	...	૭૪

આરોગ્યરક્ષા

તત્ત્વ નિત્યં પ્રયુજ્ઞીતં સ્વાસ્થ્યં યેનાનુવર્તતે ।
અજ્ઞાતાનાં વિકારાણામનુત્પત્તિકરૌ ચ યત્ ॥

જેનાથી આરોગ્ય ખરાબર જળવાઈ રહે અને નવો કોઈ રોગ પેદા ન થાય તેવું વર્તન હંમેશાં ગોઠવવું. (એવા આહાર—વિહાર ગોઠવવા, જેથી રોગ ન થાય.)

—ચરક સંહિતા

- ખેડૂતે ખેતીકામમાં, મજદૂરે મજૂરી કરવામાં, નોકરિયાતે નોકરીમાં, વેપારીએ વેપારમાં ધ્યાન આપવા સ્વસ્થ રહેવું જોઈએ.
- સેવકે સેવા કરવા, સાધકે સાધના કરવા, પ્રચારકે પ્રચાર કરવા, વિચારકે વિચાર કરવા સ્વસ્થ રહેવું જોઈએ.
- લેખકે લેખન કરવા, કવિએ કાવ્યો રચવા, કલાકારે કલાની આરાધના કરવા, વિદ્યાર્થીએ વિદ્યા મેળવવા સ્વસ્થ રહેવું જોઈએ.
- ભક્તોએ ભક્તિ કરવા, જ્ઞાનીઓએ જ્ઞાન મેળવવા, યોગીએ યોગ સાધવા, તપસ્વીએ તપ કરવા સ્વસ્થ રહેવું જોઈએ.

- નેતાએ નેતૃત્વ કરવા, અભિનેતાએ અભિનય કરવા, વૈજ્ઞાનિકે શોધો કરવા, યોદ્ધાએ યુદ્ધ જીતવા સ્વસ્થ રહેવું જોઈએ.
- ગૃહસ્થે ગૃહસંચાલન કરવા, અને ગૃહિણીએ ગૃહકાર્ય કરવા સ્વસ્થ રહેવું જોઈએ.
- જો આપણી પાસે આરોગ્ય નથી તો ધન, વૈભવ, સત્તા, જ્ઞાન, બુદ્ધિ, વિદ્વતા, કલા, ભાવના, ગુણ, વિદ્યા, સગવડ, સ્વજનો કે અન્ય સુખો નિરર્થક છે.
- આ મહામૂલો માનવદેહ આત્માનું પવિત્ર મંદિર છે, પરમાત્માનો પુનિત આવાસ છે. અનેક જન્મોના પુરુષાર્થથી તે પ્રાપ્ત થયેલો છે.
- શરીરરૂપી મંદિરમાં કોઈ પણ રોગને ધૂસવા દેવો નહિ, કોઈ પણ કુવિચારને પેસવા દેવો નહિ. પ્રત્યેક પળે પૂરેપૂરા સાવધાન રહી તેનું રક્ષણ કરવું જોઈએ.
- શરીરને જે અવગણે છે તે માનવજાતનો ગુનેગાર છે, ઈશ્વરનો ગુનેગાર છે.

*

અગ્નિરક્ષા

આયુર્વર્ણો વલં સ્વાસ્થ્યમુત્સાહોપચયૌ પ્રભા ।
 ઓજસ્તેજોઽગ્નયઃ પ્રાણાશ્ચોક્તા દેહાગ્નિહેતુકાઃ ॥
 શાન્તેઽગ્નૌ મ્રિયતે ચિરં યુક્તે જીવત્યનામયઃ ।
 રોગી સ્યાદ્ વિકૃતે, મૂલમગ્નિસ્તસ્માન્નિરુચ્યતે ॥

આયુષ્ય, શરીરનો રંગ, બળ, આરોગ્ય, ઉત્સાહ, પુષ્ટિ, પ્રતિભા, ઓજ, તેજ, અગ્નિઓ (જઠરાગ્નિ, સપ્ત ધાત્વગ્નિ પંચ ભૂતાગ્નિ એમ તેર અગ્નિ) અને પ્રાણુ-એ બધાનું કારણ જઠરાગ્નિ છે. જઠરાગ્નિ ઓલવાઈ જાય તો માણસ મરી જાય છે, સમ હોય તો નીરોગી રહી લાંબું આયુષ્ય ભોગવે છે, વિકૃત (મંદ, તીક્ષ્ણ કે વિષમ) થાય તો માંદગી આવે છે. માટે સ્વાસ્થ્યનું મૂળ જઠરાગ્નિ છે એમ નિશ્ચયપૂર્વક કહ્યું છે.

—ચરકસંહિતા

- કફ કરનારો ભારે, ચીકણો, કાચો, પચે નહિ તેવો, ઠંડો, મધુર અને વધુ આહાર વારંવાર લેનારનો અગ્નિ મંદ થાય છે.
- વાયુ કરનારો, હળવો, લૂખો, ઠંડો, વિષ્ટંભી, તૂરો, કડવો અને ઓછો આહાર વધુ અને વારંવાર લેનારનો અગ્નિ વિષમ (અનિયમિત) થાય છે.
- અતિ પિત્ત કરનારો, ગરમ, ઉગ્ર, વિદાહી, તીખો, ખારો, ખાટો અને ઓછો આહાર વારંવાર લેનારનો અગ્નિ તીક્ષ્ણ (ભસ્મકાગ્નિ જેવો) થાય છે.
- ષડ્રસ યુક્ત, સમ, પથ્ય, માપસર; ઋતુ, બળ, કાળ, વય, સાત્મ્ય વગેરેનો વિચાર કરીને નિત્ય આહાર લેનારનો અગ્નિ સમ (આરોગ્યપ્રદ) થાય છે.
- કાયમી કબજિયાત રહેવાથી જઠરાગ્નિ વિકૃત થાય છે.
- ભોજનના નિયમોનું વારંવાર ઉલ્લંઘન કરનારા લોકો જઠરાગ્નિનું રક્ષણ કરી શકતા નથી.

- ખૂબ પાણી પીવાથી, વારંવાર પાણી પીધા કરવાથી, જમ્યા પહેલાં પાણી પી લેવાથી, જમ્યા પછી તરત વધુ પાણી પીવાથી અગ્નિ મંદ થાય છે.
- લોજ, હોટલ, દારી કે બજારનો ખોરાક રોજ ખાનારા; ઠંડાં પીણાં કે ચા પીધા કરનારા જઠરાગ્નિનું જતન કરી શકતા નથી.
- શોક, દુઃખ, ભય, ચિંતા, કામ, ક્રોધ વગેરે માનસિક આવેગો અગ્નિને સમ રહેવા દેતા નથી.
- અગ્નિરક્ષા ઇચ્છનારે રાતે ઉજાગરા ન કરવા, દિવસે નિદ્રા ન કરવી.
- અતિ આરામ કે અતિ વ્યાયામ અગ્નિને વિષમ કરે છે.
- આદું, લસણ, લીંબુ, મરી, કુમળા મૂળા, મોગરી, ગાજર, મરચાં, સિંધવ, હરડે, ખિજોરુ, કોઠું, કુદીનો, મસાલા વગેરે અગ્નિમાં ઉમેરો કરે છે. ચટણી, કચૂંબર, પાપડ અને સારાં અથાણાં જઠરાગ્નિમાં વધારો કરે છે. ઋતુને અનુકૂળ પદાર્થો તેમાં યોજવા.
- પ્રાણાયામ, આસનો, સૂર્યપ્રકાશ, પ્રિય વાતાવરણ વગેરે અગ્નિમાં વધારો કરનારાં છે.
- અગ્નિ તેનું રક્ષણ કરનારનું ઉમેશાં રક્ષણ કરે છે-
(અગ્નિ રક્ષતિ રક્ષિતઃ ।).

નેત્રરક્ષા

- ખુલ્લા માથે તડકામાં ફરવું નહિ, ખુલ્લા પગે તાપમાં ચાલવું નહિ.
- તાપમાં તપ્યા પછી તરત નાહવું નહિ કે તરત જ આંખ ધોવી નહિ.
- પ્રકાશ સામે તાકીને જોવું નહિ. સૂક્ષ્મ વસ્તુને દૂરથી અવલોકવા કરવી નહિ. વધુ પ્રમાણમાં ચલચિત્રો જોવાં નહિ.
- આંખમાં ધૂળ, રજકણ કે ધુમાડો જવાથી તેજ ઘટે છે.
- આંખો ઉપર કે માથા ઉપર વાગવાથી દષ્ટિને નુકસાન થાય છે.
- નાકના કે પાંપણના વાળ તોડવાથી આંખોનું તેજ ઘટે છે.
- શોખનાં ચશ્માં ચડાવીને ફરવાથી કે ચશ્માં આવેલાં હોય છતાં ન પહેરવાથી દષ્ટિને નુકસાન થાય છે.
- ચાલતાં ચાલતાં, ચાલતાં વાહનમાં, ખૂબ પ્રકાશમાં કે અંધારામાં; ખૂબ દૂરથી કે ખૂબ નજીકથી, ચમકતા અક્ષરો કે ખૂબ બારીક અક્ષરો વાચવાથી તેમ જ દિવસ-રાત સતત વાંચ્યા કરવાથી આંખોને નુકસાન થાય છે.
- નેત્રનું રક્ષણ કરવા માટે મળ, મૂત્ર કે આંસુના વેગ રોકવા નહિ.
- નિયમ વિરુદ્ધ કે વધુ મૈથુન કરવાથી આંખોનું તેજ ઘટે છે.
- શોક, ચિંતા, દુઃખ, ક્રોધ અને ભયથી દષ્ટિની મંદતા થાય છે.

- તળેલા, કળજિયાત કરનારા અને વિરુદ્ધ આહાર લેવાથી તેમજ વધુ પ્રમાણમાં મીઠું, ક્ષારો, અપચ્ચ શાકો, ખરફતી બનાવટો, વેજિટેબલ ઘી, મગફળી, તલ અને ગોળ વધુ પ્રમાણમાં અને વારંવાર ખાવાથી નેત્રને નુકસાન થાય છે.
- નેત્રરક્ષા માટે ઓછામાં ઓછું આઠ દિવસે રસવંતી, સુરમો કે આંજણુનું અંજન કરવું જોઈએ.
- દિવસમાં ચાર-પાંચ વખત આંખો પર પાણી છાંટવું. ઠંડા પાણીથી પગ ધોવા.
- હરિયાળા ઘાસમાં ખુદ્લા પગે ચાલવું, કુદરતી વાતાવરણમાં ફરવા જવાની ટેવ પાડવી.
- જઠરાગ્નિનું જતન કરવાથી આંખનું આરોગ્ય જળવાય છે.
- અભ્યર્ચનું પાલન નેત્રરક્ષાર્થે ઘણું જ આવશ્યક છે.
- માથે, પગનાં તળિયે ને કાનનાં મૂળમાં માલિશ કરવાથી આંખનું તેજ વધે છે.
- હમેશાં હરડે, ત્રિકૂળા, ત્રિકૂળધૂત, સપ્તામૃત લોહ, જેઠીમધ જેવાં ઔષધો દૈનિક જતન કરે છે.
- ગાયનું ધારોણુ દૂધ, ઘી, માખણ, છાશ મધ, સાકર, સિંધવ, આદુ, હળદર, લસણ, મરી, ઘઉં, ચોખ્ખા, જવ, મગ, દ્રાક્ષ, દાડમ, આમળાં, લીંબુ, જવંત્રી, સુવા, તાંદળજો, સરગવો, રીંગણાં, પરવળ, કારેલાં તેમજ કુમળા મૂળા વગેરે દ્રવ્યોનો આહાર નેત્રરક્ષા માટે હિતકારક છે.

દંતરક્ષા

- રોજ સવારે વિધિપૂર્વક દાંતણુ કરવું; દાંતણુ ન હોય ત્યારે નિર્દોષ પાઉડર ઘસવો; બહારનાં અકુદરતી દંત-મંજન અને 'પેસ્ટ' વાપરવાં નહિ; બ્રશ કરવું નહિ.
- રોજ સવારે બે તોલા કાળા તલ ચાવવા; રાતે તલતેલનો કોગળો ભરવો. જમ્યા બાદ ક્યારેક ક્યારેક મીઠાના કોગળા કરવા; દિવસમાં વારંવાર પાણીના કોગળા કરતાં રહેવું.
- કાયમ માટે બહુ ગરમ, બહુ ઠંડો, બહુ કઠણ, બહુ પોચો કે બહુ મધુર ખોરાક ન ખાવો.
- વારંવાર પાન ન ખાવાં; ચા ન પીવી, તમાકુ ન ખાવી, ખીડી ન પીવી, દારૂ ન પીવો.
- વધુ પડતાં ફરસાણુ ન ખાવાં; રોજ રોજ મીઠાઈઓ ન ખાવી; મગફળી, ચોકલેટ અને પીપરમેન્ટ ખાધા ન કરવી; ખરફની વાનગીઓ ચૂસ્યા ન કરવી.
- દાંતને ખોતરવા નહિ, કચકચાવવા નહિ; દાંત વડે નખ કાપ્યા કરવા નહિ, મજબૂત વસ્તુઓ તોડવી નહિ.
- અજીર્ણ અને કબજિયાત દાંતના દુશ્મન છે. જેનું પેટ બગડે છે, તેના દાંત બગડ્યા વિના રહેતા નથી.

*

કેશરક્ષા

- વાળ સ્વચ્છ રાખવા.
- પુરુષોએ ચાર દિવસે વાળ ધોવા;
સ્ત્રીઓએ આઠ દિવસે ધોવા.
- સોડાથી વાળ ધોવા નહિ;
સૌમ્ય સાબુથી ધોવા,
આમળાં, અરીઠાં કે ચોકાખાઈથી ધોવા, માટીથી ધોવા,
સમશીતોષ્ણ પાણીથી ધોવા.
- જોરથી વાળ ઝટકારવા નહિ, ખેંચવા નહિ.
સતત બાંધી રાખવા નહિ,
સતત ઢાંકી રાખવા નહિ.
- બહુ તાપમાં માથું ખુલ્લું રાખવું નહિ.
બહુ ગરમ પાણીથી નાહવું નહિ.
- રોજ સારું ધૂપેલ ઘસવું.
ભાંગરો, આમળાં કે બ્રાહ્મીનું ઘેર બનાવેલ તેલ વાપરવું.
નાકમાં તલતેલ કે ધૂપેલનાં બિંદુ (નસ્ય વિધિથી) નાખવા.
- હમેશાં વાળ હોળેલા રાખવા.
- વ્યસનો રાખવા નહિ. ખારું, ખાટું, તીખું કે ગરમ
વધારે ખાવું નહિ. તળેલા ખોરાક ત્યજવા.
- પગના તળિયે ગાયનું ઘી કે તલનું તેલ ઘસવું; વધુ
પડતો માનસિક શ્રમ ન કરવો; ઉન્નગરા ન કરવા;
ચિંતા, શોક, કામ, ક્રોધ, ભય, દુઃખ વગેરેથી દૂર રહેવું.

*

શુક્રરક્ષા

.....શુક્રં ધામપરં મતમ્ ।

શુક્રં તસ્માદ્વિશેષેણ રક્ષ્યમારોગ્યમિચ્છતા ॥

બધી ધાતુઓમાં શુક્ર જ પરમ તેજસ્વ છે, તેથી આરોગ્ય ધરનારે શુક્રનું વિશેષ રક્ષણ કરવું. —ચરકસંહિતા

○ અશ્લીલ સાહિત્ય, ઉત્તેજક બહેરખખરો, ખીભત્સ દ્રશ્યો; વિષયી વાતો અને વિકારી મનોરંજન શુક્રરક્ષાના શત્રુ છે.

○ કુસંગતિ, નાસ્તિકતા, વિલાસી જીવન, માદક વ્યસનો, વિષયવર્ધક આહાર, જાતીય અજ્ઞાન અને બાળલગ્ન શુક્રરક્ષાના અવરોધક છે.

○ સાત્ત્વિક, માપસર અને પથ્ય આહાર, નિર્વ્યસન, સ્વચ્છ સાદો પોશાક, સ્વચ્છ હવા, ઠંડા, બહેળા અને કટિબૃંડ પાણીમાં સ્નાન, કુદરતી વાતાવરણનો સંપર્ક શુક્રરક્ષામાં સહાયક છે.

○ સંધ્યા, પ્રાણાયામ અને યોગ, સાદાઈ, પવિત્રતા અને નિયનનું પાલન, ધાર્મિક અને આધ્યાત્મિક વલણ, કલા અને સાહિત્યની ઉપાસના શુક્રરક્ષાના સાથી છે.

○ ઉદ્યમ, શ્રમ અને વ્યાયામ, સતત શુભ પ્રવૃત્તિની આદત, ઉચ્ચ સાહિત્યનું અધ્યયન, પરસ્ત્રીને માતા કે બહેન તરીકે જોવાના સંસ્કાર અને પોતાની સ્ત્રી સાથે મિત્ર કે સહકાર્યકર તરીકે વર્તવાનો સ્વભાવ શુક્રરક્ષામાં પ્રેરક છે.

- શુક્ર તમારો જઠરાગ્નિ છે, ભોજનનો સ્વાદ છે, ગળાનો સ્વર છે, ધાતુઓનો સાર છે, દીર્ઘાયુષ્યનો દાતા છે, આરોગ્યનો આધાર છે.
- શુક્ર તમારી આંખોનું તેજ છે, સ્નાયુનું બળ છે, સાંધાનું તેલ છે, ત્વચાની દીપ્તિ છે, બુદ્ધિનો ભંડાર છે, સ્મૃતિનો સાગર છે.
- શુક્ર તમારા યૌવનનું યૌવનત્વ છે, શરીરની તાકાત છે, મનનું મનોબળ છે, ઈંદ્રિયોની કાર્યશક્તિ છે, જીવનનો આધાર છે.
- રેતો મૂલં ચ જીવિતમ્-માનવજીવનનું મૂળ શુક્ર છે.

*

દેહરક્ષા

શરીરમાદ્યં ચ્વલુ ધર્મસાધનમ્ ।

પોતાનાં કર્તવ્યો સિદ્ધ કરવા માટેનું મુખ્ય સાધન શરીર છે. (તેથી તેનું ખાસ રક્ષણ કરવું.) —કુમારસમ્ભવ

- પૂર આવતું હોય તેવી નદીમાં, ઓટ આવતી હોય તેવા સાગરમાં; અન્નણ્યા, જિંડા અને ભયાનક જળાશયમાં નાહવું નહિ.
- હેતુ વિના આગમાં પડવું નહિ. આગ પાસે રહીને જિંઘવું નહિ. બેદરકાર રહેવું નહિ. કેરોસીન, પેટ્રોલ કે સ્પિરિટ જેવાં દ્રવ્યો આગ નજીક રાખવાં નહિ.

- પ્રાયમસ સળગાવતી વખતે ખરાખર કાળજી રાખવી. વીજળીથી ચાલતાં અન્નણ્યાં યંત્રોનો સ્પર્શ કરવો નહિ. વિદ્યુતસ્થાનોમાં ગમે ત્યાં અડકવું નહિ.
- વૃક્ષો પર ચડવું નહિ કે તેના પર નોધારા બેસવું નહિ. અન્નણી વનસ્પતિ ખાવી નહિ કે ઉપયોગમાં લેવી નહિ. વર્ષા ઋતુમાં ઝાડી, ઘાસ કે જંગલમાં બેદરકાર રહેવું નહિ.
- હિંસક, ઝેરી અને મારક પશુપંખી કે જીવજંતુ પાસે જવું નહિ. સાપ, સિંહ, વાઘ, રીંછ, વાંદરાં, ખિલાડાં, કૂતરાં વગેરેને અડપણું કરવું નહિ.
- પાગલ, ક્રોધી, વ્યસની અને ઝનૂની માણસોનો વિશ્વાસ કરવો નહિ. કોઈ સાથે તકરારમાં જતરવું નહિ. કોઈની તકરાર વહોરવી નહિ. અન્નણ્યા માણસ પર એકદમ વધુ વિશ્વાસ મૂકવો નહિ.
- કેફ કરવો નહિ અને કેફ કર્યો હોય તેવાનો સંગ કરવો નહિ. કટાઈ ગયેલો, ખુલ્લો, ઝેરી કે દગાની શંકાવાળો ખોરાક ખાવો નહિ.
- વાહનોની અવર-જવરવાળો રસ્તો અસાવધાન રહીને પસાર કરવો નહિ. આગગાડી, મોટર, બસ, સાઈકલ જેવાં ચાલતાં વાહનો પર દોડીને ચડવું નહિ. આગગાડી કે એન્જિનની અવર-જવર થતી હોય ત્યારે પાટા ઓળંગવા નહિ. બેદરકારીથી વાહનો ચલાવવાં નહિ.

- અજ્ઞાણા અને વહેમવાળા સ્થાનમાં, સ્મશાનમાં, ભય-
વાળા સ્થાનમાં, કે પડવાની તૈયારીવાળા જજ્જરિત
મકાનમાં રહેવું નહિ.
- ખાડા-ટેકરાવાળાં અને સીધાં ચડાણવાળાં શિખર પર
ચડવું નહિ. ભેખડના છાંયડે બેસવું નહિ. જિંયા મકાનની
અગાસી પર નિરાધાર બેસવું નહિ. અવયવો વડે અવળી
અને વ્યર્થ ચેષ્ટા કરવી નહિ.
- કાચ, ખીલીઓ, પતરાં વગેરે જ્યાં ત્યાં વાગે તેમ
નાખવાં નહિ. પાકા રસ્તા પર કે ઘરની લાદી પર
કેળાનો છાલ ફેંકવી નહિ. નાનાં બાળકો પાસે આગ,
વિષ કે વિસ્ફોટક પદાર્થો રાખવા નહિ.
- યુદ્ધકાળમાં હુમલાથી બચવા સાવચેતીનાં પગલાંથી અજાત
રહેવું નહિ.

*

૫

આંતર-બાહ્યશુદ્ધિ

કુસંક્રાંતિઃ સદાઽઽલસ્યમાસ્યેન શ્વસનં તથા ।
જિહ્વાલૌલ્યાધિકાધિક્યં સ્વાસ્થ્યસૌરભનાશનમ્ ॥

ખરાબ માણસોની સોબત, હમેશાં આળસુ બનીને પડ્યા રહેવું, મોં વડે શ્વાસ લેવો અને જીભની ખૂબ જ લોલુપતા- આ બધાં કારણો તન-મનના સ્વસ્થ્યસૌરભનો નાશ કરે છે.

શુદ્ધ-અશુદ્ધ ઉવા	...	...	૭૬
સૂર્ય પ્રકાશ	...	...	૮૦
પોષાક	...	...	૮૧
સ્વચ્છતા-પવિત્રતા	...	...	૮૩
વ્યસનો	...	...	૮૬
ઉપવાસ અને એકટાણાં	...	...	૮૭
સંધન	...	...	૮૮

શુદ્ધ-અશુદ્ધ હવા

- શુદ્ધ હવા સ્ફૂર્તિ, આનંદ, આરામ અને આરોગ્ય આપનારી છે. હમેશાં ઊંડા અને ધીમા શ્વાસ લેવા તે આરોગ્યપ્રદ છે.
- ગ્રીષ્મ-શરદની ખુલ્લી અને ઠંડી હવા, દિવસે વનસ્પતિ પરથી આવેલી હવા, ખુલ્લાં મેદાન, પર્વત, નદી અને સમુદ્રતટની હવા, ફૂલો, અત્તર, ધૂપ અને સુગંધી દ્રવ્યની હવા આરોગ્યપ્રદ છે.
- અશુદ્ધ હવા, ઉદ્વેગ, અશાંતિ, અણુગમો અને રોગ કરનારી છે. બંધિયાર હવા અકળામણ, રોગ અને મૃત્યુ કરનારી છે. દુર્ગંધવાળી હવા ગભરામણ, રોગ અને બેચેની આણે છે.
- રાત્રે વનસ્પતિ ઉપર થઈને આવેલી હવા, દક્ષિણ અને પૂર્વનો સામો પવન, બધી દિશાએથી ફૂંકાતા પ્રબળ પવનના ઝપાટા... રોગ કરે છે.
- ખારી-ખારણાં બંધ કરી દીવો બળતો રાખી સૂવું નહિ. સંખ્યાબંધ માણસોવાળા બંધ મકાનમાં બેસવું નહિ. સડેલી ચીજો અને મરેલાં પ્રાણીથી દૂષિત વાયુ લેવો નહિ.

ખીડીનો ધુમાડો, ઝેરી ઔષધોની હવા, ગટરની બદબુદ્ધિ
મિલોનાં રજકણ અને શૌચાલયોની ગંદકી આરોગ્યને
હાનિ કરે છે.

*

સૂર્ય પ્રકાશ

- સૂર્ય પ્રકાશ શરીરના પ્રત્યેક કોષને સચેતન કરે છે. તે
જ્ઞાન, પ્રજ્ઞા, બુદ્ધિ અને ક્રાંતિ અર્પે છે, જઠરાગ્નિને
સદાય પ્રદીપ્ત રાખે છે, નયનની જ્યોતિને સતેજ કરે
છે, ત્વચાને સ્વચ્છ, નીરોગી અને તેજસ્વી રાખે છે.
- સૂર્ય પ્રકાશ કફ અને વાયુથી થતા રોગોને મટાડે છે.
મંદાગ્નિ, પાંડુ, શ્વાસ, શોષને દૂર કરે છે. તે ક્ષય, વ્રણ,
શળ, ચર્મરોગ અને સળેખમ મટાડવામાં સહાયક બને
છે. તે સુસ્તી, તંદ્રા અને તમસનો નાશ કરે છે.
- સૂર્ય પ્રકાશ ઘરને સુધડ, નિર્મળ અને પવિત્ર રાખે છે.
તે વાડા, શેરીઓ, આંગણું અને ભાગોળને સ્વચ્છ
રાખે છે. આસપાસની દુર્ગંધ, ભેજ અને કાઢવાટને
દૂર કરે છે.
- બારી-બારણાં સૂર્ય પ્રકાશ આવે તેમ ખુલ્લાં રાખવાં.
શરીરના કોષેકોષમાં સૂર્યનાં કામળ કિરણોનો સ્પર્શ
થવા દેવો. બાળકોનાં અંગો સૂર્ય પ્રકાશમાં ખુલ્લાં
રહેવા દેવાં.

○ આપણા વ્યાયામ, ક્વાયત, કસરત અને રમતો સૂર્યપ્રકાશને નિહાળવા દેા. અભ્યાંગવિધિ બાદ ચર્મ-છિદ્રોમાં તેને પ્રવેશવા દેા. ધાર્મિક વિધિઓ સૂર્યપ્રકાશની સાક્ષીએ થવા દેા. આપણા દેહને શિયાળામાં નિયમિત સૂર્યપ્રકાશ વડે સ્નાન કરવા દેા.

*

પોષાક

સુવાસા एव बभूषेव ।

अप्यश्लीलं सुवाससं दिदक्षन्ते ॥

મનુષ્યે સારાં અને સ્વચ્છ વસ્ત્રો જ ધારણ કરવાં જોઈએ. કુરૂપ મનુષ્યને પણ તેણે સારાં-સ્વચ્છ વસ્ત્રો પહેર્યાં હોય તો સૌ કોઈ જોવા ઇચ્છે છે, ચાહે છે. —શતપથ બ્રાહ્મણ

○ પોષક દેહનું રક્ષણ કરે છે, શરીરને શોભાવે છે, વિશિષ્ટ વ્યક્તિત્વ અર્પે છે.

○ સ્વચ્છ, સાદો, સફેદ, ગળા કરેલો પોષાક પહેરવો. પોષાક ઋતુ, દેશ, વય અને પ્રકૃતિને અનુકૂળ હોવો જોઈએ.

○ ગંદો પોષાક રોગ કરે છે, શરમજનક છે, અપ્રિય અને નિંદ્ય છે. તેથી ગંદો પોષાક ક્યારેય પહેરવો નહિ.

○ ઠંડીમાં ગરમ, ઘાટાં, પૂરતાં, રંગીન; ગરમીમાં ઓછાં, ઓછાં, ટૂંકાં, ફૂળાં અને સફેદ કપડાં પહેરવાં.

- ગરમીમાં મોજાં, ટાઈ કે ગરમ સૂટ પહેરશો નહિ, નાઈલોન કે ટેરેલીનનાં કપડાં પહેરશો નહિ.
- આપણા ગરમ, ગરીબ અને છ ઋતુવાળા દેશને ખાદીનાં કપડાં વધારે અનુકૂળ છે.
- ફાટેલાં, અસુંદર, કાબરચિતરાં, વિકારજનક, આછકલાઈ વ્યક્ત કરતાં, વધુ કિંમતી અને અસ્વચ્છ કપડાં પહેરશો નહિ.
- પોષાકમાં ખોટો ખર્ચ ન કરશો, દેખાદેખી ન કરશો, ફેશનનું અનુકરણ ન કરશો.
- પોષાકનો હેતુ તો શરીરના રક્ષણ અને ઢાંકણ માટે છે. કોઈને આંજી દેવા કે હરીફાઈ કરવા માટે તો નહિ જ.
- આપણા ગરીબ અને ગરમ દેશને તો સૌમ્ય, સાત્ત્વિક, સફેદ, સાદો ઓછો અને આછો પોષાક જ યોગ્ય ગણાય.
- આપણા પોષાકનો સારો કે નરસો પ્રભાવ ખીજના કરતાં આપણા ઉપર જ વધારે પડે છે. તેના અસર આપણી ભૌતિક ઉન્નતિ પર જ નહિ પણ ચારિત્ર્ય પર પણ પડે છે.
- પોષાકનું હેતુ આરોગ્યનું રક્ષણ થાય તે જ છે.

*

સ્વચ્છતા-પવિત્રતા

શૌચાચારવિહીનસ્ય સમસ્તાઃ નિષ્ફલાઃ ક્રિયાઃ ॥
શૌચં ચ દ્વિવિધં પ્રોક્તં બાહ્યમાભ્યન્તરં તથા ॥

આંતર-બાહ્ય સ્વચ્છતા અને પવિત્રતા વિનાના આરોગ્યના
તમામ ઉપાયો નિષ્ફળ જાય છે. -દ. સ્મૃતિ

- સ્વચ્છતા, અને પવિત્રતા તો સભ્યતા, સાત્ત્વિકતા, સુંદરતા, પ્રસન્નતા, શાંતિ, સુખ અને આનંદનો પુનિત સ્ત્રોત છે.
- સ્વચ્છતા અને પવિત્રતા તો ઉત્તમ જીવનનું અનિવાર્ય અંગ છે; તે વ્યક્તિત્વને ખીલવે છે, મનને નિર્મળ રાખે છે.
- સ્વચ્છતા અને પવિત્રતા માનવને પૂર્ણ માનવ બનાવે છે.
- એકલી ઉપલક્ષ સ્વચ્છતા દંભ વધારે છે, અભિમાન પેદા કરે છે. એટલે માણસે પોતાનું પેટ, હૃદય, દષ્ટિ, મન, વિચાર અને વૃત્તિઓને પણ સાફ રાખવાં જોઈએ.
- દાંત, નખ, કાન, વાળ, આંખ, હાથ, પગ, નાક, જીભ તેમજ ગુદ અંગો બરાબર સાફ રાખવાં જોઈએ.
- બગાસું, છીંક કે ઉધરસ ખાતી વખતે, આડો રમાલ રાખવો. બોલતી વખતે કે હસતી વખતે થૂંક ન જોડે તેનું ધ્યાન રાખવું જોઈએ.

- મોંઝેથી શ્વાસ લેવો નહિ. મોંઝે પાત્ર માંડીને પાણી પીવું નહિ; પહેરેલાં કપડાંથી હાથ, મોં કે નાક લૂછવાં નહિ.
- જ્યાં ત્યાં નાક છીંકવું નહિ, થૂંક્યા કરવું નહિ, પાનની પિચકારી માર્યા કરવી નહિ, એંઠવાડ કે દાતણની ચીરી ફેંકવી નહિ.
- ઊડતી ધૂળ, ધુમાડો, ગંદકી, દુર્ગંધ કે અધિયાર હવામાં રહેવું નહિ. ચેપી રોગવાળા માણસો કે ગંદા માણસોના સંપર્કમાં રહેવું નહિ.
- મેલાં કપડાં પહેરવાં નહિ, મેલાં કપડાં વાપરવાં નહિ. મેલાં કપડાં ઓઢવાં નહિ.
- રસોડું સાફ રાખવું જોઈએ. રસોડામાં વપરાતાં સાધનો સાફ જોઈએ. રસોડામાં સતત હવા-ઉજ્જસ આવવા જોઈએ. હમેશાં ગૂગળનો ધૂપ કરવો જોઈએ, રસોડાનાં કોઈ ખાદ્ય-દ્રવ્ય ખુલ્લાં રાખવાં ન જોઈએ.
- જાજર હમેશાં સાફ રાખવું. તેમાં હવા-ઉજ્જસ આવવા જોઈએ. મળત્યાગ પછી પુષ્કળ પાણી રેડવું, માટી નાખવી કે સાંકળ ખેંચવી, દુર્ગંધનાશક દવાઓ છાંટવી કે ધૂપ કરવો.
- ફૂવા પાસે ગંદકી, કરવી નહિ; જાજર કે પેશાબ કરવા બેસવું નહિ, થૂંકવું કે છીંકવું નહિ; ફૂવામાં કપડાં કે વાસણ ધોવાં નહિ; હાથ-પગ ધોવા નહિ; નાહવું નહિ કે ગંદા વાસણથી પાણી ભરવું નહિ.

- રસ્તા ઉપર એંઠવાડ, કચરો, પાણી, કાચ કે મરેલા જીવો ફેંકવા નહિ.
- ગામની ભાગેળે ઉકરડા કરવા નહિ. શાળા, ચૌરો, પંચાયતઘર, નદી, ફૂવા, તળાવ, મંદિર, બાગ કે અન્ય જાહેર સ્થાને ગંદકી કરવી નહિ. ગામને સ્વચ્છ રાખવું; શહેરને સ્વચ્છ રાખવું. આગગાડી, બસ જેવાં સાર્વજનિક વાહનોમાં ગંદકી કરવી નહિ.
- આંતરિક સ્વચ્છતા-પવિત્રતા માટે એકચિત્તે પ્રાર્થના કરવી જોઈએ. સત્સંગ કરવો, સાત્ત્વિક વાંચન રાખવું, દીર્ઘ શ્વાસોચ્છવાસ લેવા, પ્રાણાયામ અને સૂર્યનમસ્કાર કરવા.
- રસોડું, ઓરડા, આંગણું, સ્નાનઘર, શૌચઘર અને પાણિયારું સાફ રાખવાં. કબાટ, બારીઓ, બારણાં, જાળિયાં અને માળિયાં સાફ રાખવાં.
- મસાલા, અથાણાં, અનાજ અને ખાદ્ય પદાર્થો સાફ રાખવા. ફેટા, પુસ્તકો, વાસણો, સાધનો, વાહનો અને પથારી સાફ રાખવાં.
- જ્યાં સ્વચ્છતા ત્યાં સ્વસ્થતા; જ્યાં ગંદવાડ ત્યાં મંદવાડ.

*

વ્યસનો

व्यसनस्य च मृत्योश्च व्यसनं कष्टमुच्यते ।

व्यसन्यधोऽधो व्रजति, स्वर्गात्यव्यसनी मृतः ॥

વ્યસન અને મૃત્યુ એ બંનેમાં વ્યસન વધારે કષ્ટદાયક છે; કારણ કે, વ્યસનથી મનુષ્ય નીચે ને નીચે પડતો જાય છે, જ્યારે વ્યસન વિનાનો મનુષ્ય મરીને પણ સ્વર્ગમાં (જાય ને જાય) જાય છે. —મનુસ્મૃતિ

- વ્યસનો આરોગ્યનાશક, આયુષ્યઘાતક, ધાતુશોષક અને વ્યાધિપોષક છે.
- વ્યસનો પાચનતંત્રને બગાડે છે, શ્વસનતંત્રને વિકૃત કરે છે, માનસતંત્રને દૂષિત કરે છે.
- વ્યસનો આળસ, અજ્ઞાન, અસત્ય, પરવશતા, અનિયમિતતા અને અસ્વચ્છતા આપે છે.
- વ્યસનો ક્ષણિક ઉત્તેજક, લાગણીને કુંઠિત કરનારાં તેમજ વિચારને દુર્માર્ગે લઈ જનારાં છે.
- વ્યસનો શક્તિનો, સંપત્તિનો, બળનો, બુદ્ધિનો, સ્મૃતિનો અને જ્ઞાનનો નાશ કરે છે.
- દારૂ, અફીણ કે ગાંજનું સેવન કરવું જોઈએ નહિ.
- બીડી-સિગારેટ, તમાકુ, ચા, કોફી વગેરે શરીરને ધીમું ધીમું નુકસાન કર્યા કરે છે.
- વ્યસનો વ્યક્તિ, કુટુંબ, સમાજ, રાષ્ટ્ર અને માનવતાના દુશ્મન છે.

*

ઉપવાસ અને એકટાણું

- દર અઠવાડિયે એક એકટાણું કરવું—એક જ વાર જમવું. શ્રાવણ માસ કે ચાતુર્માસમાં એકટાણું કરવાં ઇચ્છનીય છે.
- એકટાણું વખતે દાખીને ભારે ખોરાક ખાવો નહિ. ખપોરે એકટાણું કરવું હિતાવહ છે. રાત્રે કેવળ દૂધ જ પીવું.
- પંદર દિવસે કે મહિને એકાદ ઉપવાસ કરવો. ઉપવાસના દિવસે કેવળ પ્રવાહી સિવાય કશું ન લેવું. ફરાળ કરવું જ પડે તેમ હોય તો દ્રાક્ષ, સૂરણ, દાડમ, દૂધ જેવાં નિર્દોષ પથ્ય ફરાળી દ્રવ્યો લેવાં. ફરાળમાં શિંગ, ખટાટા, એવડો, શિખંડ, શીરો, પૂરી, કેળાં, વગેરે ભારે દ્રવ્યો ખનતાં સુધી ન લેવાં.
- જન્માષ્ટમી, ખળેવ, ગુરુપૂર્ણિમા, વસંતપંચમી વગેરે મંદાગ્નિ કરનારી ઋતુના વાર-તહેવારોમાં ઉપવાસ કરવા જ. પ્રત્યેક એકાદશી પણ તે માટે વધુ હિતકર છે. પૂનમ અને અમાસ પણ એકટાણું માટે વધુ લાયક છે.
- ઉપવાસને વળતે દિવસે પારણાંમાં રાખ, દાળભાત, ખીચડી, ભાજી જેવો હળવો આહાર અદ્ય માત્રામાં લેવો.
- કારણ વિના વધુ પડતા ઉપવાસ-એકટાણું ન કરવાં.

- બપોરે મિષ્ટાન્ન જમ્યા હો, ત્યારે સાંજે કશું જ ન જમવું. પાચનની અનિયમિતતા જણાય, ત્યારે કે સ્વાસ્થ્ય સારું ન હોય ત્યારે જમવાનું જતું કરવું જોઈએ.
- તાવ, શરદી, મંદાગ્નિ, અજીર્ણ, અતિનિદ્રા, મરડો, ઝાડા, બિલટી, અરુચિ, આમવાત વગેરે આમજન્ય રોગોમાં નકારડા (ઉકાળેલ પાણી પર રહીને કરેલા) ઉપવાસ-લંઘન ખૂબ આવશ્યક છે. જવરમાં શરીર તપતું હોય ત્યાં સુધી કશું ખાવું-પીવું નહિ.
- ક્ષય, ઉરઃક્ષત, અશક્તિ, કૃશતા, ભસ્માગ્નિ, વિષ, અનિદ્રા તેમજ નિરામ વાત-પિત્તજ રોગોમાં ઉપવાસ ન કરવા. સગર્ભા કે પ્રસૂતા સ્ત્રીઓએ, કૃશ થઈ ગયેલા વૃદ્ધ લોકોએ, બાળકોએ તેમજ શારીરિક કે માનસિક અતિ પરિશ્રમવાળા લોકોએ ઉપવાસ કે એકટાણું ન કરવાં.
- વિવેકપૂર્વક કરવામાં આવેલા ઉપવાસ કે એકટાણું, સાત્ત્વિકતા, સ્ફૂર્તિ, રુચિ, પાચન અને આરોગ્યમાં ઉમેરો કરે છે ને શરીરને અને મનને વિશુદ્ધ બનાવે છે.

*

લંઘન

- જે કોઈ ક્રિયા શરીરને લાઘવ-હળવાશ આપે તે લંઘન.
- લંઘનના દસ પ્રકાર છે: વમન, વિરેચન, અસ્તિ, રક્તમોક્ષણ, તરસ્યા રહેવું, પવનમાં ધૂમવું, તડકામાં ધૂમવું કે તાપવું, પાચન ઔષધો લેવાં, નકોરડા ઉપવાસ કરવા અને પરિશ્રમ-વ્યાયામ કરવો.
- કફના રોગોમાં વમનક્રિયા, પિત્તના રોગોમાં વિરેચન ક્રિયા, (માથાનો કફ દૂર કરવા શિરોવિરેચન ક્રિયા), વાયુના રોગોમાં અસ્તિક્રિયા અને લોહીવિકારથી થયેલા રોગોમાં રક્તમોક્ષણક્રિયા કરાવવી જોઈએ.
- જળોદર, સળેખમ, સોજ, કફજ્વર, પ્રમેહ, ચર્મરોગ વગેરેમાં તરસ્યા રહેવું-ઓછું પાણી પીવું-જોઈએ.
- પ્રતિશ્યાય, શૂળ, શોથ, ગૌરવ, શીતત્વથી થયેલા રોગોમાં તડકો કે તાપ સેવવા જોઈએ. મંદાગ્નિ, અજીર્ણ, અરુચિ, આમ વગેરેમાં પાચન ઔષધો લેવાં જોઈએ; જ્વર, આમવાત, આમ, કફ વગેરેમાં કેવળ નકોરડા ઉપવાસ જ કરાવવા જોઈએ અને મેદવૃદ્ધિ, દેહગૌરવ, શરીરનું ભારેપણું, પ્રમેહ વગેરે કફજ વ્યાધિઓમાં વ્યાયામ કરાવવો જોઈએ.
- લાળ આવવી, ઊખકા આવવા, અરુચિ, અતિનિદ્રા, મુખદુર્ગંધ, બહુમૂત્રતા, જ્વર, મળમાં ચીકાશ હોવી,

મરડો, દેહગૌરવ, પ્રમેહ, સળેખમ, અજીર્ણ, મંદાગ્નિ, કાકડા વધવા, કાનમાં પરુ આવવું, આંખો દુખવા આવવી વગેરે આમ અને કદના રોગોમાં લંઘનનો જે આવશ્યક પ્રકાર હોય તે અપનાવવો અથવા કેટલાક સમય સુધી લઘુભોજન શરૂ કરવું.

○ ક્ષય, પક્ષાઘાત, નિરામ વાતજ્વર, કૃશતા, નિર્બળતા, સુવારોગ, સગર્ભાવસ્થા, વાતજ કાસ, શ્વાસ, અનિદ્રા, શૂળ, અમ્લપિત્ત, અર્શ, વિષ, ચક્રર આવવાં વગેરે નિરામ, વાતજ-પિત્તજ રોગોમાં લંઘન કરતા પહેલાં નિષ્ણાત વૈદ્યની સલાહ લેવી જરૂરી છે. બાળક, વૃદ્ધ કે અદ્ય સત્ત્વશીલ વ્યક્તિએ લંઘન કરતા પહેલાં ખાસ વિચારવું.

○ જ્વર ઉતારવા માટે કરાતા નકોરડા ઉપવાસમાં કોઈ પણ જાતના ખોરાક, પીણાં કે ઔષધો ન લેવાં. ચા, દૂધ, કોફી, લીંબુ, મધ, મોસંખી, ગ્લુકોઝ...વગેરે કોઈ પણ દ્રવ્ય લેવું નહિ. કેવળ ઉકાળેલું-ખાળેલું પાણી જ ઓછા પ્રમાણમાં પીવું. નિર્વાત સ્થાનમાં ઓઠીને જાગતા સૂઈ રહેવું; દાતણ, સ્નાન કે પરિશ્રમ પણ ન કરવાં.

○ જ્વર ઉતારવા કે અન્ય રોગને મટાડવા કરવામાં આવતા ઉપવાસ ખૂબ જ સાવચેતીપૂર્વક કરાવવા. જ્યારે મુખ

ચીકાશ વિનાનું ચોખ્ખું થાય, શરીર હળવું-ફૂલ લાગે,
મળ પાકીને પોતાની મેળે પ્રવૃત્ત થાય, પવન છૂટે-
વાછૂટ થાય, ઓડકાર ચોખ્ખા આવે, ઊંધ માપસર
થઈ જાય, ભૂખ-તરસ સાચી લાગે અને જ્વર હોય તો
તે ઊતરીને નોર્મલ એટલે કે ૯૭.૪° થાય ત્યારે લંધન
બંધ કરાવવાં.

○ લંધન છોડાવ્યા બાદ એકાએક ભારે ખોરાક આપવો
નહિ. સૌ પ્રથમ કેવળ પકાવેલ મગનું ઉપરનું આછરેલું
પાણી જે ચમચા જરાક મીઠું નાખીને આપવું. તે
પચે તો વધાર કરેલું મગનું પાણી ક્રમે ક્રમે વધારતા
જવું; અને મગ, દાળ-ભાત, રીંગણાનું ભડથું,
ખીચડી, જવળું, આદું, હળદર, કારેલાં, સૂરણ, પરવળ,
મમરા, તુવેર વગેરે ખરાખર જોઈ-વિચારીને ક્રમે ક્રમે
આપતા જવું. આઠ દિવસે બાજરીની ભાખરી કે ઘઉંનાં
ફૂલકા આપવાં. પાણી તો ઉકાળેલું જ ચાલુ રાખવું.
આદુંનો રસ અને હરડે અને તો રોજ આપવાં.

○ જ્વર સિવાયની લાંઘણ કરાવતા પહેલાં આગલા દિવસે
હરડે આપીને પેટ સાફ કરાવી નાખવું.

○ વમન (ઊલટી કરાવવી), વિરેચન (ઝાડા કરાવવા),
અસ્તિ (નિરુદ્ધઅસ્તિનો ક્રમ કરાવવો), શિરોવિરેચન

(માથામાંથી કફ કાઢવા નાકમાં દવા નાખવી), રક્તમોક્ષણ-
(ભિન્ન ભિન્ન રીતે જગડેલું લોહી ખેંચી કાઢવું) તથા
લંઘન (નકોરડા ઉપવાસ) વગેરે ક્રિયાઓ નિષ્ણાત
વૈદ્યોની દેખરેખ નીચે કરાવવી અથવા તેનું પૂરેપૂરું
જ્ઞાન-અનુભવ મેળવીને જ કરવી.

- મોટા ભાગના રોગોને મટાડવા માટે લંઘન જેવું એક
પણ ઔષધ નથી : લંઘનં પરમૌષધમ્ ।

*

૬

ભાણુવા જેવું

નક્તં દિનાનિ મે યાન્તિ કથમ્ભૂતસ્ય સમ્પ્રતિ ।
દુઃખભાઙ્ક ન ભવત્યેવં નિત્યં સન્નિહિતસ્મૃતિઃ ॥

સ્થળ, કાળ, સત્વ, સાત્ત્વ, અગ્નિ, બળ, કાર્ય, રોગ
વગેરેનો તેમજ રાત-દિવસની ચર્ચાનો સતત વિચાર કરીને
આહાર-વિહાર ગોઠવનાર ભાણુસ કદી દુઃખી થતો નથી.

—અષ્ટાઙ્ગહૃદય

રોજિદો આયુર્વેદ

એજ	...	...	૯૫
યાદ રાખો	...	...	૯૬
જાણો છો ?	...	...	૯૮
ભૂલશો નહિ	...	...	૯૯
ચેતવણી	...	...	૧૦૧
નવા વહેમો	...	...	૧૦૩
જરૂર છે	...	...	૧૦૫
આટલું તો કરો જ	...	..	૧૦૭

શ્રેણી

૦ જળમાં	અંતરિક્ષ જળ	શ્રેણી	છે.
૦ દૂધમાં	ગાયનું દૂધ	”	”
૦ દહીંમાં	ગાયનું દહીં	”	”
૦ છાશમાં	ગાયની છાશ	”	”
૦ માખણમાં	ગાયનું માખણ	”	”
૦ ઘીમાં	ગાયનું ઘી	”	”
૦ ફળમાં	કાળી દ્રાક્ષ	”	”
૦ અનાજમાં	ઘઉં	”	”
૦ ચોખામાં	લાલ ચોખા	”	”
૦ કઠોળમાં	લીલા મગ	”	”
૦ શાકમાં	પરવળ	”	”
૦ ભાજીમાં	જીવંતી (ખરખોડી)	”	”
૦ કંદમૂળમાં	કુમળા મૂળા	”	”
૦ તેલમાં	તલનું તેલ	”	”
૦ શેરડીજન્યમાં	સાકર	”	”
૦ ગોળમાં	માટલાનો ગોળ	”	”
૦ લવણોમાં	સિંધવ	”	”
૦ પીણામાં	દૂધ	”	”

○ મુખવાસમાં	લવિંગ	”	”
○ દાતણમાં	કરંજ	”	”
○ ઔષધમાં	શિલાજિત	”	”
○ વિહારમાં	બ્રહ્મચર્ય	”	”

*

યાદ રાખો

- વધારે પ્રમાણમાં ખવાયેલું મીઠું આંખના, ચામડીના અને લોહીવિકારના રોગો કરે છે. ઘડપણ વહેલું લાવે છે.
- વધારે પ્રમાણમાં ખવાયેલું દહીં શરીરના સ્ત્રોતોના અવરોધ કરી કબજિયાત, લોહીવિકાર, ચર્મરોગ અને સોજા લાવે છે.
- વધારે પ્રમાણમાં લેવાયેલા ક્ષાર પુરુષત્વ અને દૃષ્ટિને હાનિ કરે છે, અકાળે વૃદ્ધત્વ લાવનારા બને છે.
- વધુ પડતાં શાક-ભાજી આંખોને નુકસાન કરે છે અને કબજિયાત કરે છે.
- વધુ પ્રમાણમાં ખવાયેલી બાજરી કબજિયાત કરે છે, સ્ત્રીઓમાં વિષયેચ્છા વધારે છે.
- વધુ પ્રમાણમાં સેવાયેલી ખરફની બનાવટો મંદાસિ, શરદી અને કાકડા વધવા વગેરે રોગ કરે છે.

- વધુ પ્રમાણમાં ખવાયેલાં શિંગ, ખટાટાં અને કેળાં પેટમાં વાયુ કરે છે, અજીર્ણ કરે છે, કબજિયાત પણુ કરે છે.
- વધુ પ્રમાણમાં ખવાયેલાં જાંબુ પુષ્કળ વાયુ કરે છે, કબજિયાત કરે છે. આંચકી પણુ લાવે છે.
- વધુ પ્રમાણમાં ખવાયેલા ઘરડા મૂળા ત્રિદોષનો પ્રકોપ કરે છે.
- વધુ પ્રમાણમાં પિવાયેલી ચા અને ખીડી ભૂખને મારી નાખે છે, ફેફસાંને નબળાં કરે છે, દાંતને નુકસાન કરે છે, જાંઘને ઓછી કરે છે.
- વધુ પડતાં ચવાયેલા પાન વિષયેચ્છા વધારનારાં છે, આંખ અને દાંતને નુકસાન કરનારાં છે.
- વધુ પડતા ખવાયેલા અડદ શુક્રનો સ્રાવ કરાવનારા છે, બુદ્ધિને મંદ કરનારા છે.
- વધુ પ્રમાણમાં પિવાયેલું ભેંસનું દૂધ મંદાગ્નિ કરનાર છે, જાંઘ આપનાર છે, શરીરમાં જડતા લાવનાર છે.
- વધુ પ્રમાણમાં પિવાયેલું ઘેટીનું દૂધ હૃદયરોગ કરનાર છે.
- વધુ પ્રમાણમાં ખવાયેલી શિંગ કે શિંગતેલ દાંતના, આંખના, ચામડીના, લોહીના અને પાચનના રોગો કરે છે.
- વધુ પ્રમાણમાં ખવાયેલ વેનિટોળલ ઘી હૃદયના, પાચનના, શ્વસનતંત્રના અને રુધિરાલિસરણ તંત્રના રોગો કરે છે.

- વધુ પ્રમાણમાં સેવાયેલી સોપારી ગળાના ને ફેફસાના રોગો કરે છે, લોહીનું પાણી કરે છે, ઓજનો નાશ કરે છે.
- વધુ પ્રમાણમાં ખવાયેલો નવો ગોળ દાંતના, આંખના, ચામડીના, કફના, રક્તના અને કૃમિના રોગો કરે છે.
- વધુ પ્રમાણમાં પિવાયેલું નદીનું પાણી પેટના અને પેશાબના રોગો કરે છે.

*

જાણો છો ?

○ બુદ્ધિ	વધારવામાં	બ્રાહ્મી	શ્રેષ્ઠ	છે.
○ મેધા	"	શંખાવલી	"	"
○ સ્મૃતિ	"	વજ	"	"
○ દષ્ટિ	"	ત્રિકુળા	"	"
○ સ્વર	"	જેડીમધ	"	"
○ વર્ણ	"	સફેદ ધરો	"	"
○ વાળ	"	ભાંગરો	"	"
○ વજન	"	અશ્વગંધા	"	"
○ આયુષ્ય	"	આમળાં	"	"
○ બળ	"	માખણ	"	"
○ ઉત્સાહ	"	ગાયનું દૂધ	"	"
○ વીર્ય	"	કૌંચાં	"	"

○ આરોગ્ય	વધારવામાં	હરડે	શ્રેષ્ઠ	છે.
○ ધાવણ	"	શતાવરી	"	"
○ સ્થિરતા	"	વ્યાયામ	"	"
○ પુષ્ટિ	"	માંસ	"	"
○ રુચિ	"	સિંધવ	"	"

*

ભૂલશો નહિ

૧. વાતક્ષ	દ્રવ્યોમાં	તલતેલ	શ્રેષ્ઠ	છે.
૨. પિત્તદન	"	ઘી	"	"
૩. કફદન	"	મધ	"	"
૪. જીવનીય	"	દૂધ	"	"
૫. વગસ્થાપન	"	આમળાં	"	"
૬. રસાયન	"	દૂધ-ઘી	"	"
૭. પથ્ય	"	હરડે	"	"
૮. હૃદય	"	ખેર	"	"
૯. ઊલટી કરાવનાર	"	મીંઢળ	"	"
૧૦. વિરેચન	"	નસોતર	"	"
૧૧. ખસ્તિ	"	તલનું તેલ	"	"
૧૨. શિરોવિરેચન	"	અઘેડાનાં ખી	"	"
૧૩. મૃદુવિરેચન	"	ગરમાળો	"	"

૧૪. તીક્ષ્ણ વિરેચન	દ્રવ્યોમાં	થોરનું દૂધ	શ્રેષ્ઠ	છે.
૧૫. મૂત્રવિરેચન	,,	કાકડીનાં બી	,,	,,
૧૬. સ્તંભન	,,	જળધારા	,,	,,
૧૭. સંજાપ્રદ	,,	વાયુ	,,	,,
૧૮. પુરુષત્વનાશક	,,	ક્ષાર	,,	,,
૧૯. અકંઠચ	,,	કાચું કોઠું	,,	,,
૨૦. અહુદય	,,	ઘેટીનું દૂધ	,,	,,
૨૧. અભિષ્યન્દી	,,	કાચું દહીં	,,	,,
૨૨. વિષ્ઠાવર્ધક	,,	જવ	,,	,,
૨૩. વાતવર્ધક	,,	જાંબુ	,,	,,
૨૪. વાતઘ્ન	ક્રિયામાં	બસ્તિ	,,	,,
૨૫. પિત્તઘ્ન	,,	વિરેચન	,,	,,
૨૬. કફઘ્ન	,,	વમન	,,	,,
૨૭. જ્વરઘ્ન	,,	સંધન	,,	,,
૨૮. સ્તબ્ધતાહર	,,	સ્વેદન	,,	,,
૨૯. સ્તિરતાપ્રદ	,,	વ્યાયામ	,,	,,
૩૦. સંજાપ્રદ	,,	નસ્ય	,,	,,
૩૧. બલહર	,,	મૈથુન	,,	,,

*

ચેતવણી

- કબજિયાતનો ઉપાય નહિ કરો, તો આખું શરીર રોગિષ્ઠ થઈ જશે.
- અજીર્ણને નહિ મટાડો, તો તેમાંથી વિષૂચિકા (કોલેરા), અલસક, તાવ કે મરડો થશે.
- આવેલા નવા તાવને લંઘનથી નહિ ઉતારો તો તેનું મુદતિયા, જીર્ણ કે ટાઢિયા તાવમાં રૂપાંતર થશે.
- ઝાડામાં બેદરકાર રહેશો, તો તેમાંથી સંગ્રહણી શરૂ થશે.
- વિદગ્ધાજીર્ણની ઉપેક્ષા કરશો તો તેમાંથી અમ્લપિત્ત કે ભસ્મક રોગ થશે,
- વિષમજ્વરને દબાવશો તો યકૃત કે જરોળની વૃદ્ધિ થશે, જલોદર કે પાંડુ પણ થશે.
- પાંડુ તરફ લક્ષ્ય નહિ આપો તો કમળો થશે; કમળાને અવગણશો તો હલીમક થશે.
- કૃમિનો ઉપાય નહિ કરો તો ચામડીનાં દરદો કે પાંડુ થશે.
- સળેખમની ચિકિત્સા નહિ કરો તો ઉધરસ કે શ્વાસ થઈ ક્ષય સુધી લઈ જશે. ઉરક્ષત નહિ રુઝાવો તો રાજ્યક્ષમા (ટી. બી.) થશે.
- મીઠી પેશાબમાં ગળપણ ખાશો કે વધારે આરામ કરશો તો અસાધ્ય થઈ જશે.
- તાપમાંથી આવીને તરત સ્નાન કરશો કે હાથ-પગ માથું ધોશો તો રક્તપિત્ત થઈ જશે.

- તાવમાં દૂધ પીશો તો કમળો થઈ જશે.
- મેદને મટાડશો નહિ તો પ્રમેહ, હૃદયરોગ, અર્શ કે ભગંદર થઈ જશે.
- માથામાં ભરાયલી શરદીને નહિ કાઢો તો બુદ્ધિ મંદ થઈ જશે.
- અમ્લપિત્તના ઉપાય નહિ કરો તો તમને ગાંડપણ વળગી જશે.
- કર્ણપૂયને વશમાં નહિ કરો તો તમને બહેરાશ મળી જશે.
- પેટના ગેસ (વાયુ) ને દૂર નહિ કરો તો હૃદય રોગ થઈ જશે.
- કબજિયાતની દરકાર નહિ કરો તો હરસ (મસા), ભગંદર, વધરાવળ, શુક્રાવ કે સારણુગાંઠ થઈ જશે.
- વ્રણને આગળ વધતું નહિ અટકાવો, તો નાડીવ્રણ થઈ જશે.
- હેડકીના રોગને વશ નહિ કરો, તો જીવનું જોખમ થઈ જશે.
- ભૂખ લાગી હોય ત્યારે ખૂબ પાણી પી લેશો તો મંદાગ્નિ, સજોખમ કે જળોદર થઈ જશે.
- કોઈ પણ રોગને એક વર્ષમાં વશ નહિ કરો, તો તે કષ્ટસાધ્ય થઈ જશે; દસ વર્ષમાં મટાડી નહિ શકો તો અસાધ્ય થઈ જશે.

*

નવા વહેમો

- માંદગી વખતે પેટમાં જે પોષક ખોરાક જાય, તેમાંથી પોષણ મળે છે તેમ માનવું તે વહેમ છે; કારણ કે જો ખોરાકનું પાચન થાય તો જ પોષણ મળી શકે. જઠરાગ્નિ ની મંદતામાં ખવાયેલો ખોરાક શરીરને પોષણ આપવાને બદલે રોગને જ પોષણ આપશે.
- વધુ વિટામિનો ખાવાથી આરોગ્ય સચવાય છે તેમ માનવું તે વહેમ છે; કારણ કે વધારે પડતાં વિટામિનો પણ કેટલાક રોગોને પેદા કરે છે !
- બેક્ટેરિયાથી જ બધા રોગો ફેલાય છે તેમ માનવું તે વહેમ છે; કારણ કે મંદાગ્નિ અને મિથ્યા આહાર-વિહાર પણ મુખ્ય કારણ છે જ.
- કાચો ખોરાક ખાવાથી વધારે ફાયદો મળે છે એમ માનવું તે વહેમ છે; કારણ કે કાચો ખોરાક પચવામાં ભારે અને જડ હોવાથી મંદાગ્નિ કરી અજીર્ણ કરે છે. પકાવેલો-સુપાચ્ય અને લઘુ કરેલો ખોરાક ખાવાને ટેવાયેલું માનવ શરીર કાચા ખોરાકને પૂરેપૂરો અનુકૂળ બનાવી શકતું નથી.
- ‘માંદા કે સાજા માણસે પુષ્કળ પવનમાં રહેવું સારું છે’ એ માન્યતા વહેમ છે; કારણ કે તેમ કરનારને વાયુના રોગો થાય છે અને આયુષ્ય ઘટે છે. ચોખ્ખી હવાવાળું નિર્વાત સ્થાન જ વધુ પથ્ય છે.

○ વધુ પ્રમાણમાં શાક-ભાજી ખાવાથી આરોગ્ય વધે છે તેમ માનવું વહેમ છે; કારણ કે વધુ પડતાં શાકભાજી મળને વધારનારાં, કબજિયાત કરનારાં, આંખોના રોગો કરનારાં છે.

○ તાવ આવતાં જ તેને દવાથી દબાવી દેવો અને તરત પોતાં મૂકવા માંડવાં તે વહેમ છે; કારણ કે અજીર્ણ રહેવાથી, કાચો રસ રહેવાથી થયેલ આમને પકાવ્યા વિના દબાવી દેવાથી મંદાગ્નિજન્ય અનેક રોગોની પરંપરા ઊભી થવાની અને સરવાળે તન, મન, ધન અને સમયનો દુર્વ્યય જ થવાનો.

○ પુષ્કળ પાણી પીવું તે વહેમ છે; કારણ કે જેમ પુષ્કળ ખોરાક, પુષ્કળ નિદ્રા કે પુષ્કળ આરામ નુકસાનકારક છે, તેમ પુષ્કળ પિવાયેલું પાણી મંદાગ્નિજન્ય શરદી, જળોદર, અરુચિ, સોજા, મરડો, ઝાડા વગેરે રોગો કરે છે.

○ વ્યાપક રોગોમાં કેવળ રસી મુકાવવી તે વહેમ છે; કારણ કે ઋતુચર્યા, દિનચર્યા અને ખોરાકના ગુણ-દોષ અંગેના જ્ઞાનને અભાવે થનારા આ રોગો તેમ કરવાથી અટકતા નથી, પણ ઊલટા શરીરને નુકસાન કરે છે, શરીરમાં ઝેર એકઠાં કરે છે.

○ અર્શ, ભગંદર, કાકડા, વધરાવળ, કાનની રસી, એપેન્ડિસાઈટિસ, પથરી વગેરેની સામાન્ય પ્રાથમિક અવસ્થામાં પણ ઓપરેશનના માર્ગે જવું તે વહેમ છે;

કારણ કે આયુર્વેદમાં આવા રોગો સામાન્ય ઔષધ,
પથ્યાપથ્ય કે લંઘન જેવી ક્રિયાઓથી પણ મટી જતા
હોય છે.

○ કાયમ ખૂબ કસરત કરનાર તંદુરસ્ત રહે છે એમ
માનવું તે વહેમ છે; કારણ કે ગ્રીષ્મ-વર્ષા જેવી ઋતુ,
વાત-પિત્ત પ્રકૃતિ, વાત-પિત્તના રોગો વગેરેમાં વધુ
વ્યાયામને બદલે બિલટાં બિંધ કે આરામ આવશ્યક
હોય છે.

○ શ્રમ કરવાથી શરીર ઘસાઈ જાય છે, વજન ઓછું
થઈ જાય છે, એમ માનવું તે વહેમ છે; કારણ કે
તંદુરસ્ત વ્યક્તિ થોડું ચાલે, ઘરકામ કરે, શરીર કસે
તો પાચન ખરાબ થવાથી, આનંદ મળવાથી, સ્ફૂર્તિ
વધવાથી તબિયત બિલટાની સારી થાય છે.

*

જરૂર છે

○ ‘ રોગો થવા એ તો આહાર-વિહારની ભૂલનું જ
પરિણામ છે ’ તે સૂત્ર સૌનાં મનમાં ઠસાવવાની
જરૂર છે.

○ ‘ સાબળ થવા માટે ઔષધ કરતાં પથ્યની વધુ જરૂર
છે ’ એ વાત સમજાવવાની ખાસ જરૂર છે.

- 'ભોગ રોગનું' મૂળ છે' એવું ગળે ઉતારવાની જરૂર છે.
- તંદુરસ્તીના ભોગે ભાત-ભાતના ભોગ ભોગવી રહેલી જનતાને તંદુરસ્તીના સાચા જ્ઞાન તરફ વાળવાની જરૂર છે.
- સ્વસ્થવૃત્ત અને સદ્વૃત્તનું જ્ઞાન એકેએક ઘેર પહોંચાડવાની જરૂર છે.
- પ્રત્યેક માણસને હરડે, આમળાં, ગળો, ખાત્તી, જેઠીમધ, શતાવરી અને અશ્વગંધા જેવાં નિર્દોષ અને અતિ ઉપયોગી રસાયન ઔષધોનું જ્ઞાન આપવાની જરૂર છે.
- ઘેર ઘેર લંઘનનું મહત્ત્વ પહોંચાડવાની જરૂર છે.
- સ્નેહન, સ્વેદન, વમન, વિરેચન અને ખસ્તિરૂપી પંચકર્મેનો પ્રચાર કરવાની જરૂર છે.
- પ્રત્યેક ખહેનને આહાર-વિહાર, ઋતુચર્યા, ખાળ ઉછેર, રોજિંદા રોગો અને રોજિંદા ઔષધોનું આવશ્યક જ્ઞાન આપવાની જરૂર છે.
- ખાળકોને પણ આયુર્વેદના જ્ઞાનથી વાકેફ કરવા શાળાના અભ્યાસક્રમમાં આયુર્વેદનું જ્ઞાન દાખલ કરવાની જરૂર છે.
- દારૂ, ખીડી, તમાકુ જેવાં વ્યસનોને દેશનિકાલ કરવાની જરૂર છે.

- પ્રદર્શનો, પ્રકાશનો, પ્રવચનો અને ફિલ્મો દ્વારા આયુર્વેદ ને ગામડેગામડે, શહેરેશહેરે અને દેશવિદેશમાં પહોંચતો કરવાની જરૂર છે.
- નિઃસ્વાર્થી, દયાળુ, સાદા અને ચિકિત્સા-વિશારદ હજારો યુવાન વૈદ્યોને તૈયાર કરવાની જરૂર છે,
- પ્રત્યેક કુટુંબમાં આયુર્વેદનો એક એક જાણુકાર તૈયાર કરવાની જરૂર છે.
- જરાતરા તબિયત ખગડી કે તરત વૈદ્ય-ડૉક્ટરનો આશરો લેવાથી પ્રથાને નાખૂદ કરવાની જરૂર છે.

*

આટલું તો કરો જ

○ ભેંસના દૂધને	બદલે	ગાયના દૂધનું	સેવન	કરો.
○ ભેંસના ધીને	„	ગાયના ધીનું	„	„
○ વેજિટેબલ ધીને	„	ચોખ્ખા ધીનું	„	„
○ શિંગતેલને	„	તલતેલનું	„	„
○ શિંગને	„	તલનું	„	„
○ ચા-કોફીને	„	દૂધ-છાશનું	„	„
○ બજાર પીણાંને	„	છાશ-દૂધનું	„	„
○ ખાંડને	„	ખડી સાકરનું	„	„
○ તુવેરને	„	મખનું	„	„

૦ બટાકાને	બદલે સૂરણનું	સેવન કરો.
૦ મરચાંને	„ મરીનું	„
૦ મીઠાને	„ સિંધવનું	„
૦ માંસ-છંડાંને	„ ફળોનું	„
૦ બહારના ખોરાકને	„ ઘરના ખોરાકનું	„
૦ મશીનના લોટને	„ હાથઘંટીના લોટનું	„
૦ કૃત્રિમ ખોરાકને	„ કુદરતી ખોરાકનું	„
૦ અપચતને	„ પચનું	„

*

૭

રેઝિંદાં દ્રવ્યે।

ન રાગાન્નાપ્યવિજ્ઞાનાદાહારાનુપયોજયેત્ ।
પરીક્ષ્ય હિતમશ્નીયાદ્દેહો દ્યાહારસંભવઃ ॥

સ્વાદેન્દ્રિયને વશ થઈને કે અવિજ્ઞાનને વશ થઈને
આહારનું સેવન ન કરવું, પરંતુ બરાબર જોઈ-વિચારીને
હિતકારક જ આહાર લેવો; કારણ કે (આપણો આ મોંઘો
માનવ) દેહ આહારના જ આધારે ટકી શકે છે.

—ચરક સંહિતા

દુધ	...	...	૧૧૧
દહીં	...	...	૧૧૩
છાશ	...	...	૧૧૫
માખણુ	...	...	૧૧૬
ઘી	...	...	૧૧૭
અનાજ	...	...	૧૧૮
કઠોળ	...	...	૧૨૦
શાક	...	...	૧૨૨
ભાજી	...	...	૧૨૫
મસાલા	...	...	૧૨૬
તેલ	...	...	૧૩૦
ફળ	...	...	૧૩૨
શેરડી અને તેની બનાવટો	...	...	૧૩૬
મુખવાસ	...	...	૧૩૮

દૂધ

○ ગાયનું દૂધ : ગાયનું તાણું ધારૌણ્ય દૂધ મધુર, સ્નિગ્ધ, શીતળ, લઘુ; શક્તિ, સ્ફૂર્તિ, તૃપ્તિ, પુષ્ટિ, રુચિ, સ્મૃતિ, બુદ્ધિ, દષ્ટિ, દીપ્તિ અને પ્રીતિ; વજન, બળ, ધાવણ, ઉત્સાહ, વર્ણ, સ્વર, સાત્ત્વિકતા, સૌમ્યતા, મૃદુતા, પ્રજ્ઞા, મેધા અને આયુષ્ય વધારનારું છે; રસાયન, વયઃસ્થાયન, જીવનીય, આરોગ્યપ્રદ અને સદા પથ્ય છે. તે પૂર્ણ, સર્વોત્તમ, સર્વમાન્ય, સર્વપ્રિય, અમૃતતુલ્ય આહાર છે. જીર્ણીજવર, ક્ષય, તૃષ્ણા, દાહ, થાક, મનોવ્યથા અને અશક્તિમાં ખાસ ઉપયોગી છે; બાળક, યુવાન, વૃદ્ધ, સગર્ભા અને માંદગીમાંથી જીઠેલા દરદી માટે ઘણું હિતકર છે. નવજવર, શરદી, મરડો, ચર્મરોગ અને ક્ષજ્જવ્યાધિઓ - કૃમિ, પ્રમેહ, અતિનિદ્રા વગેરેમાં દૂધ હિતકર નથી. વાતરોગ અને પિત્તરોગમાં ખૂબ જ હિતકર છે.

○ કાળી ગાયનું દૂધ : ત્રિદોષશામક અને સર્વોત્તમ છે. બોળ અને ખાણ ખાનારી ગાયનું દૂધ કફકર છે. ગર્ભિણી ગાયનું દૂધ (ત્રણ માસ પછીનું) ખારાશ પડતું, પિત્તકારક, મધુર અને શોષ કરનારું છે. પ્રથમ વાર વિયાએલી ગાયનું દૂધ પિત્તકર, લૂખું, દાહકર

અને રક્તદૂષક છે. સાંજે સીમમાંથી ચારો કરીને આવેલી ગાયનું દોહેલું દૂધ સવારના દોહેલા દૂધ કરતાં હળવું છે; દોહ્યા બાદ ત્રણ કલાક પડી રહેલું દૂધ ત્રિદોષ-કારક બને છે, અને ગરમ કરીને ઠારેલું દૂધ પિત્ત-વાત-શામક, લઘુ અને રુચિકર છે.

○ ભેંસનું દૂધ : આમ તો તેના ગુણ દૂધના સામાન્ય ગુણોને મળતા છે; પરંતુ વિશેષ કરીને તે ભારે, વધુ શુકકર, વધારે અભિષ્યંદી, વધુ ખૂંહણ કરનારું, નિદ્રા અને ક્ષુધાવર્ધક. તમસ અને જડતા વધારનારું છે. તેનું વધારે સેવન કરવાથી મંદાગ્નિ, બુદ્ધિમાંદ્ય, અતિનિદ્રા, પ્રમેહ, મેઘવૃદ્ધિ, કૃમિ, પ્રતિશ્યાય જેવા ક્ષજ્જન્ય રોગો પણ થાય છે.

○ બકરીનું દૂધ : ખાસ કરીને તેમાં ગ્રાહી અર્થાત મળને બાંધવાનો અને સ્તંભનનો ગુણ વધારે છે. તથા અતિસાર, રક્તાતિસાર, રક્તપિત્ત, જીર્ણીજ્વર, પ્રદર, રક્તપ્રદર વગેરેમાં ખાસ આપવા યોગ્ય છે, ક્ષયના દરદીઓ માટે ઘણું પથ્ય છે. હળવું હોવાથી બાળકો માટે પણ સારું ગણાય છે.

○ ઘેટીનું દૂધ : જડ છે અને હૃદયના રોગો કરનાર છે. પથરી(અશ્મરી)ને તોડનાર છે.

○ માતાનું દૂધ : હળવું, ઠંડું, અગ્નિને પ્રદીપ્ત કરનાર, વાયુનાશક, પિત્તશામક, નેત્રરોગ, શૂળ અને રક્તપિત્તને

મટાડે છે. આંખો દુઃખવા આવી હોય ત્યારે ધાવણની શેડ વડે આંખો ધોવી, રક્તપિત્તમાં નાકમાં ટીપાં પાડવાં (નસ્ય નાખવું), માતાનું કફથી દુષ્ટ દૂધ કફના, પિત્તથી દુષ્ટ દૂધ પિત્તના અને વાયુથી દુષ્ટ દૂધ વાયુના રોગ કરે છે.

○ ઘેટીનું દૂધ ખાશો નહિ, દોહા પછી ત્રણ કલાકથી વધુ પડી રહેલું દૂધ ખાશો નહિ; દુર્ગંધવાળું કે ખગડી ગયેલું દૂધ ખાશો નહિ. દહીં, અડદ, ગોળ, કુંગળી, લસણ, મૂળા, ફળો, માંસ કે ખટાશ જેવાં વિરુદ્ધ દ્રવ્યો સાથે દૂધ ખાશો નહિ.

○ તરતનું દોહેલું-ધારોણુ દૂધ સર્વોત્તમ છે. બધાં દૂધમાં ગાયનું દૂધ શ્રેષ્ઠ છે. રોજ પૂરતા પ્રમાણમાં અને પચે તેટલું ગાયનું દૂધ પીવું જોઈએ.

*

દહીં

○ ગાયનું દહીં અમ્લ, મધુર; ઉષ્ણ, ગુરુ, અભિષ્યંદી, હૃદય, રુચિકર, કાન્તિકર; અતિસાર, અરુચિ, નિર્બળતા, વાતાર્શ, કૃશતા અને થાકમાં પથ્ય છે; જવર, સોજા, રક્તપિત્ત, ચર્મરોગ, મેદ, કમળો, લોહીવિકાર, વ્રણ, પાંકુ અને દાહમાં અપથ્ય છે. દહીં કફકર, પિત્તકર અને વાયુનાશક છે.

○ વસંત, ગ્રીષ્મ અને શરદમાં દહીં ન ખાવું; હેમંત, શિશિર અને વર્ષામાં ખાવું; કેળાં, દૂધ કે ગોળ સાથે ન ખાવું, રોજ દહીં ન ખાવું, રાત્રે દહીં ન ખાવું, ગરમ કરીને ન ખાવું; વધુ પ્રમાણમાં ન ખાવું, જમવામાં છેલ્લે ન ખાવું, કાચું (મળ્યા વિનાનું) ન ખાવું. દહીં ઘણા રોગોમાં અપથ્ય છે તેથી દરદીઓએ ન ખાવું.

○ દહીં ખાવું જ પડે તો વાયુમાં મીઠું મેળવીને; પિત્તમાં ઘી, સાકર કે આમળાં મેળવીને; કફમાં મધ, મગ કે પાણી મેળવીને ખાવું; અને ત્યાં સુધી ગાયનું જ દહીં ખાવું.

○ ભેંસનું દહીં વધારે ગુરુ, વધારે અભિષ્યંદી (સ્રોતોને રોકી દેનાર), વધારે કફકર, નિદ્રાપ્રદ અને જડ છે. લોહીને જગાડે છે.

○ જકરીના દહીંમાં ગ્રાહી ગુણ વધારે હોવાથી અને સરખામણીમાં તે હલકું હોવાથી ક્ષય, ઝાડા, સંગ્રહણી વગેરેમાં આપવા યોગ્ય છે, તે અગ્નિદીપન છે અને દૌર્બલ્ય ઉપર હિતકારી છે.

*

છાશ

○ ગાયની છાશ : મધુર, અમ્લ, કષાય; ઉષ્ણ, લઘુ, રક્ષ, ગ્રાહી; પ્રિય, હૃદ્ય અને રુચિકર; તૃપ્તિ, સ્ફૂર્તિ, બળ, ભૂખ અને પાચન વધારનાર; વાતઘ્ન, પિત્તઘ્ન, કફઘ્ન (ખાટી હોય તો જ કિંચિત્ પિત્તકર; ખૂબ ઘાટી હોય તો કિંચિત્ કફકર, સાવ આછી હોય તો કિંચિત્ વાયુકર); મસા, મરડો, અતિસાર, મંદાગ્નિ, મેદ, કમળો અને ગ્રહણીમાં હિતકર; વ્રણ, રક્તપિત્ત, મૂર્છા, અતિ દૌર્બલ્ય, કબજિયાત, ચર્મરોગ અને આમવાતમાં અહિતકર છે. છાશના 'ઘોલ', 'તક' 'ઉદશ્વિત' અને 'છશ્વિકા' એવા ચાર પ્રકાર છે. અને તે દરેકના અલગ અલગ ગુણ છે.

○ ભેંશની છાશ : ગાયની છાશ કરતાં થોડી વધુ ભારે અને કફકર છે.

○ બકરીની છાશ : વધુ ગ્રાહી અને હળવી છે. અતિસાર, રક્તાર્શ, વિષૂચિકા વગેરેમાં ખાસ યોજવાલાયક અને ક્ષયમાં પથ્ય છે.

○ ગરમીમાં સાકર, ઠંડીમાં મરી અને વર્ષામાં મીઠું મેળવીને છાશ પીવી. છાશનું વિવેકપૂર્વક હમેશાં સેવન કરનારાને રોગ થતા નથી. માટે બપોરે જમ્યા પછી રોજ છાશ પીવી; છાશ તો મૃત્યુલોકનું સર્વસુલભ અમૃત છે.

માખણ

- ગાયત્રું માખણ : તાજું માખણ(નવનીત) મધુર, હળવું, સ્તગ્ધ, શીત; વાતફળ, પિત્તદન, કફકર; બળ, વર્ણ, અગ્નિ, ધાતુઓ, દષ્ટિ, મેઘા, કાંતિ અને રુચિ વધારનારું છે; થાક, દાહ, કૃષતા, રક્ષતા, અનિદ્રા તેમજ મનના ઉદ્વેગને મટાડે છે; ક્ષય, રક્તાર્શિ, રક્તપિત્ત, અર્દિત અને અન્ય વાતરોગમાં પથ્ય છે; મેદવૃદ્ધિ, પ્રમેહ, પ્રતિશ્યાય જેવા કફજ વ્યાધિમાં ન ખાવું; વૃદ્ધો માટે પથ્ય છે અને બાળકો માટે તાજું માખણ અમૃત સમાન છે.
- ભેંસતું માખણ : થોડું વધુ ભારે, વાતકર, કફકર, વીર્ય, મેદ, નિદ્રા અને કફજ રોગોમાં વધારો કરે છે; તે બાળકોને વધુ ન આપવું.
- બકરીનું માખણ : વધુ ગ્રાહી અને લઘુ; ક્ષયમાં, શોષમાં, રક્તપિત્ત કે રક્તાર્શિમાં ખાસ આપવા યોગ્ય છે.
- ઘણું વાસી માખણ : ખારાશ, તીખાશ અને ખટાશથી યુક્ત થવાને લીધે ઊલટી, અર્શિ અને કોહ તેમજ ચામડીના રોગો કરનાર છે. કફ અને મેદની વૃદ્ધિ કરનાર છે; તેમજ ભારે છે.
- હમેશાં માખણ ખાવું. તાજું જ માખણ ખાવું. પચે તેટલું જ ખાવું. માખણ બાળકોનો સર્વોત્તમ આહાર છે. બળ વધારનારાં દ્રવ્યોમાં માખણ શ્રેષ્ઠ છે. બને ત્યાં સુધી ગાયના માખણનો જ આગ્રહ રાખવો જોઈએ.

*

ધી

- ગાયત્રી ધી : મધુર, શીતળ, સ્નિગ્ધ, ગુરુ, પથ્ય, શ્રેય, પ્રિય; પુષ્ટિ, કાંતિ, દષ્ટિ, બુદ્ધિ, રુચિ, જઠરાગ્નિ, ઓજસ, આયુષ્ય, સ્વર, યૌવન, બળ, સારિકતા, સૌમ્યતા, સુંદરતા અને મેઘા વધારનાર છે; પિત્તને અને વાયુને શમાવે છે, કફમાં વધારો કરે છે; દુર્બળતા, કૃશતા, ભ્રમ અને વિષને જીતે છે; નિરામ જ્વરમાં પથ્ય છે.
- ભેંસત્રી ધી : સરખામણીમાં વધુ ભારે અને કફકર છે. અગ્નિવર્ધક નથી; વધુ ખદ્ય, ખૂંડણ અને સ્નિગ્ધ છે.
- બકરીત્રી ધી : ઓછું ભારે અને ક્ષય માટે વધુ સારું છે.
- ધી પિત્તશામક દ્રવ્યોમાં શ્રેષ્ઠ છે. તે જેમ જૂનું તેમ વધારે ગુણુપ્રદ. ગાંડપણ, વાઈ જેવા માનસ રોગોમાં ખૂબ જૂનું ધી ચમત્કારિક પરિણામ બતાવે છે. વજન વધારનાર, વયઃસ્થાપન, રસાયન અને બધાં જ આહાર-દ્રવ્યોમાં ગાયત્રી ધી શ્રેષ્ઠ છે.
- વેજિટબલ ધી : ગરમ, ભારે, વિદાહી, સ્નિગ્ધ, દુર્બર અને ત્રિદોષકર છે; મંદાગ્નિ, અજીર્ણ, આમ, ગેસ (પેટમાં વાયુ થવો), અમ્લપિત્ત, નેત્રરોગ, હૃદયરોગ, ગળાના રોગ અને આંતરડાના રોગો કરે છે. આ ઉપરાંત તે શ્વાસ, ઉધરસ, શરદી, શુક્રાદપતા, ક્ષય અને કેન્સર જેવા વ્યાધિ કરવામાં સહાયક બને છે.

૦ કચારેય વેજિટેબલ ધીનો ઉપયોગ કરવો નહિ. ખનાવટી ધીના સ્થાને સાચા ધીને સ્થાન આપો. એ ન વાપરી શકાય તો તલનું તેલ વાપરો.

*

અનાજ

૦ ઘઉં : શીત, સિનઘ્ધ, ગુરુ (જૂના ઘઉં હળવા); વાતદન, પિત્તદન, કફકર (જૂના ઘઉં કફકર નથી); ખળ, વર્ણ, પુષ્ટિ, સ્થિરતા આપનારા; સંધાનક, જીવનીય, રુચિકર અને પરમ પથ્ય છે. ઘઉંમાં જૂના ઘઉં અને રાતા ઘઉં શ્રેષ્ઠ છે. અનાજમાં ઘઉં શ્રેષ્ઠ છે. હંમેશાં ઘઉં ખાવા. રોટલી, ભાખરી, થૂલી કે ખાખરા રોજ ખાવા.

૦ ચોખા : શીત, લઘુ, સિનઘ્ધ, મધુર, પથ્ય, ગ્રાહી, વાતશામક, પિત્તશામક, જૂના ચોખા કફનાશક; શક્તિ, કોમળતા અને રુચિપ્રદ; સાદી ચોખા, લાલ ચોખા (રક્તશાલી) અને જૂના ચોખા શ્રેષ્ઠ છે. એકલો ભાત જ ખાવો નહિ. ઓસાવ્યા વિનાનો જ ભાત ખાવો. હંમેશાં ચોખા ખાવા પથ્ય છે.

૦ ખાજરી : ગરમ, લૂખી, ભારે; ખળપ્રદ, કાન્તિપ્રદ, અગ્નિવર્ધક; દીપન, દુર્જર, ગ્રાહી; વાતકર, પિત્તકર, કફદન; કૃશતાપ્રદ, વિષ્ટંભી, પુંસ્તવનાશક અને સ્ત્રીઓમાં

વિષયેચ્છાવર્ધક છે. દરેકને પથ્ય નથી, ગ્રીષ્મ—વર્ષા—
શરદમાં બાજરી ન ખાવી. બાજરીની સાથે ઘી ખાવાનું
ચૂકવું નહિ.

○ જુવાર : શીતળ, રક્ષ, ગુરુ, ગ્રાહી, વૃષ્ય, રુચિકર, સ્વાદિષ્ટ,
કબજિયાત કરનારી, કફ, પિત્ત અને રક્તદોષનો નાશ
કરનારી તથા વાયુ કરનારી છે. ઘોળી જુવાર બલપ્રદ અને
પથ્ય છે. તે અર્શ, વ્રણ તથા અરુચિમાં હિતકારક છે.

○ કોદરી : વાયુ કરનાર, કબજિયાત કરનાર; ઠંડી, પિત્ત
તથા કફને મટાડનાર છે. જંગલી કોદરો ગરમ, આડાને
રોકનાર અને બહુ જ વાયુ કરનાર છે. કોદરીનો રોજ
ઉપયોગ ન કરવો, તે ઓજનો નાશ કરનાર છે.

○ જવ : તૂરા, મધુર, ઠંડા, મળને ઉખેડનાર, વ્રણને
રૂઝવનાર, લૂખા, બુદ્ધિ તથા અગ્નિને વધારનાર, વિપાકમાં
તીખા, ભારે, સ્વર, વર્ણ તથા બળ માટે સારા; ખૂબ
વાયુ તથા ખૂબ મળ કરનાર; ગળાના રોગ, ચામડીના
રોગ, કફ, પિત્ત, મેદ, સળેખમ, શ્વાસ, ઉધરસ, ઉરુસ્તંભ,
લોહીવિકાર અને તૃષાને મટાડનાર છે.

○ સઘળાં પ્રકારનાં અનાજ : ધાન્ય નવાં હોય ત્યાં સુધી
પ્રાયઃ મધુર, ભારે અને કફ કરનાર હોય છે. પરંતુ એક
વર્ષ જૂનાં થયેલાં ધાન્ય પચવામાં ઘણાં હલકાં, હિતકારી
અને પથ્ય ગણાય છે. એક વર્ષનું જૂનું—સળેલું—ધાન્ય

કસ વિનાનું થઈ જાય છે. ધાન્યોમાં ઘઉં અને જવ નવા
વાપરવા સારા છે.

*

કઠોળ

- મગ : રુક્ષ, લઘુ, શીત, મધુર, તૂરા, કફ કરનારા, પિત્ત
હરનારા, સહેજ વાયુકર; આંખનું તેજ વધારે છે, તાવ
જિતયા પછી પથ્ય છે; બધા કઠોળમાં મગ શ્રેષ્ઠ છે.
મગમાં લીલા મગ શ્રેષ્ઠ છે. મગ પરમ પથ્ય હોવાથી હમેશાં
ખાવા જોઈએ.
- ચણા : હલકા, લૂખા અને ઠંડા; રુચિ, વર્ણ અને
બળપ્રદ; પ્રમેહ, મેદ, રક્તદોષ, રક્તપિત્ત, કફ અને પિત્ત
ઉપર પથ્ય છે; રોજ ચણા ખાવા નહિ તેમ લસણ,
હિંગ, અજમો, તલતેલ, મીઠું કે આદુ મેળવ્યા વિના
ચણા ખાવા નહિ.
- તુવેર : હળવી, લૂખી અને ઠંડી; પિત્તનાશક, કફનાશક
અને વાયુકર; રુચિ અને વર્ણકર; કબજિયાત કરનારી
છે; રક્તાર્શ, રક્તદોષ, કૃમિ અને વિષવાળા માટે સારી છે.
- અડદ : સિન્ધ, ઉણુ, ગુરુ: વાતઘન, કફકર, પિત્તકર,
બળ, રુચિ, પુષ્ટિ, મૂત્ર. માંસ, મેદ અને વિષયેચ્છાવર્ધક;
દુર્જર, જડ, આધમાનકર અને શુક્રનો સ્ત્રાવ કરાવનારા
છે. કઠોળમાં હીન ગુણવાળા છે.

○ વાલ : મધુર, તૂરા, વિપાકમાં ખાટા, ભારે, લૂખા, ગરમ, સર, ધાવણુ વધારનાર, કફને મટાડનાર અને વાયુ તથા પિત્ત કરનાર છે; લોહીવિકાર, રક્તપિત્ત, દાહ અને આક્રો કરે છે; મૂત્રવર્ધક છે અને શુક્રનો નાશ કરે છે; હેર તેમજ સોજને મટાડનાર છે. વધુ પડતા વાલ ખાવા નહિ.

○ લાંગ : મધુર, કડવા, તૂરા; ખડુ જ રુક્ષપણું કરનારા, કફ તથા પિત્તને હરનારા; રુચિ ઉપજવનાર, ઝાડાને રોકનાર અને ઠંડા છે; વળી તે લૂલાપણું તથા પાંગળાપણું કરનાર છે અને વાયુને અત્યંત ક્રોધાવનાર છે. લાંગનો વધુ ઉપયોગ સારો નથી.

○ કળથી : વિપાકમાં ખાટી, રસમાં તૂરી, અમ્લપિત્ત, રક્તપિત્ત, પિત્તના અને રક્તના વ્યાધિ કરનાર; વળી તે લઘુ, વિદાહ કરનારી, ગરમ, પરસેવાને રોકનારી અને શ્વાસ, ઉધરસ, કફ, વાયુ, હેઝકી, પથરી, સળેખમ, મેદ, નિરામ તાવ તથા કૃમિને ખાસ મટાડે છે, દષ્ટિને નબળા પાડે છે અને શુક્રનાશક છે.

○ વધુ પ્રમાણમાં કઠોળ લેવાથી વાયુ વધે છે. મગ સિવાયનાં કઠોળ હમેશાં ન ખાવાં.

*

શાક

- પરવળ : લઘુ, સ્નિગ્ધ ઉષ્ણ, પાચન, દીપન, મધુર, હૃદય, વૃષ્ય, પથ્ય; ત્રિદોષશામક; ઉધરસ, રક્તદોષ, કૃમિ, કૃષતા, પાંકુ અને તાવ ઊતરી ગયો હોય તેવા દરદીને હિતકારક છે. શાકોમાં પરવળ શ્રેષ્ઠ છે. તેનું શાક રોજ ખાવા લાયક છે.
- રીંગણાં : ગરમ, હળવાં, લૂખાં; વાતનાશક, કંકેનાશક; બી વિનાનાં રીંગણ પિત્તકર કે ગરમ નથી; ઉધરસ, શ્વાસ, સળેખમ, શૂળ, મેઢવૃદ્ધિ અને મંદાગ્નિવાળાએ હમેશાં ખાવાં; તાવ ઊતરી ગયા પછી રીંગણાંનો ઓળો-ભડથું ખૂબ પથ્ય છે; બીવાળાં રીંગણાં શુક્રનો સ્વાદ કરનારાં છે. ઠંડી ઋતુમાં કુમળાં રીંગણાં છૂટથી ખાવા યોગ્ય છે.
- સૂરણ : લઘુ, રુક્ષ, ઉષ્ણ; અગ્નિદીપન, રુચિકર; કોઢ, દાદર અને રક્તપિત્તમાં અપથ્ય; અર્શ, મંદાગ્નિ, અરુચિ, ખરોળવૃદ્ધિ અને ગોળાના દરદમાં પથ્ય છે; અર્શ (મસા)માં હમેશાં સૂરણ વાપરવું. કંદ-શાકોમાં સૂરણ વધુ ગુણપ્રદ છે.
- સરગવો : સ્વાદિષ્ટ, તૂરો, કંક તથા પિત્તને મટાડનાર, અગ્નિને બહું જ પ્રદીપ્ત કરનાર, તેમજ શૂળ, કોઢ, શ્વાસ તથા ગોળો-ગુદમને મટાડે છે. માથાના કંકને મુખ્યત્વે મટાડે છે.

○ કારેલાં : ઠંડાં, મળને ઉખેડીને બહાર લાવનાર, હળવાં, સ્વાદમાં કડવાં, વાયુ કરનારાં, પિત્ત તથા કફનો નાશ કરનારાં; તાવ, રક્તવિકાર, પાંડુ, પ્રમેહ તથા કૃમિને મટાડે છે. નાની જાતનાં કારેલાં વધુ હલકાં અને અગ્નિને વિશેષ પ્રદીપ્ત કરનારાં છે.

○ બટાટા : ઠંડા, વિષ્ટંભી (મળને રોકનાર, કબજિયાત કરનાર), મધુર, ભારે, મળમૂત્રને વધારે પ્રમાણમાં ઉત્પન્ન કરનારા; લૂખા, દુર્ગંધ (પચવામાં મુશ્કેલ, માંડ પચે તેવા), રક્તપિત્તને મટાડનાર, કફ અને વાયુ કરનાર; વિષયશક્તિ વધારનાર તેમજ કિંચિત્ અગ્નિવર્ધક છે. બટાટાનો વધુ પડતો ઉપયોગ કરશો નહિ. મરી કે આદુ મેળવ્યા વિના બટાટાં કે રતાળુ ખાશો નહિ.

○ તૂરિયા : ઠંડાં, હળવાં, મધુર; કફ તથા વાયુ કરનાર, પિત્તને શમાવનાર; ભૂખ લગાડનાર તેમજ શ્વાસ, તાવ, ઉધરસ અને કૃમિને મટાડે છે.

○ ભીંડા : તૂરા-મધુર; પચી ગયા પછી ખાટા (વિષાકે અમ્લ); ભારે, સ્નિગ્ધ, ગ્રાહી, રુચિ, બળ અને વીર્યને વધારનાર; ઉધરસ, મંદાગ્નિ તથા સળેખમમાં પથ્ય નથી. ભાદરવામાં વધારે પડતા ભીંડા ન ખાવા.

○ ગવાર : મધુર, ભારે, લૂખો, ઠંડો, સારક, વાયુ તથા કફકર અને પિત્તશામક છે.

○ કૌબી : મધુર, કડવી, રુક્ષ, શીતળ, ભેદન કરનાર, ગ્રાહી, રુચિકર, ગુરુ, વિપાકે તીખી, લઘુ, પાચક, અગ્નિદીપન અને હૃદય, સ્તન્ય અને વીર્યવર્ધક; વાયુકર, કફ-પિત્તકર, પ્રમેહ, કોઢ, કાસ, રક્તદોષ અને પિત્તજન્ય ભ્રમનો નાશ કરે છે. તેના દડાની વચ્ચેનો કંદ પચવામાં ભારે છે.

○ દૂધી : ગુરુ, રુક્ષ, શીતળ; વાતકર, કફકારક, પિત્તનાશક; ધાતુવર્ધક, પૌષ્ટિક, હૃદય, રુચિકર, ગ્રાહી; બેચેની, વિષ, શ્રમ તથા દાહનો નાશ કરે છે.

○ ટામેટાં : રુચિકર, પાચન, હલકાં, ખળ, રક્ત અને હૃદયખળ વધારે છે; વાયુનાશક તથા કફ-પિત્તકર છે; કબ્જિયાત દૂર કરે છે; ચર્મરોગ, સોજ, જ્વર, રક્તદોષ, અમ્લપિત્ત, સળેખમ, દાહ, મૂત્રરોગ અને ગળાના રોગમાં ખાવાં નહિ; ટામેટાં શિયાળામાં વધુ પથ્ય છે.

○ કુંગળી : મધુર, તીખી, ભારે; વિપાકમાં મધુર; કફ કરનાર છે, કેવળ વાયુને મટાડે છે, ગરમ નથી; ખૂં પિત્ત કરનારી નથી; ખળ, વીર્ય તથા નિદ્રાવર્ધક છે; રક્તાર્શમાં પથ્ય છે. દૂધ સાથે કુંગળી ન ખાવી.

○ ગાજર : મધુર, કડવું; ઉષ્ણ, તીક્ષ્ણ, હળવું; ગ્રાહી અગ્નિદીપન; વાતદન, કફદન, પિત્તકર; રક્તપિત્ત, તેમજ ગ્રહણીમાં હિતકર છે.

○ કાકડી : કાચી કાકડી-ઠંડી, લૂખી, ભારે; ગ્રાહી

રુચિકર અને પિત્તાહર છે. પાકી કાકડી તૃષા, જઠરાગ્નિ અને પિત્તવર્ધક છે. શરદ ઋતુમાં પાકી કાકડી ન ખાવી. કાકડીનાં ખીજ મૂત્ર વધારનારાં દ્રવ્યોમાં શ્રેષ્ઠ છે.

*

ભાજી

○ જીવંતી(ખરખોડી-ડાડી) : મધુર, પચવામાં લઘુ, ચીકણી, ઠંડી, ગ્રાહી, અગ્નિવર્ધક, સ્તન્યલધીક, ત્રિદોષશામક અને રસાયન છે. કૃમિ, હરસ અને આંખના તમામ રોગોને મટાડે છે. બધાં શાકભાજીમાં જીવંતી શ્રેષ્ઠ છે. આનાં ફળ-સૂડિયાં પણ શાક તરીકે ખાવામાં વપરાય છે. જીવંતી કાચી પણ ખાઈ શકાય છે. જીવંતીની ભાજી કરવાનો પ્રચાર ફરીને શરૂ કરવા જેવો છે.

○ મૂળા : તીક્ષ્ણ, ઉષ્ણ, કડવા, ગ્રાહી, ગુરુ, દીપન, રુચિકર અને પાચક છે. હરસ, ગોળો, હૃદયરોગ, વાયુ, કફ, દમ, નાકના રોગ અને કંઠના રોગોનો નાશ કરે છે. નિરામજ્જવર, જીર્ણજ્વર કે જ્વર ઊતર્યા પછી પથ્ય ગણાય છે.

કુમળા મૂળા ત્રણે દોષોનું શમન કરે છે, જ્યારે ઘરડા મૂળા ત્રિદોષને કાપાવે છે. શિયાળામાં કુમળા મૂળા હમેશાં ખાવા યોગ્ય છે. ઘરડા મૂળા ખાવા નહિ. મૂળા પાન સાથે ખાવા. જીર્ણ શરદીવાળાએ વધારે મૂળા પથ્ય નથી.

○ તાંદળજો : હળવો, ઠંડો, લૂખો; મળ-મૂત્રની અટકાયતને દૂર કરનાર, રુચિકર, અગ્નિપ્રદીપક, પિત્ત તથા કફને દૂર કરનાર, રક્તજ વ્યાધિઓને શમાવનાર, વિષ, શ્રમ, દાહ, રક્તદોષ, રક્તપિત્ત, શીળસ, ઉધરસ, તથા કબ્જિયાતમાં ઉપયોગી છે તેમજ પથ્ય છે.

○ મેથી : તીખી, હળવી, કડવી, લૂખી, ગરમ, દીપન, અને ગ્રાહી છે. વાયુ તથા કફનાશક છે; પિત્તકર અને બળપ્રદ છે: તે અરુચિ, ઊલટી, ઉધરસ, હરસ, કૃમિ તથા ક્ષયમાં હિતકર છે અને જ્વર ઊતરી ગયા પછી પથ્ય છે.

○ પાલખ : કિંચિત્ તીખી, મધુર, ખારી, શીતળ, રક્ષ, ગ્રાહી, ભેદક, ગુરુ, વિષ્ટંભી તથા સ્વાદુ છે, પથ્ય છે; રક્તપિત્ત, મદ, શ્વાસ તથા વિષમાં હિતકારક છે, વાયુ તથા પિત્તકર છે, કફનાશક છે.

○ સૂકવણી કરેલાં (મૂળા સિવાય), ગંદાં, ચોમાસાના પાણીમાં પાકેલાં, પડી રહેલાં-વાસી, સડી ગયેલાં શાક ખાવાં નહિ તેમજ વધુ પ્રમાણમાં શાક-ભાજી ખાવાં નહિ.

*

મસાલા

○ મસાલા હયે રસોની પૂરવણી કરે છે, આહારનું પાચન કરે છે, રુચિ વધારે છે.

○ શરદ અને ગ્રીષ્મમાં લસણ, હિંગ, મરચાં, મીઠું અને મરી વધારે પ્રમાણમાં ન વાપરવાં.

○ મસાલાનો તદ્દન ત્યાગ ન કરવો. તેનો વધુ પડતો ઉપયોગ ન કરવો. આવશ્યકતા પ્રમાણે દેશ-કાળ-બળ-પ્રકૃતિ-વય-રોગ-સાત્મ્ય વગેરેનો વિચાર કરી ફેરફાર કરીને માપમાં લેવા.

○ મીઠું : ગરમ, થોડું સ્નિગ્ધ; હળવું; રુચિકર, અગ્નિ-પ્રદ, પાચનકર, વાતદન, પિત્તકર, કફકર છે; વધુ પ્રમાણમાં ખાવાથી આંખોનું તેજ ઓછું કરે છે, ચામડીના રોગો કરે છે, વાળને ખેરવી નાખે છે અને ઘોળા કરી નાખે છે, પુરુષત્વ ઘટાડે છે અને ઘડપણ વહેલું લાવે છે. દરિયાઈ મીઠા કરતાં સિંધવ વધુ ગુણુકારી છે.

○ મરચાં : તીખાં, લૂખાં, લઘુ, ગરમ, લેપન, દીપન; ઉષ્ણ, કફદન, વાયુનાશક; કૃમિ, શૂળ, સળેખમ, આમ, વિષ, પ્રમેહ, ચર્મરોગ, કંડુ અને અતિનિદ્રાને દૂર કરે છે; વધુ પડતું સેવન કરવાથી શુક્રસ્રાવ, દાહ, અમ્લ-પિત્ત, રક્તપિત્ત, કૃશતા, ક્રોધ, કામ વગેરે પેદા કરે છે.

○ હળદર : કડવી, તૂરી, તીખી, ગરમ, રુક્ષ, લઘુ, ગ્રાહી; દીપન; વાતદન, કફદન; પિત્તદન; શોધન, લેપન, વર્ણ; પ્રમેહ, રક્તદોષ, કુષ્ઠ, વ્રણ, કંડુ, શોથ, પાંડુ, કાકડા, વિષ, કૃમિ, પીનસ, અરુચિ તથા અપચાનો નાશ કરે છે.

○ હિંગ : તીખી, કડવી, લઘુ, ઉષ્ણ, સ્નિધ, તીક્ષ્ણ, પાચન, રુચિકર, દીપન, સારક, હૃદય, વાતદન, કફદન,

પિત્તકર, કબ્જિયાત, આનાહ, આધ્માન, શૂળ, વાળો, ગોળો, અજીર્ણ, ઉદરરોગ, નેત્રરોગ, દમ, ઉધરસ, કૃમિ તથા હૃદયરોગનો નાશ કરે છે. પેટના દુઃખાવામાં કે આંધ્રમાં પેટ પર ચોપકવી; વાળાના રોગ ઉપર શ્રોણ છે.

○ રાઈ : કડવી, તીખી, ઉષ્ણ, તીક્ષ્ણ, રુક્ષ, ગુરુ, દીપન, પિત્તકર, વાયુનાશક; કફનાશક; દાહ તથા રક્તપિત્ત કરે છે, બરોળ, ગોળો, શૂળ, વ્રણ અને કૃમિનો નાશ કરે છે.

○ મેથી : કડવી; હળવી, ગરમ, સ્નિગ્ધ, દીપન, ગ્રાહી; કફનાશક, પિત્તકર; અતિસાર, કટિશૂળ અને હૃદયરોગમાં હિતકર છે.

○ જીરું : તીખું; હળવું, લૂપ્તું, પાચન, ગ્રાહી; અતિસાર, ગ્રહણી, ગોળો, કૃમિ, આંધ્રો, વિષમજ્વર તથા પ્રદરમાં હિતકર છે.

○ અજમા : તીખો, કડવો, ઉષ્ણ, તીક્ષ્ણ, લઘુ, રુક્ષ, ગ્રાહી; પાચક, સારક, હૃદય, વૃણ્ય, દીપન, વાતધન, કફધન, પિત્તકર; શૂળ, હેડકી, અરુચિ, કૃમિ, આમવાત, આનાહ, વાતાર્શ, ઊબકા, શુક્રદોષ, ઉદરરોગ, હૃદયરોગ, બરસ અને ગોળામાં ઘણો ફાયદાકારક છે.

○ કોકમ : મધુર, તીખાં, ખાટાં, તૂરાં; ઉષ્ણ, રુક્ષ, ગ્રાહી, અગ્નિદીપન; કફન, વાતન, પિત્તન; તૃષા, આમાતિસાર, ગ્રહણી, આમવાત, રક્તદોષ, મસા, શળ, ગોળા, વ્રણ, કૃમિ, હૃદયરોગ અને વાતોદર માટે હિતકર છે.

○ લસણુ : સ્નિગ્ધ, ઉષ્ણ, લઘુ; વાતન, કફન, પિત્તકર; પાચન, દીપન, રુચિકર; રસાયન, યૌવનપ્રદ, પૌષ્ટિક, બુદ્ધિવર્ધક, આયુષ્યપ્રદ, બળવર્ધક, પુરુષત્વપ્રદ, વર્ણકર અને સંધાનક છે; હેમંત, શિશિર, વસંત અને વર્ષામાં ખાવું; અરુચિ, અપચો, મંદાગ્નિ, ગુલ્મ, ક્ષય, સળેખમ, શ્વાસ અને ખૂજલીમાં ખાવું; દાહ, તૃષા, અનિદ્રા અને પિત્તજન્ય રોગો, પિત્તપ્રકૃતિ અને પિત્તકર ઋતુઓમાં ન ખાવું; વધુ પ્રમાણમાં સેવન કરવાથી શુક્રસ્રાવ, કામેચ્છા, ક્રોધ અને દાહ થાય છે; લસણમાં લવણુ સિવાયના પાંચેય રસ છે; વાયુના તમામ રોગોમાં અને અસલક રોગમાં લસણુ સર્વશ્રેષ્ઠ છે; દૂધ કે ગોળ સાથે લસણુ ન ખાવું. દુર્ગંધને કારણે લસણુનો ત્યાગ ન કરવો. તે અપ્રિય હોવા છતાં ઉત્તમ ગુણવાળું છે. શાકમાં, દાળમાં, બાજીમાં, ચટણીમાં લસણુ વાપરી શકાય. ૧૫ વર્ષથી ઓછી ઉંમરવાળાં માટે રોગ ઉપર ઉપચાર સિવાય લસણુ સારું નથી.

○ આદુ : ઉષ્ણ, ગુરુ, રુક્ષ; વાતન, કફન, અદ્ય પિત્તકર; દીપન, પાચન, રુચિકર, સ્વર્ણ, અગ્નિવર્ધક;

કબ્જિયાત, શ્વાસ, હૃદયરોગ; ઉધરસ, ઉરઃશૂળ, શરદી, આમવાત, શૂળ અને સોજના દરદીએ હમેશાં આદું આવું; વ્રણ, કોઢ, ચર્મરોગ, પાંડું, મૂત્રકૃચ્છ્ર, રક્તપિત્ત અને દાહના દરદીએ હમેશાં આદું ન આવું.

મર્યાને સ્થાને આદું વાપરી શકાય; જમ્યા પહેલાં હમેશાં સિંધવમાં મેળવી આદું લેવું. તીખાં દ્રવ્યોમાં અને કંદમૂળમાં આદું શ્રેષ્ઠ છે. આદું તો જઠરાગ્નિનો ઝરો છે.

○ સિંધવ : શીત, સ્નિગ્ધ, લઘુ; સ્વાદિષ્ટ, સૂક્ષ્મ, અમિ-પ્રદીપક, પાચન, રુચિકર, વૃણ્ય, નેત્ર્ય અને ત્રિદોષશામક છે. રુચિકર દ્રવ્યોમાં શ્રેષ્ઠ છે.

○ કાથમીર : સ્વાદિષ્ટ, સુગંધિ, હળવી, ઠંડી, ત્રિદોષ-શામક; પાચન, દીપન, રુચિકર, હૃદય, ચક્ષુષ્ય; દાહ, તૃષા, કૃમિ અને રક્તાર્શમાં હિતકર છે. હમેશાં કાથમીરનો ઉપયોગ કરવો હિતાવહ છે. કાથમીરનાં ટીપાં પાડવાથી આંખનું તેજ વધે છે.

*

તેલ

○ તલતેલ : મધુર, ગુરુ, સ્નિગ્ધ, ઉષ્ણવીર્ય, સર, આશુકારી, વાતઘ્ન, કફઘ્ન, પિત્તકર; સ્થિરતા, બળ, વર્ણ, વીર્ય, પુષ્ટિ જઠરાગ્નિ તથા બુદ્ધિ વધારનાર છે. કૃષતા કે મેદવૃદ્ધિને

ઘટકાવી શરીરને સપ્રમાણુ રાખે છે; કિંચિત્ કેશવર્ધન, દાંતને દઢ કરનાર, પથ્ય, પ્રણુશુદ્ધિકર, માલિશ રૂપે યોજવાથી ચામડી, વાળ તથા નેત્રને હિતકર; મળશુદ્ધિકર, વધુ પ્રમાણુમાં કે ઉષ્ણ ઋતુમાં વધુ સેવવાથી દાહ, રક્તપિત્ત તથા રક્તદોષ કરનાર; ગર્ભાશયશોધક; પ્રમેહ, ગર્ભાશય-દોષ, મેદ, શૂળ તથા વાયુરોગોમાં વપરાય છે. વાતનાશક દ્રવ્યોમાં તલતેલનો આહાર, અભ્યંગ કે બસ્તિરૂપે પ્રયોગ સર્વોત્તમ છે. તલતેલ બધાં તેલોમાં શ્રેષ્ઠ છે. તલના તેલમાંથી બનાવેલું કેશતેલ વાળને તથા માથાને વધુ હિતકર છે.

○ શિંગતેલ : મધુર, ગ્રાહી, ગુરુ, ઉષ્ણ, સ્નિગ્ધ, દુર્ગંધ; ત્વચાના, દાંતના અને આંખના રોગો કરનાર; વાયુ, પિત્ત તથા કફને કોપાવનાર; કબજિયાત કરનાર છે.

○ સરસવતેલ : કડવું, તીખું, હળવું, ગરમ, લેપન, દીપન, અગ્નિવર્ધક; કફન, વાતન, પિત્તકર; રક્તપિત્તકર, વીર્યનાશક (વધુ ખવાય તો); માલિશ કરવા માટે સર્વશ્રેષ્ઠ; ચર્મરોગ, કર્ણશૂળ, મસા, પ્રણુ અને કૃમિને મટાડે છે.

○ એરંડતેલ : મધુર, કિંચિત્ કડવું, તીખું; ગુરુ, સ્નિગ્ધ, ઉષ્ણ, તીક્ષ્ણ, પિચ્છિલ, રેચક; વાતન, પિત્તન, કફન; વધરાવળ, ગોળો, ઉદરરોગો, વિષમ-

જવર, આમવાત, સોજો, મરડો, આફરો, સંધિવાત,
પક્ષાઘાત; કેડ, પડખાં, પેટ, ગુદા, મૂત્રેન્દ્રિય કે પીઠના
શૂળને મટાડે છે. વાતજન્ય રોગોમાં ખાસ ઉપયોગી છે.
વાયુની કબજિયાતમાં ખાસ યોગ્ય શકાય છે.

- કૌપરેલ : મધુર; ગુરુ, સ્નિગ્ધ, શીત, ગ્રાહી; હૃદય,
કેશ્ય; વિષ, દાહ, અને અગ્નિદગ્ધ વ્રણને મટાડનાર;
વાતદન, પિત્તદન, કફકર; જૂનું કૌપરેલ ખવાય તો સ્વર
બગડે છે ને વાયુ કોપે છે. ઉનાળામાં માથે માલિશ
કરવામાં હિતકર છે.

*

ફળ

- દ્રાક્ષ : કાળી દ્રાક્ષ શીત, સ્નિગ્ધ, ગુરુ; વાતદન,
પિત્તદન, કફકર; રુચિકર, બલ્ય, પૌષ્ટિક, વર્ણ્ય, વૃણ્ય,
નેત્ર્ય, સ્વર્ણ અને સર છે; શ્રમ, તૃષા, દાહ, ઉધરસ,
રક્તપિત્ત, મૂત્રકૃરછૂ, જીર્ણજવર અને જિલટી મટાડે છે;
બાળક, વૃદ્ધ, સગર્ભા, સૂતિકા અને રોગીને પણ પથ્ય
છે. સૂકી દ્રાક્ષ વાપરવી. કાળી જ દ્રાક્ષ વાપરવી. કાળી
દ્રાક્ષ બધાં ફળોમાં શ્રેષ્ઠ છે. (લીલવા દ્રાક્ષમાં ગુણ
ઓછા છે.)

- દાડમ : લઘુ, સ્નિગ્ધ, શીત; વાતદન, પિત્તદન, કફદન,
બળ, પાચન, દષ્ટિ, સ્વર, વર્ણ્ય, તૃપ્તિ, બુદ્ધિ, શુક્ર અને

હૃદયબળને વધારનાર; અતિસાર, તૃષ્ણા, દાહ, જ્વર, કાસ, કૃમિ, અરુચિ, અપચન અને દુર્ગંધને મટાડે છે. મીઠાં દાડમ ત્રિદોષશામક અને પથ્ય છે. દાડમની ઋતુમાં હમેશાં દાડમ ખાવાં. કમળિયાતવાળાએ દાડમ એછાં ખાવાં.

○ આમળાં : ઠંડાં, લૂખાં, હળવાં; હૃદય; દષ્ટિ, પાચન, પુરુષત્વ, બળ અને રક્ત માટે સારાં; આયુષ્યવર્ધક, યૌવનને સ્થિર કરનાર, રસાયન, આરોગ્યમાં વૃદ્ધિ કરનાર અને પરમ પથ્ય છે. પાકાં આમળાંની ચટણી, કચૂંબર, શાક, અથાણાં, મુરખે, શરબત, જીવન વગેરે બનાવીને હમેશાં ખાવું. આયુષ્ય વધારનારાં દ્રવ્યોમાં આમળાં સર્વશ્રેષ્ઠ છે. હમેશાં આમળાં ખાવાથી નીરોગી યૌવન લાંબા સમય સુધી ટકી રહે છે. હમેશાં ખાઈ શકાય તેટલાં પાકાં આમળાં ખાવાં. આમળાં વૃદ્ધને પણ યૌવન આપનારું અમૃત છે.

○ લીંબુ : ખાટા, તીખા અને તૂરા રસવાળાં; ત્રિદોષ-શામક; અતિ રુચિકર અને પાચક છે; મંદાગ્નિ, અજીર્ણ, ગુદમ, ઊલટી, કંઠરોગ, ક્ષય, શૂળ, કૃમિ, અરુચિ, અતિસાર, દષ્ટિ દૌર્બલ્ય અને વિષૂચિકા (કોલેરા)ને મટાડે છે. વાયુ, પિત્ત કે કફના રોગમાં હિતકારક છે, શ્રીષ્ઠ ઋતુમાં કોલેરાનો ભય ટાળવા હમેશાં લીંબુ ખાવાં; ઋતુમાં કોલેરાનો ભય ટાળવા હમેશાં લીંબુ ખાવાં; કોલેરાના દર્દીને પાઈ શકાય તેટલો રસ પાવો; હમેશાં

જમ્યા પહેલાં સિંધવ સાથે અર્ધું લીંબુ ચૂસવાથી
આરોગ્ય જળવાઈ રહે છે. દૂધ સાથે લીંબુ ખાવું નહિ.

○ કેરી : વાયુનું શમન અને મીઠી કેરી પિત્તનું દમન કરે છે;
કફ કરનારી છે; પચવામાં ભારે, ઠંડી, ચીકાશવાળી,
વિષયેચ્છાવર્ધક અને જડતા પેદા કરનારી છે; રુચિ,
જઠરાગ્નિ, બળ, પુષ્ટિ, વર્ણ અને તૃપ્તિ પેદા કરે છે.
તૃષ્ણા અને થાકને દૂર કરે છે; મંદાગ્નિ, જ્વર, સોજા,
મેદ, હૃદયરોગ, રક્તવિકાર, નેત્રરોગ, ચર્મરોગ, પ્રમેહ
અને કૃમિના રોગીને કેરી હિતકર નથી. કેરી ચૂસીને
ખાવાથી વધુ ગુણુ આપે છે. દૂધ સાથે કેરી ન ખાવી.
ઉનાળામાં પચે તેટલી છૂટથી કેરી ખાવી. આમ્રફળ
તો ઉનાળાનું અમૃત છે.

○ કેળાં : મધુર, તૂરાં, તૃષ્ણા, ગ્લાનિ, કૃશતા, રક્તવિકાર,
મદ તથા ક્ષુધા મટાડે છે; શુક્ર, કાન્તિ, બળ, તૃપ્તિ,
માંસ, રુચિ તથા કફ વધારે છે; જઠરાગ્નિને મંદ
કરે છે, સહેલાઈથી પચતાં નથી; ચીકણાં, ઠંડાં અને
ભારે છે. કાચાં કેળાં ખાવાં નહિ. દૂધ-દહીં સાથે
કેળાં ખાવાં નહિ. વધુ પ્રમાણમાં જમ્યા પછી તરત
કેળાં ખાવાં નહિ. ભૂખ લાગે ત્યારે જમ્યા પહેલાં
ખાવાં. કેળાં ખાઈને ઉપર તરત પાણી પીવું નહિ.
કેળાંનું વિવેકપૂર્વક સેવન કરવું.

- જાંબુ : તૂરાં, ખાટાં, મધુર; લૂખાં, ઠંડાં, ગ્રાહી, લેખન, પાચક, રુચિકર; પિત્ત અને કફનો નાશ કરનાર, પુષ્કળ વાયુ વધારનાર; દાહ, પ્રમેહ, પથરી માટે હિત-કર; સ્વરને ખગાડે છે. કબ્જિયાત કરે છે, મૂત્રને વધારે ઉત્પન્ન કરે છે; વાયુ વધારનારાં દ્રવ્યોમાં જાંબુ સૌથી શ્રેષ્ઠ છે; તેથી વાયુના રોગવાળા કે વાત પ્રકૃતિવાળાએ જાંબુ વધારે ન ખાવાં.
- જમરૂળ : મધુર, ખાટાં, તૂરાં; ગુરુ, સ્નિગ્ધ, શીત; ગ્રાહી હોવાથી કબ્જિયાત કરે છે. ખીવાળાં જમરૂળ વિશેષ કબ્જિયાત કરે છે; વાયુ-પિત્તનાશક, કફકર; શુક્રવર્ધક અને રુચિકર છે.
- પોપૈયું : મધુર, જડ, ગુરુ; રુચિકર, દુર્જીર, ગ્રાહી; પિત્ત-નાશક અને કફ-વાયુને કોપાવનારું છે. મંદાગ્નિ, તાવ, શરદી વગેરેમાં પોપૈયું ન ખાવું. તે ગરમ નથી. કાચું પોપૈયું અપથ્ય છે.
- તરબૂચ : મધુર; ગુરુ, ઠંડું; કબ્જિયાત કરનાર; પિત્ત-શામક; તૃપ્તિ, પુષ્ટિ, બળ તથા મૂત્રને વધારે છે, તૃષ્ણાનું શમન કરે છે; મંદાગ્નિ કરે છે અને શુક્રનાશક છે.
- નારંગી : ખાટી-મીઠી નારંગી વાયુનાશક અને અગ્નિને પ્રદીપ્ત કરનાર; ખાટી નારંગી ખૂબ જ ગરમ, દુર્જીર (માંડ પચે તેવી), વાયુનાશક અને સર છે. (મોસંખીના ગુણ લગભગ નારંગીને મળતા છે.)

○ ખજૂર : શીત, સ્નિગ્ધ, ગુરુ; વાતદન, પિત્તદન, સહેજ કંકર; સ્વાદિષ્ટ; વ્રણ, રક્તવિકાર, મદ, મૂર્છા, શોષ, નિર્બળતા, બળતરા અને મગજની-નબળાઈને મટાડે છે; દૂધ સાથે ખજૂર ન ખાવું.

○ શ્રીફળ : નાળિયેરનું કોપરું ઠંડું, ભારે, ચીકણું, ગ્રાહી, દુર્ગંધ; મૂત્રાશયને સાફ કરનાર, પૌષ્ટિક, બલ્ય; રક્તદોષ, રક્તપિત્ત, દાહશામક, કંકર, પિત્તશામક, વાતદન; સૂકું કોપરું પિત્તકર અને દાહકર; તેનું પાણી ઠંડું; અગ્નિ, વીર્ય અને મૂત્રવર્ધક તેમજ પરમ અસ્તિશોધન છે.

○ કાચાં, ગંદાં, સડેલાં એઠાં કે અપથ્ય ફળો ન ખાવાં. પચે તેટલાં, ઋતુ અને પ્રકૃતિને અનુકૂળ ફળો ખાવાં. દ્રાક્ષ, દાડમ ને આમળાં રોજ ખાવાં. ફળો જમ્યા પહેલાં જ ખાવાં. ભોજન સાથે કેળાં ન ખાવાં. ફળો સાથે દૂધ ન પીવું. ફળો પર વધુ પ્રમાણમાં પાણી ન પીવું. ફળો પૌષ્ટિક છે, સાર્ત્વિક છે, હમેશાં એકાદ પથ્ય ફળ ખાવું હિતકર છે.

*

શેરડી અને તેની બનાવટો

○ શેરડી : મીઠી; ચીકણી, ભારે, ઠંડી, વૃણ્ય, સારક; કંકર, વાતહર, પિત્તહર; પુષ્ટિ, બળ, તૃપ્તિ, આનંદ અને કાંતિને વધારે છે; મૂત્રલ છે; દાહ, તૃષ્ણા, થાક

અનિદ્રા, રક્તવિકાર, મૂત્રકૃચ્છ્ર, મૂત્રાઘાત અને રક્ત-
પિત્તમાં હિતકારી છે; પ્રમેહ, કૃમિ, સળેખમ, જ્વર,
દંતકૃમિ કે મેદવૃદ્ધિવાળાએ શેરડી ન ખાવી. કાચી શેરડી
કફ, મેદ, પ્રમેહ અને પ્રતિશ્યાય-શરદા કરનારી છે.
જમ્યા પછી શેરડી ખાવાથી મંદાગ્નિ થાય છે. રસ
પીવા કરતાં ચૂસીને ખાવાથી વધુ ગુણ મળે છે.

○ નવો ગોળ : મીઠો, ખારો; ભારે, ઠંડો, ચીકણો,
અભિષ્યંદો, ભેદક, સારક, વૃણ્ય, અગ્નિદીપન, અને
મૂત્રશોધક છે; શુક્ર, માંસ, રક્ત, બળ, પુષ્ટિ અને નિદ્રા-
વર્ધક છે. રક્તપિત્ત, રક્તદોષ, ચર્મરોગ, કૃમિ, દંતરોગ,
નેત્રરોગ, મેદવૃદ્ધિ, જ્વર, મંદાગ્નિ, સળેખમ અને અને પ્રમેહ-
માં અપથ્ય છે. એક વર્ષ સુધીનો ગોળ નવો ગણાય છે.

○ જૂનો ગોળ : મધુર; ઠંડો, સ્નિગ્ધ, હળવો, રુચિકર,
અગ્નિદીપન, હૃદય, પૌષ્ટિક, વૃણ્ય, અતિ સ્વાદુ અને
પથ્ય છે. રક્તશોધક છે; વાતઘ્ન, પિત્તઘ્ન, કફકર; શ્રમ,
સંતાપ, પાંડુ, શોથ, કૃષતા, શૂળ અને અનિદ્રામાં
યોગ્ય છે.

હમેશાં ગોળ ન ખાવો. વસંતમાં ગોળ ન
ખાવો, હેમંત, શિશિર અને વર્ષામાં ખાસ ખાવો.
દહીં, અડદ, દૂધ કે તલ સાથે ગોળ ન ખાવો. જૂનો
ગોળ પચવામાં હલકો છે. બધા ગોળમાં માટલાનો જૂનો
ગોળ શ્રેષ્ઠ છે. ગોળ શ્રમજીવીઓનું જીવન છે.

○ સાકર : શીતળ, લઘુ, સ્નિગ્ધ; પિત્તશામક, વાતનાશક, કફવર્ધક; બલ્ય વૃણ્ય, પૌષ્ટિક, રુચિકર, ચક્ષુણ્ય અને પથ્ય છે. વિષ, દાહ, ઊલટી, મૂર્છા, તૃષા વગેરેમાં પથ્ય; કૃમિ, શરદી, શ્વાસ, કાસ, પ્રમેહ વગેરેમાં અપથ્ય છે.

શેરડીની તમામ બનાવટોમાં સાકર શ્રેષ્ઠ છે. સફેદ ખડી સાકર જ ખાવામાં વાપરવી. સાકર કરતાં ખાંડના ગુણો ઊતરતા છે, વધારે પ્રમાણમાં ખાંડ ન ખાવી.

*

મુખવાસ

○ નાગરવેલ : તીખી, કડવી, તૂરી; ઉષ્ણ, તીક્ષ્ણ, લઘુ, રક્ષ, રુચિકર, અગ્નિદીપન, બળપ્રદ, શુદ્ધિકર, સારક, સ્તંસન, વિશદ, કામોદીપન; દાહ, રક્તપિત્ત અને પિત્ત કરનાર છે. સળેખમ, પીનસ, ઉધરસ, શ્વાસ, શ્રમ, કૃમિ, વાતરક્ત, ભ્રમ, કલેદ, અને ખંજવાળનો નાશ કરે છે; કફ, અને વાયુને મટાડે છે.

○ સોપારી : મધુર, તૂરી; ભારે, લૂખી, ઠંડી, પાચન, દીપન, સર, વિકાશી; વાયુકર; કંઠરોગનો નાશ કરે છે. ઘણી ખાવાથી પાંડુ, સોજ અને ઉધરસ થાય છે. પુષ્કળ થી ખાનારાએ જ સોપારી ખાવી. ખોરી સોપારી ક્યારેય

ખાવી નહિ. સોપારીનું વધુ સેવન ઓજનો નાશ કરનાર
બને છે.

○ વરિયાળી : તીખી, કડવી; સ્નિગ્ધ, લઘુ, ઉષ્ણ; પિત્તકર,
દીપન, મેઘ્ય, સર, ગર્ભપ્રદ; કફ, વાયુ, જ્વર, શૂળ,
દાહ, નેત્રરોગ, તૃષા, ઊલટી, આમ તથા અતિસારનો
નાશ કરે છે.

○ ધાણાની દાળ : તૂરી, કડવી; સ્નિગ્ધ, કિંચિત
ઉષ્ણ, લઘુ, ગ્રાહી, વિપાકમાં મધુર; હૃદય, દીપન,
પાયન, રુચિકર; પિત્તકર; મૂત્રલ, આયુષ્ય; તૃષા, દાહ,
અતિસાર, ઉધરસ, ઊલટી, દમ, હરસ, કૃમિ તથા
પિત્તજ્વરનો નાશ કરે છે.

○ એલચી : કડવી, તીખી; ઠંડી, હળવી, લૂખી, સુગંધિ,
પાયન, દીપન, સ્વર્ચ, ગર્ભપાતકારક, મુખ અને
મસ્તકનું શોધન કરનાર; કફન, વાતન; શ્વાસ, ખાંસી,
હરસ, ક્ષય, વિષ, મૂત્રકૃચ્છ્ર, પથરી, તૃષા, પ્રણ,
ખૂજલી, કંઠરોગ અને મુખરોગમાં વપરાય છે.

○ લવિંગ : તીખાં, કડવાં; હળવાં, લૂખાં, ઉષ્ણ, તીક્ષ્ણ,
વિશદ, વૃષ્ય, સ્નિગ્ધ, પાયન, દીપન, હૃદય,
ચક્ષુષ્ય; વિપાકમાં મધુર, ત્રિદોષશામક છે અને આમ,
ક્ષય, શરદી, ખાંસી, શૂળ, આફરો, શ્વાસ, હેડકી,
મોળ આવવી (વાન્તિ), પીનસ, રક્તદોષ, વિષૂચિકા
(કોલેરા) તથા આનાહમાં ઉપયોગી છે.

○ તજ : તીખી, કડવી, મધુર; ઋરમ, લૂખી, ગ્રાહી, પાચન; વાયુ તથા કફનાશક, પિત્તકર; હરસ, મુખશોષ, કૃમિ, વિષ, તૃષા, અરુચિ મટાડે છે. કંઠશુદ્ધિકર, બસ્તિશોધક અને શુક્રનાશક છે.

○ શેકેલા તલ : તલ બળપ્રદ, સ્નિગ્ધ, ગુરુ, અગ્નિદીપક, સ્તનમાં દૂધ વધારનાર, પિત્તલ, કેશને હિતકર, વ્રણમાં પથ્યકારક, ગ્રાહી; તૂરા, મધુર, કડવા; વિપાકે તીખા, બુદ્ધિવર્ધક, દાંતને હિતકર, વર્ણકર તથા કફકારક છે. વ્રણ તથા વાયુનો નાશ કરે છે.

○ શેકેલા તલ, સુવાદાણા, અજમો, આદુ, આમળાં અને હરડેની પણ મુખવાસમાં યોજના કરવી જોઈએ. આવા મુખવાસ પાચન, રુચિ, આનંદ, મુખની સ્વચ્છતા અને સુગંધ આપે છે. મુખવાસમાં વધુ પડતાં પાન ખાશો નહિ. સોપારીનો વધુ પડતો ઉપયોગ કરશો નહિ. સિંધવ, લીંબુ અને પીપરના પાણીમાં પલાળીને સૂકવેલી હરડે-હીમજ ઉત્તમ મુખવાસ ગણી શકાય.

*

૮

રેઝિદાં ઔષધો

અમન્ત્રમક્ષરં નાસ્તિ નાસ્તિ મૂલમનૌષધમ ।

અયોગ્યઃ પુરુષો નાસ્તિ યોજકસ્તત્ર દુર્લભઃ ॥

મંત્ર તરીકે ઉપયોગમાં ન આવે તેવો એકેય અક્ષર નથી. એકેય મૂળ એવું નથી, કે જે ઔષધ તરીકે ઉપયોગી ન હોય (પ્રત્યેક દ્રવ્ય ઔષધ તરીકે ઉપયોગી છે જ). અયોગ્ય હોય તેવો એકેય મનુષ્ય નથી હોતો...કેવળ, આ બધાની યોજના કરનાર જ મળવો મુશ્કેલ હોય છે.

—દ્રવ્યગુણવિજ્ઞાન

શ્રીમદ્ રાજાજી

રોજિંદાં ઔષધો	...	...	૧૪૩
સર્વોત્તમ સરળ ઔષધ	...	...	૧૫૩
પથ્યપાલન	...	...	૧૫૭

રોનિંદાં ઔષધો

● હરડે (હીમજ) : પાંચ રસવાળી; લઘુ, ઉષ્ણ, રક્ષ; વિપાકમાં મધુર; વાતદન, કફદન, પિત્તકર; પાચન, દીપન, રુચિકર, વર્ણ, નેત્ર્ય, બૃંહણ, મેધ્ય; અનુલોમન, રસાયન, વયઃસ્થાપન, આયુષ્યપ્રદ, આરોગ્યપ્રદ અને પરમ પથ્ય છે. હરડેનું હમેશાં સેવન કરનારને કબજિયાત, બિલટી, હેઝકા, પથરી, અરુચિ, અજીર્ણ, ઉદરથૂળ, શૂળ, મરડો, ગોળો, શ્વાસ, મંદાગ્નિ, પાંડુ, વિષમજ્વર, આધ્માન, કાઠ, પ્રમેહ, સોજા, અર્શ, ઉદરરોગ, કંઠરોગ, ચર્મરોગ, નેત્રરોગ, મૂત્રાશયના રોગ, હૃદયરોગ વગેરે રોગ થતા નથી. વહેતા લોહીને અટકાવવા વ્રણ પર હરડે દાખવી. અતિ પિત્તવૃદ્ધિ, ક્ષય, અતિક્ષીણતા, સગર્ભાવસ્થા, નવજ્વર (કાચો તાવ) અને અતિશય થાકમાં હરડે ન લેવી. રક્ષ શરીરવાળા કે અશક્ત લોકોએ ગોળમાં મેળવીને લેવી. શરદ-ગ્રીષ્મમાં સાકર સાથે લેવી. ટુકડા રૂપે, ચૂર્ણરૂપે, મુખવાસરૂપે, ટીકડીરૂપે, મુરખ્ખો કે પાકરૂપે રોજ હરડેનું સેવન કરો. બાળકોને તેનો રોજ ઘસારો આપો. હરડે તો બાળક માટે નિત્યની માતા છે.

હરડે અર્શમાં, અજીર્ણમાં, મરડામાં, વિષમ-

જવરમાં અને કબજિયાતમાં સર્વોત્તમ ઔષધ છે. રસાયન હોવાથી હમેશાં લેવા છતાં નુકસાન થતું નથી. હરડેની હમેશાં ટેવ પાડો. હરડે ઔષધ નથી, પણ આહાર છે; પથ્ય દ્રવ્યોમાં સર્વશ્રેષ્ઠ છે; સર્વોત્તમ આરોગ્યરક્ષક છે.

○ અતિવિષ : ગરમ, તીખું, કડવું; કફદન, પિત્તદન; પાચન, દીપન; અતિસાર, આમ, વિષ, ઉધરસ, ગિલટી અને કૃમિને મટાડે છે. બાળકોના તમામ રોગોમાં યોગ્ય શકાય છે. બાળકોની તંદુરસ્તી માટે હમેશાં અતિવિષની કળીનો ઘસારો આપવો જોઈએ.

○ ગરમાળો : ગરમાળાની શીંગનો ગ્રહ-ગોળ ભારે, મધુર, ઠંડો; રુચિકર, શક્તિપ્રદ, પથ્ય; મળને ઉમેડીને બહાર ધકેલનાર (સંસ્થન); કોઢ, ચર્મરોગ અને તાવને દૂર કરનાર, તાવની બધી અવસ્થામાં પથ્ય છે; કોષ્ટ શુદ્ધિકર છે. વાતરક્ત (લેપ્રસી) અને મૃદુ વિરેચનમાં ગરમાળો ગોળ સર્વોત્તમ છે. બાળકોને વિરેચન માટે ગરમાળો આપવો તે વધુ હિતકર છે.

○ વાવડિંગ : તીખાં, ગરમ, લૂખાં, હળવાં, તીક્ષ્ણ; અગ્નિવર્ધક, રસાયન; શૂળ, આંશરો, પેટના રોગો, કૃમિ, કબજિયાત, ચામડીના રોગો, ગોળો, ઉધરસ તેમજ શ્વાસને મટાડે છે; કફદન અને વાતદન છે.

કૃમિ (કરમિયા)માં વાવડિંગ સર્વશ્રેષ્ઠ ઔષધ છે. નાનાં બાળકોના દૂધમાં હમેશાં વાવડિંગ નાખો.

○ સંચળ : લઘુ, સ્નિગ્ધ, ઉષ્ણ, વિશદ, સૂક્ષ્મ; વાયુને મટાડે છે; રુચિકર, બહુ જ પાચક, ઝોડકારને સાફ કરનાર; કબજિયાત, આફરો, મોળ અને શૂળ મટાડે છે.

○ ગૂગળ : કડવો, તીખો, તૂરો, લૂખો, ગરમ, ઘણો જ હળવો; સર, વિશદ, સૂક્ષ્મ, પિચ્છિલ; વિપાકમાં તીખો; વાતદન, કફદન, પિત્તકર; સંધાનક, વૃણ્ય, સ્વર્ણ, બલ્ય, અગ્નિપ્રદીપક, રસાયન, જંતુદન, વ્રણ, ગંડમાળા, અપચો, મેદ, પ્રમેહ, પથરી, કોઢ, ચામડીના રોગો, આમવાત, પક્ષાઘાત સંધિવાત, ગૂમડાં, ખીલી, ગાંઠ, સોજ, અર્શ અને કૃમિને મટાડે છે.

ગૂગળનો હંમેશાં ધૂપ કરવાથી હવા શુદ્ધ રહે છે, ક્ષયને દૂર કરે છે. ચેપી રોગોને ફેલાવા દેતો નથી; સાત્ત્વિક છે. ગૂગળ વાયુના રોગો અને વ્રણ (ધા, ધારાં)નું સર્વોત્તમ ઔષધ છે.

○ પીપરીમૂળ (ગંઠાડાં) : તીખાં, ગરમ, હળવાં, લૂખાં, વાતદન, કફદન, પિત્તકર; પાચન દીપન, ભેદન; પેટના રોગ, આફરો, બરલ, ગોળો, કૃમિ, શ્વાસ તથા ક્ષયમાં ઉપયોગી છે. જિંઘ ન આવતી હોય તો રાતે ગોળમાં કે ભેંસના દૂધમાં આપવાં. પ્રસૂતા માટે હિત-કર છે.

○ મરી (તીખાં) : તીખાં, ઉષ્ણ, તીક્ષ્ણ, રુક્ષ, સૂક્ષ્મ, આશુકારી; અગ્નિદીપન, કફન, પિત્તકર; શ્વાસ, શૂળ, કૃમિ, કફજ કાસ અને ખેલાનપણામાં વપરાય છે. ખેલાન માણસ નસ્ય કે અંજનથી (નાકમાં સહેજ ચૂર્ણ ફૂંકવાથી કે આંજવાથી) ભાનમાં આવી જાય છે. મરી આંખનું તેજ વધારનાર છે. કફની ઉધરસમાં મધ સાથે લેવાથી તરત કાયદો જણાય છે.

○ ઈંદ્રજવ : તીખા, ઠંડા, ગ્રાહી; ત્રણેય દોષનું શમન કરનાર; જ્વર, અતિસાર, રક્તાતિસાર, રક્તાર્શ, ઊલટી, રતવા, કોઢ, લોહીવા, શૂળ, ખૂજલી, ધાવણનો દોષ અને મરડો મટાડે છે.

ઈંદ્રજવની છાલ, (કડાછાલ) મરડામાં અને રક્તાર્શમાં વખણાય છે. ઈંદ્રજવનાં ખીજ (ઈંદ્રજવ)પણુ રક્તાર્શમાં આગળ પડતાં છે. મોળી છાશ કે બકરીનાં દૂધમાં અપાય છે.

○ નિર્મળી : નિર્મળાનાં બોજ વીંછીના દંશ પર ચોંટાડવાથી કે ઘસીને લગાડવાથી તરત વીંછી ઊતરે છે. ઘસીને આંજવાથી આંખનું તેજ વધે છે. પાણીમાં નાખવાથી પાણી શુદ્ધ થાય છે.

○ ફટકડી : ફૂલાવેલી ફટકડીનું ચૂર્ણ દબાવવાથી રક્ત-સ્નાવ બંધ થાય છે. દૂધ કે પાણીમાં મેળવી તેનાં નાકમાં ટીપાં પાડવાથી નસકોરી બંધ થાય છે. કાગળા

કરવાથી મોં આવી જવું, અવાળું ફૂલવું ને દાંતના રોગમાં ફાયદો થાય છે. ચામડીના રોગો, રતવા અને કાઢને ફટકડીના પાણીથી ધોવા જોઈએ. આંખની લાલાશમાં તેનાં ટીપાં નાખવાં જોઈએ.

○ માટી : ઠંડી, ચીકણી; દાહ, ગરમીનો સોજો કે વિષ પર ઠંડી માટીનો લેપ કરવો. પાક, શૂળ અને મૂઢમાર પર ગરમ માટીનો લેપ કરવો. ઉગ્ર પિત્તજ્વરમાં પેકુ પર અને કપાળે ઠંડી માટીની પોટિસ મૂકવી. વ્રણ કે અગ્નિદગ્ધ વ્રણ પર ઠંડી પોટિશ મૂકવી.

○ સૂંઠ : તીખી, હળવી, સ્નિગ્ધ, ગરમ; કફદન, વાતદન; વિપાકમાં મધુર; રુચિ, પાચન, સ્વર અને વીર્યને વધારનાર; ઊલટી, શ્વાસ, શૂળ, અને ઉધરસ, હૃદયરોગ હાથીપત્રું, સોજા, મસા, આધ્માન-પેટ ચડવું અને પેટના વાયુનાં દરદો (ગેસ, વિખંધ, વિષ્ઠ્ઠાળણું વગેરે) મટાડે છે. ખાસ કરીને તો તે અતિસાર અને આમ-વાતનું સર્વોત્તમ ઔષધ છે. ભારે ખોરાક ખાવાથી થયેલ તૃપ્તિ કે મંદાગ્નિમાં પણ શ્રેષ્ઠ છે. પ્રસૂતાને પૃથ્વ છે. સૂંઠ તીખા રસમાં શ્રોષ છે.

○ ગોમૂત્ર : તીખું, ખાટું, કડવું, તૂરું, ગરમ, લૂખું, તીક્ષ્ણ, લઘુ; પિત્તકર, કફદન, વાતદન; અગ્નિદીપન, પવિત્ર; શૂળ, ગોળો, આક્રો, ખૂજલી, નેત્રરોગ, મુખરોગ, કાઢ, ચર્મરોગ, આમવાત, પેકુના રોગ, ઉધરસ, શ્વાસ, સોજા,

કમળા, પાંડુ, મૂત્રાવરોધ, મુખરોગ, કાનમાં નાખવાથી
કાનનો દુખાવો, બરલવૃદ્ધિ, કબજિયાત વગેરે રોગો મટાડે
છે. બધાં મૂત્રમાં ગોમૂત્ર શ્રેષ્ઠ છે.

○ છાણુ : ચર્મરોગ અને કંડૂમાં છાણુ ચોળી ગરમ પાણીએ
નાહવું. ગુદબ્રંશ (આમણુ) ઉપર છાણુ ગરમ કરી
તેનો પાટો બાંધવો. મૃતગર્ભમાં છ-સાત તોલા ગાયનું
છાણુ દૂધમાં મેળવી પ્રસૂતાને પાવું. છાણુની રાખ
લગાડવાથી શીતળાના ફેદલા રુઝાય છે. વ્રણ રૂઝવવા
પણ વાપરવામાં આવે છે, છાણુની રાખ દાંતમંજન
તરીકે વાપરવાથી દાંતના રોગ મટે છે.

○ મધ : શીત, લઘુ, રુક્ષ; કફદન, પિત્તદન, વાતદન,
(કિંચિત વાયુકર); કૃમિ, સ્વર, વર્ણ, મેઘા, રુચિ,
અગ્નિ, આનંદ અને સૌકુમાર્યપ્રદ; વ્રણશોધન, વ્રણ-
રોપણ, પ્રમેહ, મેદ, કૃમિ, શ્વાસ, કાસ, શરદી, તૃષા,
ઊલટી, હેડકી, ક્ષય અને ક્ષતમાં પથ્ય છે. બહાર
લગાડવાથી વ્રણને રૂઝવે છે. આંખમાં આંજવાથી આંખનું
આરોગ્ય મળે છે.

મધ ગરમ કરીને ન ખાવું, ગરમ દ્રવ્યો સાથે ન
ખાવું; ગરમ પાણીમાં મેળવીને ન પીવું. સારું મધ
રોજિંદા ખોરાક તરીકે માપથી લઈ શકાય. મધ
યોગવાહી હોવાથી જે ઔષધ સાથે લેશે તેના ગુણમાં
વધારો કરે છે. માટે જે મોટા ભાગનાં ઔષધો મધ
સાથે લેવા કહ્યું છે. મધ ઉત્તમ અનુપાન છે.

○ **તુલસી** : તીખી, કડવી; ગરમ, હળવી, લૂખી; કફ-વાતઘન, પિત્તકર; રુચિકર, પાચન, બુદ્ધિવર્ધક. સાત્ત્વિક, નેત્ર્ય, હૃદય, સ્વાદિષ્ટ અને સુગંધી છે. વાતરોગ, સળેખમ, ઉધરસ, શ્વાસ, શૂળ, મંદાગ્નિ, અરુચિ, સસણી, બિલટી, હેઝકી, આધાશીશી, વિષ, માથાનો દુખાવો. ગળાનો સોજો, કાનમાંથી રસી નીકળવી, ચર્મરોગ, ગોળો, દાંતનો દુખાવો, ધનુર, અજીર્ણ, તરસ, શીળસ, મુખ-દુર્ગંધ, કોલેરા, શીતળા, કરમિયાં, પડખાં અને છાતીનો દુખાવો, રતાંધળાપણું અને યકૃત (લોવર)ના રોગોમાં તુલસીનો ઉપયોગ કરવામાં આવે છે. સફેદ (રામ) અને કાળી (શ્યામ) તુલસીના ગુણ સરખા જ છે. ઘરઆંગણે તુલસી રાખવી તે આરોગ્યપ્રદ છે.

○ **લીમડા** : કડવો; હળવો, લૂખો, ઠંડો; કફનું તથા પિત્તનું શમન કરનારો, કિંચિત્ વાતકર; વ્રણ, કૃમિ, વિષ, ચર્મરોગ, સોજ, બિલટી, તાવ, તરસ, અરુચિ, લોહીવિકાર, મધુમેહ (મીઠી પેશાબ), ઝાડા, વિસ્ફોટક, ગૂમડાં, શીળસ, બિનવા, આંખો આવવી, દાંતના રોગ, મોં આવી જવું, કાનના રોગ, મગજમાં જીવાત પડવી, દાંતનાં પેઢાંના અને ગળાના રોગો, રક્તપિત્ત, દૂઝતા ઉરસ, શીતળા, કમળો, દાઝવું, ગોળો, આમવાત, ખોટી ગરમી, ગાંઠ, સળેખમ, જરોળ વધવી વગેરે રોગોમાં લીમડાનો ઉપયોગ કરવો. જખમ (વ્રણ),

ચામડીના રોગો, નિરામ પિત્તજ્વર અને કૃમિમાં લીમડો ઘણો જ ફાયદાકારક છે. લીમડો નાહવામાં, પીવામાં ને ખાવામાં વાપરી શકાય છે. તેના મોર, પત્ર, અંતરછાલ અને ઠંળિયા વપરાય છે.

○ કુંવાર : હળવી, ઠંડી, ચીકણી, કડવી, કંઈ અને પિત્તને મટાડે છે; અગ્નિ, વીર્ય, પુષ્ટિ, બળ અને દષ્ટિ વધારે છે; રસાયન છે; તાવ, દમ, ઉધરસ, ખરોળ વધવી, ચામડીના રોગ, પેટમાં ગોળો ચડવો, કાળજી—લીવરના રોગો, પેટમાં લોહીની ગાંઠ થવી, રતવા, લોહી-વિકાર, દાઝવું, વ્રણ, રક્તપિત્ત, કૃમિ, આન્ત્ર-વાત (નળવાયુ), કમળો; આર્તવદોષ અને ગર્ભાશયના દોષથી થતા બધા રોગો—કષ્ટાર્તવ, અદ્યપાર્તવ, નષ્ટાર્તવ વગેરે; કબ્જિયાત, આંખો આવવી, અરુચિ, વિષ, દાહ, ભાર, બિલટી, આંખોના રોગો, પાંકુ, સોજો, વધરાવળ, ઉદરના રોગો, હરસ ભગંદર, ગૂમડાં, મગજની ગરમી વગેરે રોગોમાં યોજવામાં આવે છે. આર્તવદોષથી થતા રોગોમાં કુંવાર સર્વશ્રેષ્ઠ ઔષધ છે. દાઝેલા ભાગ પર કુંવારનો ગર્ભ તરત જ લગાવી દેવાથી ખૂબ લાભ થાય છે.

○ અરૂસી : કડવી; ઠંડી, હળવી, લૂખી; કંઈ અને પિત્તને મટાડે છે; સ્વર્ગ અને હૃદય છે. રક્તપિત્ત, પિત્ત-કંઈનો ઉધરસ, ક્ષય, પ્રદર, મોં આવી જવું, સોજો,

શીળસ, સંત્રહણી, ઝેર, ઝાડા, કમળો, દમ, મીઠી -
પેશાબ, મૂત્રાઘાત, તરસ, અરુચિ, સળેખમ, ચામડીના
રોગો; બિલટી, ઉરઃક્ષત, આંચકી, સંધિવા અને તાવમાં
વપરાય છે.

અરડૂસી રક્તપિત્ત, ઉધરસ અને ક્ષયનું અસરકારક
ઔષધ છે, પણ રક્તપિત્ત (શરીરના કોઈ દારમાંથી
લોહી પડવું)માં તે સર્વશ્રેષ્ઠ છે. અરડૂસી ગરમ નથી
પણ ઠંડી છે. તેનાં પાંદડાંનો રસ પીવો જોઈએ.

○ આકડો : ગરમ, હળવો, લૂખો; વાતદન, કફદન; રેચક,
જઠરાગ્નિવર્ધક; વિષ, કૃમિ, સૂકા હરસ, શૂળ, ચામડીના
રોગો, બરોળ વધવી, પેશાબની અટકાયત, ગોળો,
ઉદરના રોગ, કાળજીનો રોગ, સોજો, આફરો, દમ,
વાયુના રોગો વગેરેમાં વાપરવામાં આવે છે.

હડકાયા કૂતરાના વિષમાં આકડાના ક્ષીરનો તરત
જ પાટો બાંધી દેવો તે શ્રેષ્ઠ છે.

○ એરંડો : કટિશૂળ, શરીર અકડાઈ જવું, પડખાંનું
શૂળ, સાંધાનું શૂળ, વાંસાનું શૂળ વગેરેમાં એરંડાનાં
પાન પાથરી ખાટલાશેક લેવો. શિરઃશૂળમાં ફૂણાં પાન
ગરમ કરી બાંધવાં. પેટના દુખાવામાં કે આફરામાં
એરંડિયું ચોપડેલાં ગરમ પાન બાંધવાં.

○ પીપળો : (૧) સાપનું ઝેર ઉતારવા, દરદીને બેસા
પકડી રાખી, તેના કાનમાં ક્ષીર ન લૂછાય તે રીતે,

પાનની દાંડલી (બંને કાનમાં) એક પછી એક નાખવી. દરદી ચીસો પાડે છતાં દસ-પંદર મિનિટ મજબૂત રીતે પકડી રાખવી, જરૂર પડે તો પાન દસ મિનિટ બદલવાં. ઝેર ચોક્કસ બિતરી જશે. (૨) બાળકોની આંચકામાં પીપળાની વડવાઈનો રસ પાવો કે ઉકાળો આપવો. (૩) વાગુને રૂઝવવા છાલના ઉકાળાથી ધોવું અને કૂમળું પાન બાંધવું. ઉરઃક્ષત (છાતીમાં ચાંદું પડવાથી લોહી નીકળે તેમાં) પીપળાની લાખનું ચૂર્ણ ઘીમાં આપવું.

○ મરવો : (૧) કાનના દુખાવામાં રસનાં ટીપાં પાડવાં. (૨) હવાશુદ્ધિ માટે આંગણે વાવવો.

○ સરગવો : (૧) દુખાવા પર કે ગૂમડાં પર ગરમ કરી લગાડવો અથવા તેના ક્વાથનું સિંચન કરવું. (૨) શરીરશૂળમાં કે શરીર અકડાઈ ગયું હોય તેના વરાળિયો શેક આપવો. (૩) વિદ્રધિ (ભારે ગૂમડાં)માં સરગવાનાં પાનનો ઉકાળો પાવો.

○ નગોડ : (૧) રાંઝણ (સાએટિકા)માં નગોડનાં પાન ૩ તોલા વાટી તેમાં ૦૧૧ તોલો સૂંઠ નાખી તેનો ઉકાળો આપવો. અને તેના વરાળિયો શેક કરવો એ શ્રેષ્ઠ છે (૨) વાયુનું શૂળ, શરીર અકડાઈ જવું વગેરેમાં શેક લેવો. ધનુર્વાતમાં તેનાં પાંદડાંનો સ્વરસ આપવાથી સારો ફાયદો કરે છે.

૦ બોલી : (૧) ઝાડા અને મરડામાં કાચું ખીલું જાશમાં આપવું. (૨) મૂળનો ઉકાળો વાયુનાશક છે. (૩) પાંદડાં હવાશુદ્ધિ કરનારાં છે.

૦ ગળો : (૧) ત્રણે દોષનું શમન કરતી હોવાથી બધા જ રોગોમાં આપી શકાય. (૨) જીર્ણવર, ત્રિદોષજવર, પ્રદર, વાતરક્ત, પ્રમેહ વગેરેમાં તેનો રસ સર્વોત્તમ છે. (૩) લીમડા ઉપર થયેલી ગળો વધુ ગુણુકારી ગણાય છે.

*

સર્વોત્તમ સરળ ઔષધ

૧. અજીર્ણનું	સર્વોત્તમ	ઔષધ	હરડે	છે.
૨. અતિસાર(ઝાડા)નું	„	„	સૂંઠ	છે.
૩. અનિદ્રાનું	„	„	ભેંશનું દૂધ	છે.
૪. અમ્લપિત્તનું	„	„	આમળાં	છે.
૫. અરુચિનું	„	„	સિંધવ	છે.
૬. અલસકનું	„	„	લસણ	છે.
૭. અસ્થિભંગનું	„	„	લાખ	છે.
૮. આમવાતનું	„	„	સૂંઠ	છે.
૯. આર્તવદોષનું	„	„	કુંવાર	છે.
૧૦. આંચકીનું	„	„	ટંકણખાર	છે.
૧૧. ઉધરસનું	„	„	ભોંરીંગણી	છે.
૧૨. ઊંનવાનું	„	„	ગોખરુ	છે.

૧૩. ઉરઃક્ષતનું	સર્વોત્તમ	ઔષધ	લાખ	છે.
૧૪. બિલટીનું	„	„	ડાંગરની ધાણી	છે.
૧૫. કબજિયાતનું	„	„	હરડે	છે.
૧૬. કમળાનું	„	„	કુમળા મૂળા	છે.
૧૭. કર્ણરોગનું	„	„	સરસવ તેલ	છે.
૧૮. કાકડાનું	„	„	હળદર	છે.
૧૯. કૃમિનું	„	„	વાવડિંગ	છે.
૨૦. કૃષ્ણતાનું	„	„	અશ્વગંધા	છે.
૨૧. કંઠમાળનું	„	„	કાંચનાર	છે.
૨૨. કોઢનું	„	„	ખેરસાર	છે.
૨૩. કોલેરાનું	„	„	લીંબુ	છે.
૨૪. ક્ષયનું	„	„	ખકરીનું દૂધ	છે.
૨૫. ખૂજલીનું	„	„	સરસવ તેલ	છે.
૨૬. ગ્રહણીનું	„	„	છાશ	છે.
૨૭. ગાંડપણનું	„	„	જૂનું ઘી	છે.
૨૮. ગૂમડાંનું	„	„	લીમડો	છે.
૨૯. ગોળાનું	„	„	લસણ	છે.
૩૦. ચર્મરોગનું	„	„	લીમડો	છે.
૩૧. જ્વરનું	„	„	કરિયાતું	છે.
૩૨. જીર્ણજ્વરનું	„	„	ગોદૂધનાં ફીણ	છે.
૩૩. ઝેરનું	„	„	શિરીષ	છે.
૩૪. ટાલનું	„	„	હાથીદાંતની ભસ્મ	છે.

૩૫. તૃપાનું	સર્વોત્તમ	ઔષધ	હમકારેલી ઈટનું	પાણી છે.
૩૬. દાઝચાનું	„	„	રાળ	છે.
૩૭. દાદરનું	„	„	ફૂંવાડિયો	છે.
૩૮. દંતરોગનું	„	„	તલનું તેલ	છે.
૩૯. નસકોરીનું	„	„	દાડમનાં ફૂલનું નસ્ય	છે.
૪૦. નામદાઈનું	„	„	કૌચાં	છે.
૪૧. નેત્રરોગનું	„	„	ત્રિક્ષણાં	છે.
૪૨. પત(વાતરક્ત)નું	„	„	ગળા	છે.
૪૩. પથરીનું	„	„	પાષાણભેદ	છે.
૪૪. પિત્તજ્વરનું	„	„	ખડસલિયો	છે.
૪૫. પ્રદરનું	„	„	ભોંયઆમલી	છે.
૪૬. પ્રમેહનું	„	„	આમળાં	છે.
૪૭. પાશ્વશૂળનું	„	„	પુષ્કરમૂળ	છે.
૪૮. પાંકુનું	„	„	ગોમૂત્ર	છે.
૪૯. પ્લુરસીનું	„	„	મૃગશૃંગ	છે.
૫૦. ક્ષયુનું	„	„	તુલસી	છે.
૫૧. ખરોળનું	„	„	લીંડીપીંપર	છે.
૫૨. ખટ્તુમૂત્રતાનું	„	„	ગળા	છે.
૫૩. ખાળરોગોનું	„	„	અતિવિષ	છે.
૫૪. ભગંદરનું	„	„	ગૂગળ	છે.
૫૫. ભ્રમનું	„	„	ધમાસો	છે.

૫૬. મરડાનું	સર્વોત્તમ	ઓષધ	હરડે	છે.
૫૭. મુખરોગનું	„	„	ખેર	છે.
૫૮. મૂર્છાનું	„	„	જળ	છે.
૫૯. મૂઢમારનું	„	„	હળદર	છે.
૬૦. મૂત્રાશયના રોગોનું	„	„	શિલાજિત	છે.
૬૧. મંદાગ્નિનું	„	„	આદુ	છે.
૬૨. મેદવૃદ્ધિનું	„	„	મધ	છે.
૬૩. મેલેરિયાનું	„	„	સપ્તપર્ણી	છે.
૬૪. રક્તદોષનું	„	„	લીમડો	છે.
૬૫. રક્તપિત્તનું	„	„	અરડૂસી	છે.
૬૬. રક્તાશ્નિનું	„	„	ઇંદ્રજવ	છે.
૬૭. રક્તાતિસારનું	„	„	કડાછાલ	છે.
૬૮. લકવાનું	„	„	ગૂગળ	છે.
૬૯. વધરાવળનું	„	„	એરંડિયું	છે.
૭૦. પ્રણનું	„	„	લીમડો	છે.
૭૧. વાઈનું	„	„	બ્રાહ્મી	છે.
૭૨. વાતજ્વરનું	„	„	સૂંઠ	છે.
૭૩. વાળાનું	„	„	હિંમ	છે.
૭૪. વાતરોગોનું	„	„	લસણ	છે.
૭૫. વીંછીના વિષનું	„	„	નિર્મળી	છે.
૭૬. વંજ્યત્વનું	„	„	નાગકેસર	છે.
૭૭. શરદીનું	„	„	આદુ	છે.

૭૮. શળનું	સર્વોત્તમ	ઔષધ	હિંગ	છે.
૭૯. શ્વાસનું	„	„	ભારંગમૂળ	છે.
૮૦. સઘોષણનું	„	„	જેઠીમધ	છે.
૮૧. સોજનું	„	„	સાટોડી	છે.
૮૨. સ્વરભેદનું	„	„	પુષ્કરમૂળ	છે.
૮૩. હરસનું	„	„	હરડે	છે.
૮૪. હાથીપગનું	„	„	ગામૂત્ર	છે.
૮૫. હૃદયરોગનું	„	„	અર્બુન	છે.
૮૬. સર્વરોગનું	„	„	શિલાજિત	છે.

*

પથ્ય પાલન

વિનાઽપિ મેષજૈવ્યાધિ પથ્યાદેવ નિવર્તતે ।

ન તુ પથ્યવિહીનસ્ય મેષજાનાં શતૈરપિ ॥

દવા વિના કેવળ પથ્યપાલનથી જ રોગો મટી શકે છે જ્યારે સેંકડો ઔષધો યોજવા છતાં પથ્યાપથ્ય વિના (કોઈ પણ રીતે) રોગ મટતો જ નથી !

—ભાવપ્રકાશ

- ‘પથ્યાપથ્ય’ એટલે પરેજી, પરહેજ કે વિધિ-નિષેધ. આટલું કરવું અને આટલું ન કરવું તે સૂચનાઓને પથ્યાપથ્ય કહેવામાં આવે છે.
- પરેજી કેવળ માંદાએ જ પાળવાની હોય છે એવું નથી. સાજા માટે જે આચરવા જેવા નિયમો છે તે પથ્ય; અને નહીં આચરવા જેવા નિયમો તે અપથ્ય.
- માત્ર આયુર્વેદમાં જ પરેજી પાળવાનો આગ્રહ રાખવામાં આવે છે તે માન્યતા ખોટી છે. એલોપેથી, નેચરોપેથી, હોમિયોપેથી વગેરે ચિકિત્સાપદ્ધતિમાં પણ પોતપોતાની રીતે પરેજી પળાવવામાં આવતી જ હોય છે.
- ઋતુ, પ્રકૃતિ, દેશ, કાળ, ઉંમર, રોગનો પ્રકાર, મનોબળ, પરિસ્થિતિ વગેરેનો વિચાર કરીને પરેજી પળાવવામાં આવે છે.
- નાનાં બાળકો, મૃદુ પ્રકૃતિવાળા અને નબળા માણસો પાસે પરેજી પળાવવાનો વધુ આગ્રહ ન રાખવો જોઈએ.
- જ્યાં જરૂર હોય ત્યાં દરદી પથ્યાપથ્ય ન પાળે તે ગમે તેટલાં ઔષધો નકામાં છે. કાણુંવાળા વાસણમાં પાણી ભરવા જેવી એ ક્રિયા છે; ઉઠાઉ અને દેવાદાર વ્યક્તિને ધનવાન બનાવવા જેવો હાસ્યાસ્પદ પ્રયત્ન છે.
- સમાજમાં ‘પરેજી’નો હાઉ જેટલા પ્રમાણમાં ઊભો થયો છે તે સાચો નથી. પરેજીની અનિવાર્યતા તો છે જ, પણ વિવેકપૂર્વક.

*



રો જડા રોગો

અણુર્હિ પ્રથમં મૃત્વા રોગ : પશ્ચાદ્ધિવર્ધતે ।
 સ જાતમૂલો મુષ્ણાતિ બલમાયુશ્ચ દુર્મતેઃ ॥
 તસ્માત્પ્રાગેવ રોગેમ્યો રોગેષુ તરુણેષુ વા ।
 મેષજ : પ્રતિકુર્વીત ય ઇચ્છેત્સુખમાત્મન : ॥

શર્યાતમાં તો રોગ માત્ર અંશરૂપે વ્યક્ત થઈ, પાછળથી વધવા માંડે છે, અને તે પછી તો ઊંડાં મૂળવાળો થયેલો એ રોગ (તરત જ સારવાર શરૂ નહિ કરનારા, બેદરકાર) મૂળ દરદીનાં બળ-આયુષ્યને હણી નાખે છે; માટે જ પોતાનું શ્રેય (આરોગ્ય) ધ્વંસનારા માણસે રોગની શર્યાતમાં જ તેનો યોગ્ય ઔષધો દ્વારા પ્રતિકાર કરવો જોઈએ.

—ચરક સંહિતા

રોગિંદા રોગો

૧ અનિદ્રા, ૨ અમ્લપિત્ત, ૩ અશક્તિ, ૪ આમવાત,
 ૫ આર્તવદોષ, ૬ આંખો દુઃખવી, ૭ આંજણી, ૮ ઉદરશૂળ,
 ૯ ઉધરસ, ૧૦ બિલટી, ૧૧ કબજિયાત, ૧૨ કણ્ઠશૂળ,
 ૧૩ કાકડા, ૧૪ કોલેરા, ૧૫ કૃમિ, ૧૬ કેન્સર, ૧૭ ખર-
 જવું, ૧૮ ખીલ, ૧૯ ગુમડાં, ૨૦ ગેસ, ૨૧ ઘા-વ્રણ,
 ૨૨ ઝાડા, ૨૩ ડાયાબિટીસ, ૨૪ તાવ, ૨૫ દાઝવું, ૨૬ દાદર,
 ૨૭ દંતકૃમિ, ૨૮ દાંત આવવા, ૨૯ દષ્ટિદૌર્બલ્ય, ૩૦ ઘોળો-
 કોઢ, ૩૧ નસજોરી ફૂટવી, ૩૨ પક્ષાઘાત, ૩૩ પાકવું,
 ૩૪ પાયોરિયા, ૩૫ પ્રદર, ૩૬ ફલ્યુ, ૩૭ બહેરાશ, ૩૮ બ્લડ-
 પ્રેસર, ૩૯ મરડો, ૪૦ મૂઢમાર, ૪૧ મૂઝા-વાઈ, ૪૨ રક્ત-
 પિત્ત, ૪૩ રક્તસ્ત્રાવ, ૪૪ રાંજણ-સાયેટિકા, ૪૫ લોહીવા,
 ૪૬ લોહીવિકાર, ૪૭ વિષ-ભક્ષણ, ૪૮ વીંછીનું વિષ,
 ૪૯ શરદી-સળેખમ, ૫૦ શિરઃશૂળ, ૫૧ શ્વાસ-દમ, ૫૨ સર્પ-
 વિષ, ૫૩ સસણી, ૫૪ સંધિવાત, ૫૫ હરસ-મસા,
 ૫૬ હેડકી, ૫૭ હૃદયરોગ.

૧. અનિદ્રા

- અનિદ્રાના રોગમાં ઊંઘ ઓછી આવે છે અને ક્યારેક તો આવતી જ નથી. આ ધમાલિયા યુગમાં અનિદ્રાના રોગ વધતો જ જાય છે. તેમાં સમયસર સારવાર ન કરવામાં આવે તો ગાંડપણ કે વાયુનો કોઈ ભારે રોગ શરૂ થાય છે.
- અતિ ચિન્તા, શોક, દુઃખ, ઉન્નગરા, થાક, અતિ-પરિશ્રમ, માનસિક નબળાઈ તેમજ વાયુના રોગોમાં કે વાત પ્રકૃતિ વગેરે કારણે અનિદ્રા થવાની શક્યતા ઊભી થાય છે.
- અનિદ્રામાં જનરમાં મળતી નિદ્રાપ્રદ (ટ્રાન્ક્યુલાઈઝર) દવાઓ લેવાની ટેવ ન પાડશો. તે દવાથી કારણ દૂર થયા બિના ઊંઘ આવે છે અને તે દવાનું વ્યસન વધતું જાય છે. વધુ વ્યસન થવાથી મગજના અને હૃદયના રોગો થવાની દહેશત રહે છે.
- અનિદ્રાના દરદીએ તલતેલ, દિવેલ કે ઘીથી પગે, માથે અને કપાળે માલીશ કરવી. સ્નાન કરીને સવું સૂતા પહેલાં ગંઠોડાની રાખ પીવી અથવા ભેંસના કહેલા દૂધમાં ગંઠોડા ૧-૨ ગ્રામ ફાકી જવા. ભેંસનું દૂધ, કળાં, ડુંગળી, ગોળ પણ ઊંઘને વધારનાર છે.
- જટામાંસી, શતાવરી, બ્રાહ્મી, અશ્વગંધા, સારશ્વતયૂષ્ઠ વગેરે પણ ઊંઘ લાવનાર છે. સારશ્વતારિષ્ઠ, અશ્વગંધા-

રિષ્ટ, દ્રાક્ષાસવ વગેરે પણ જિંઘ લાવે છે. નિદ્રોદય રસ,
નિદ્રાવર્ધન વટી વગેરે તેમાં ખાસ વપરાય છે.

*

૨. અમ્લપિત્ત

- અમ્લપિત્તને અંગ્રેજીમાં 'એસિડિટી' કે 'હાઈપર એસિડિટી' કહેવામાં આવે છે. અધોગ અને ઉર્ધ્વગ અમ્લપિત્તમાં ઉર્ધ્વગ અમ્લપિત્તના કેસ વધુ જોવામાં આવે છે.
- તેમાં પાચનની મંદતા, ખાટા-તીખા ઘચરકા, ગળામાં બળતરા, ચીડિયાપણું, કંટાળો, શ્રમ કર્યા વિના થાક, શરીરનું પાતળાપણું વગેરે લક્ષણો ખાસ જણાય છે. માથું દુઃખવાનું શરૂ થયા બાદ ઊલટી થવાથી કે ઊલટી કરવાથી રાહત થાય છે.
- તડકો, ક્રોધ, ખટાશ, ઉન્નગરા, અવ્યવસ્થિત દિનચર્યાદિ તેમાં માફક આવતા નથી. દહીં, ટમેટાં, મગફળી, તળેલા ખોરાક, વધુ પ્રમાણમાં મીઠું, આંબલી, ચણા વગેરે તેમાં પ્રતિકૂળ બને છે.
- અમ્લપિત્તના દરદીને ઊલટી અને ઝાડા(વમન-વિરેચન)નો પ્રયોગ કરાવવો વધુ હિતાવહ છે.
- રોગ નવો અને થોડા પ્રમાણમાં હોય તો શતાવરી નાખીને બનાવેલ દૂધપાક કે ખીર ખૂબ અસર કરે છે. તે ન કાવે તો દૂધ સાથે શતાવરી હંમેશા સવારે-રાત્રે લેવી.

○ રાત્રે સૂતી વખતે ખાત્તી, આમળાં, હરડે, ત્રિફળા, સ્વાદિષ્ટ વિરેચન, ઇસબગોલ વગેરેમાંથી કોઈક રેચક દ્રવ્ય રોજ લેવું. સૂતશેષર રસ, અવિપત્તિકર ચૂર્ણ, પ્રવાલપિષ્ટી, ગોદન્તી ભસ્મ, ગુલકંદ, ધાત્રી અવલેહ વગેરે તેમાં ગુણુકારી ઔષધ છે.

○ કાળીદ્રાક્ષ, દૂધ, ઘી, ખાંડ, પરવળ, આમળાં, કોળું, દૂધી, તાંદળજો વગેરે આહાર દ્રવ્ય તેમાં વધારે સેવવાં.

*

૩. અશક્તિ

○ અશક્તિ એટલે નબળાઈ. પોષણરહિત ખોરાક, શારીરિક-માનસિક અતિ પરિશ્રમ અને ભેળસેળના કારણે મોટા ભાગના લોકો અશક્તિથી પીડાતા હોય છે.

○ કેટલાક લોકોને મનની નબળાઈના કારણે અશક્તિનો કેવળ વહેમ પણ હોય છે.

○ અતિ પરિશ્રમ, ચિન્તા, દુઃખ, શોક, અપોષણ, ઘડપણ, લાંબા સમયની માંદગી, લંઘન, અપ્રિય વ્યવસાય વગેરે કારણે અશક્તિ થવાની શક્યતા છે.

○ અશક્તિને દૂર કરવા બજાર પેટન્ટ દવાઓ પાછળ ખોટાં નાણાં ન ખર્ચશો. તાજાં ફળો, મેવો, અને સારું અનાજ લેતા રહેવાથી આવશ્યક શક્તિ મળી શકે છે.

○ શક્તિનો સૌથી મુખ્ય આધાર છે પાચન શક્તિ. એટલે

પાયન શક્તિને વધારશો તો જ અશક્તિ દૂર થશે.

○ ચ્યવનપ્રાશ અવલેહ, સુવર્ણ વસંત માલતી, સુવર્ણ વસંત કુસુમાકર, અશ્વગંધારિષ્ઠ, દ્રાક્ષાસવ, અશ્વગંધા-ચૂર્ણ, જેહીમધ ચૂર્ણ, આખળાં ચૂર્ણ, કોચાં ચૂર્ણ, ચંદ્રપ્રભા વટી, ગળો, શિલાજિત, ચંદ્રોદય, અબ્જક ભસ્મ, ખંગ ખસ્મ વગેરે શક્તિપ્રદ ઔષધો છે. યોગ્ય માત્રામાં દૂધ સાથે કે મધ સાથે તે યોગ્ય વૈદ્યની સલાહ મુજબ લેવાનું જોઈવું જોઈએ.

○ માલિશ, શક્તિ અનુસાર કસરત અને રમતો, આનંદ, પૂરતી ઊંઘ અને પૂરતો આરામ વગેરે પણ નબળાઈને, દૂર કરવા જરૂરી છે.

*

૪. આમવાત

○ વાયુના આ રોગને અંગ્રેજીમાં 'રુમેટિઝમ' કહેવામાં આવે છે. આને આહાર-વિહારની અવ્યવસ્થાને કારણે તેનું પ્રમાણ વધતું જ જાય છે.

○ વિરુદ્ધ આહાર, વધુ પડતી ખટાશ, કફપ્રકૃતિ, દિવસની ઊંઘ, અતિ આરામ, વધુ પડતો ચીકણો, ભારે અને વાયુકારક ખોરાક, અજીર્ણ વગેરેથી આમવાત શરૂ થાય છે અથવા વધે છે.

- આમવાતમાં કેડ, ઢીંચણ, ખભો, ગરદન, માથું, ઘુંટણ, એડી વગેરે મોટા સાંધામાં વીંછી કરડવાથી થતી વેદના જેવી વેદના થાય છે. સાથે આળસ, અરુચિ, અજીર્ણ, સાંધા ઉપર સોજો, તાવ, શરદી, અનિયમિત નિદ્રા વગેરે લક્ષણો પણ જણાય છે. વસંતઋતુમાં તેનું પ્રમાણ વધે છે.
- આમવાતના દરદીએ દહીં, ટમેટાં, કેરી, કેળાં, ઘી, આમલી, ચણા, ખટાટાં, ભીંડો વગેરેનો ત્યાગ કરવો. ઠંડા પાણીથી સ્નાન ન કરવું, દિવસે ન સૂવું.
- આવા દરદીએ સૂંઠ, આદુ, લસણ, સરગવો, મેથી, અજમો, હિંગ, સરસિયું તેલ, દિવેલ વગેરેનું વધુ સેવન કરવું.
- સૂંઠ અને દિવેલ જેવું આમવાતનું એકેય ઔષધ નથી. સૂંઠના ઉકાળામાં લાંબા સમય સુધી દિવેલ લેવાનું ચાલુ રાખવું.
- રાસ્નાદિ ક્વાથ, દશમૂળ ક્વાથ, સિંહનાદ ગૂગળ, યોગ-રાજ ગૂગળ, ત્રિકૂળા ગૂગળ, નારસિંહ ચૂર્ણ, અજમોદાદિ ચૂર્ણ, એરંડબૃષ્ટ હરીતકી, હરડે વગેરે તેમાં સારાં.
- આમવાતમાં ક્યારેય માલિશ ન કરવી. સરગવો, આકડો, એરંડો કે નગોડનો વરાળિયો કે રેતીના ગોટાનો લૂખો શેક કરવો. સૂંઠ, લસણ, ગૂગળ જેવાં દ્રવ્યોનો સોજા ઉપર લેપ કરવો.

*

પ. આર્તવદોષ

- આર્તવ એટલે માસિક. સ્ત્રીઓના માસિકને લગતા રોગોને આર્તવદોષ કહેવામાં આવે છે.
- સમય કરતાં માસિક વહેલું આવે અને વધુ દિવસ સુધી ચાલે તેને 'અત્યાર્તવ' અથવા 'લોહીવા' કહેવામાં આવે છે.
- સમય કરતાં મોડું, થોડું અને દુઃખાવા સાથે આર્તવ આવે તેને 'કષ્ટાર્તવ' કહેવામાં આવે છે.
- આર્તવોષનાં કારણોમાં કબજિયાત, મળ-મૂત્રના વેગો રોકવાની આદત, અતિ મૈથુન, સંતતિનું ઓપરેશન, માનસિક દુખાણુ, ગર્ભાશયની વિકૃતિ વગેરે કારણભૂત હોય છે.
- ચણા, મગફળી, વાલ, વટાણા, દહીં, ખાજરી, પડતર ખોરાક વગેરે તેમાં સારા નહીં.
- અત્યાર્તવમાં ખારું, ખાટું, તીખું, ગરમ જેમ અને તેમ ન ખાવું અથવા ઓછું ખાવું. મીઠું, દહીં, ટમેટાં, મગફળી, ખાજરી વગેરે દ્રવ્યો ખંધ કરવાં.
- અત્યાર્તવમાં અશોકારિષ્ટ, ધાત્રી અવલેહ, ચંદ્રકલા રસ, નાગકેસર, લોધર, પુષ્યાનુગ ચૂર્ણ, ગુલકંદ, શતાવરી, જેઠીમધ વગેરેનું સેવન કરવું; કટિસ્નાન લેવું, માટીના કે ઠંડા પાણીનાં પોતાં મૂકવાં. ઠંડા ખોરાક લેવો.
- કષ્ટાર્તવમાં કુમારી આસવ, રજઃપ્રવર્તિની વટી, એલાદિ

વટી, રજ:પ્રવર્તક ચૂર્ણ, દેવદાન્યાર્દિ ક્વાથ વગેરેનું સેવન કરવું. ઠંડો ખોરાક ખાંધ કરવો. તલ, અડદ, કળથી, સરગવો, તેલ, મીઠું, સુવા, મરચું, લસણ, સૂંઠ જેવો ગરમ ખોરાક લેવો. શેક કરવો. હરડે લેવી.

*

૬. આંખો દુઃખવી

- વિશેષ કરીને બાળકોને આંખો વધુ દુઃખવા આવે છે. તેને 'નેત્રાભિષ્યન્દ' કહેવાય છે. તે ચેપી રોગ છે.
- જાળ, દહીં, તલ, બાજરી, ટમેટાં, મીઠાઈઓ, મગ-ફળી, તળેલી વાનગીઓ વગેરેના અતિ સેવનથી આંખો દુઃખવા આવે છે.
- નેત્રરોગનું સર્વોત્તમ ઔષધ ત્રિક્ષણ છે. રોજ રાત્રે અને સવારે તે ચૂર્ણ અથવા ટીકડીનું સેવન કરવું. તેનું પાણી કરી આંખે છાંટવું. તેના દૂધમાં પાટા બાંધવા.
- રસવાંતી કે રસાંજન નામની દવા ગાંધીને ત્યાંથી મેળવીને તેના પાણીમાં ઘાટો લેપ આંખોની ઉપર કરી, કલાકે ઘોઈ નાખવો. ગરમ પાણીમાં કે ગુલાબજળમાં ટીપાં બનાવી, ગાળી, સ્વચ્છ શીશીમાં ભરી દિવસમાં બે-ત્રણ વખત નાખતાં રહેવું.
- ઠંડા પાણીથી આંખો વારંવાર ધોવી, માટીના પાટા બાંધવા, ગરમીનું પ્રમાણ વધુ હોય તો દૂધ કે મલાઈના પાટા બાંધવા.

- કાળી દ્રાક્ષ, આમળાં, ગાયનું દૂધ, ગાયનું ઘી, પરવળ, જીવન્તી (દોડી કે ખરખોડી), કાથમરી, તાંદળજી, દૂધ, મગ, સરગવો, તુવેર, ઘઉં, હળદર વગેરે આંખના રોગોમાં પથ્ય આહાર છે.
- પથ્યાદિ ક્વાથનું રોજ સેવન કરવાથી વારંવાર દુઃખવા આવતી કે નખળી આંખોને કાયમી ફાયદો થાય છે.
- ચંદ્રોદયા વર્તિ, નેત્રખિન્દુ, સપ્તામૃત લોહ, ત્રિક્ષ્ણા ધૂત, હરડે, જોડીમધ વગેરે આંખના રોગમાં યોજી શકાય.
- આંજણીમાં રસવંતીનો લેપ કરવો અને ઉપરના નિયમો પાળવા.

*

૭. આંજણી

- આંખની પાંપણ પાસે ફેડલી થાય છે તેને આંજણી કહેવામાં આવે છે.
- ‘આંખો દુઃખવી’ માં જણાવ્યા પ્રમાણે તેમાં આહાર-વિહારના નિયમો પાળવા.
- આંજણીમાં રાત્રે ત્રિક્ષ્ણા ફાકવા, ત્રિક્ષ્ણાથી આંખો ધોવી.
- આંજણીનું સર્વોત્તમ ઔષધ રસાંજન-રસવંતી છે. તેનો ગરમ ઘાટો લેપ આંખો ઉપર કરવો. જે-તથા કલાકે ઘોઈ નાખવો. રસવંતીનાં ટીપાં પાડવાં.
- રસવંતી ન મળે તો સૂંઠ અથવા કચૂકા કે હરડે ઘસીને ચોપડવી.

૮. ઉદરશૂળ

- પેટના દુઃખાવાને ઉદરશૂળ કહેવામાં આવે છે.
- કબજિયાત, અજીર્ણ, ગોળા ચડવો, એપેન્ડિસાઈટિસ, અતિ પરિશ્રમ, ઉપવાસ વગેરે કારણે પેટમાં દુઃખવા આવે છે.
- નાનાં બાળકોને કૃમિ, ચાવ્યા વિના ખાવાની ટેવ, જમીને દોડવાની આદત, કબજિયાત વગેરે કારણે વારંવાર ઉદરશૂળ થઈ આવતું હોય છે.
- ચણા, વાલ, વટાણા, ચોળી, પાપડી, વાલોળ, ગુવાર, મગફળી, ખટાટાં, શકરિયાં, કોદરી, જાંબુ, કેળાં વગેરે ઉદરશૂળમાં અપથ્ય છે.
- લસણ, હિંગ, તેલ, દિવેલ, અજમો, આદુ સૂંઠ, મીઠું વગેરે દ્રવ્યો તેમાં પથ્ય છે.
- ઉદરશૂળમાં પેટ ઉપર ગરમ ગરમ હિંગનો લેપ કરવો. દિવેલનું માલિશ કરવું અને ગરમ પાણીની થેલી વડે શેક કરવો.
- જાંચી જાતની હિંગ પિવરાવવી, લસણ ચવરાવવું, હરડે આપવી, દિવેલ પિવરાવવું.
- હિંગાષ્ટક, લવણ ભાસ્કર, શિવાક્ષાર, અભયારિષ્ટ, શંખ વટી, ચિત્રકાદિ વટી, કર્પૂરહિંગુ વટી વગેરેનું સેવન કરાવવાથી ઉદરશૂળમાં ત્વરિત રાહત થાય છે.
- કબજિયાતના કારણે સખત પેટમાં દુઃખતું હોય તો દિવેલની પિચકારી આપવી. બાળકને સપોઝિટરી કે ફેલવર્તિ ગુદામાં ચડાવવી.

- એપેન્ડિસાઈટિસનો દુઃખાવો જમણી બાજુ નાભિથી થોડે દૂર થતો હોય છે. તે વારંવાર થઈ આવે છે અને સાથે બિલટી-તાવ પણ રહે છે. તેમાં યોગ્ય વૈદ્યની સલાહ લેવી.

*

૯. ઉધરસ

- ઉધરસ-ખાંસીના વાતજ કાસ, કફજ કાસ, પિત્તજ કાસ, ક્ષયજ કાસ એવા પ્રકાર છે. તેમાં પિત્તજ કાસ ક્યારેક જ થાય છે અને તેના ઉપચાર ઠંડા કરવા પડે છે. ઉનાળામાં કે ગરમ પ્રકૃતિવાળાને થતી આ ઉધરસમાં અરડૂસીનો તાજો ઠંડો રસ, જેડીમધ ચૂર્ણ, સિતોપલાદિ ચૂર્ણ વગેરે વપરાય છે. યજ્ઞિમધુ વટી, ખદિરાદિ વટી અને દ્રાક્ષાદિ વટી પણ ચૂસવાથી ફાયદો થાય છે. તેમાં આહાર-વિહાર ગરમ ન રાખવા.
- કફની ઉધરસમાં બહેડાની છાલ ચૂસવી, મધ સાથે મરીનું ચૂર્ણ ચાટવું કે ભોંયરીંગણીના ઉકાળામાં મધ મેળવીને પિવરાવવું. લૂખો શેક, ગરમ પાણી, હળવો-તીખો ખોરાક વગેરે તેમાં યોજવાં.
- વાયુની ઉધરસમાં સિનગ્ધ-ઉણ્ણુ આહાર-વિહાર અને ઔષધ યોજવાં. સૂંઠિયું, ગંઠોડાની ગોળ-બાજરીની રાખ, તલતેલમાં બનાવેલો શિરો, હળદર, અજમેા અને સૂંઠ મેળવીને ગરમ કરેલું દૂધ, લસણ અને તલતેલથી

વધારેલા ભાત વગેરે આહારમાં લેવા. છાતીએ સરસિયું કે તલતેજ ચોળીને વરાળિયો શેક કરવો. ઔષધમાં કંટકારી અવલેહ, કંટકારી લવણ, સિતોપલાદિ ચૂર્ણ, દ્રાક્ષાદિ વટી વગેરે હિતકારી છે.

○ ક્ષયની ઉધરસમાં ચ્યવનપ્રાસ અવલેહમાં સિતોપલાદિ ચૂર્ણ મેળવીને દિવસમાં ત્રણ વખત આપવું, કાળી દ્રાક્ષ, આમળાં, દાડમ, ખજૂર, બકરીનું દૂધ, સૂંઠિયું, દ્રાક્ષાસવ વગેરેનું પણ સેવન કરવું.

○ યષ્ટિમધુ વટી, લવિંગાદિ વટી, ખદિરાદિ વટી, એલાદિ વટી મરિચ્યાદિ વટી અને દ્રાક્ષાદિ વટી વગેરે યોગ્ય પ્રકારમાં સતત ચૂસવામાં આવે તો કાયદો થઈ જતો હોય છે.

○ ઉધરસનું સર્વોત્તમ ઔષધ ભેંરીંગણી કળ્પકારી છે. વાયુની ઉધરસમાં તેના ઉકાળો સિંધવ કે મીઠું મેળવીને, કફની ઉધરસમાં મધ કે બહેડા, મેળવીને, પિત્તની ઉધરસમાં અરઝૂસી, દ્રાક્ષ કે સાચું ઘી મેળવીને આપવાથી ચોકકસ લાભ થાય છે.

○ ઉધરસમાં બેદરકાર રહેવાથી કે તેને કાચી દબાવવાથી ફેફસાં નબળા પડે છે અને ક્ષય, શ્વાસ જેવા રોગો થાય છે.

*

૧૦. ઊલટી

- અજીર્ણ, દુર્ગંધ, સગર્ભાવસ્થા, વૃક્કદોષ, હાઈ બી. પી., વાયુ ઉપર ચડવો, અમ્લપિત્ત, કમજિયાત, કૃમિ વગેરે કારણે ઊલટી થાય છે.
- થતી ઊલટીને તુરત રોકવાથી ચામડીના રોગો અને સોજો શર થતા હોય છે.
- અશક્ત, વૃદ્ધ, વધુ બોમાર દરદીની ઊલટી તુરત બંધ કરવી.
- ઊલટીના દરદીને કશો ખોરાક ખાવા ન આપવો. પાણી આપવું સારું નથી, આપવું જ પડે તો પકાવેલું મધ અને લીંબુ મેળવીને જ આપવું.
- ડાંગર-કમોદની ધાણીના ચૂર્ણ (લાળ) ને મધમાં ચટાડવાથી ઊલટી તુરત જ કાબુમાં આવે છે.
- છર્દિરિપુ (કપૂરકાયલી)ની ટીકડી અથવા ચૂર્ણને મધમાં ચટાડવું તે પણ અકસીર ઇલાજ છે.
- મયૂરપિચ્છલસ્મ, સંજીવની વટી, ગળો, હરડે, હિંગાષ્ટક, શિવાક્ષાર ચૂર્ણ વગેરેના સેવનથી પણ ઊલટી મટે છે.
- જાંબુનાં ફુમળાં પાન ચવરાવવાથી ઊલટીમાં તુરત રાહત અનુભવાય છે.
- નાનાં બાળકોને પેટમાં વાયુ ઉપર ચડવાને કારણે ઊલટી થતી હોય તેમાં પેટ ઉપર હિંગનો લેપ કરવો.

- અને થોડી હિંગ પાણીમાં પાઈ દેવી. કૃમિના કારણે થતી જલદીમાં વિડંગારિષ્ટ પાવાથી તુરત રાહત થશે.
- કોલેરાના કારણે જલદી થતી હોય તેમાં કોલેરાના ઉપાય તુરત શરૂ કરવા.
 - સગર્ભા સ્ત્રીની જલદીમાં મધ-લીંબુનું સરખત, છદિરિપુ ટીકડી તેમજ ડાંગરની ધાણી આપવી જોઈએ.

*

૧૧. કબજિયાત

- ખોરાકની વિકૃતિ, ભેળસેળ, પાણીની વિકૃતિ, અનિયમિત જીવન, માનસિક ખેંચાણ વગેરે કારણે હવે કબજિયાતનું પ્રમાણ દિન-પ્રતિદિન વધતું જાય છે અને વધતું જવાનું છે.
- કબજિયાતના દરદીએ ખાજરી, ચણા, મકાઈ, મગફળી, દાડમ, કેળાં, ખટાટાં, શકરિયાં છાશ, દહીં વગેરે ગ્રાહી અને વિષ્ટંભી દ્રવ્યોનું સેવન ન કરવું. ઉજ્જગરા, અનિયમિત આહાર, મળમૂત્રાદિ વેગનો અવરોધ તેમાં સારો નહિં.
- તાંદળજો, આમળાં, ઘઉં, દૂધ, કાળી દ્રાક્ષ, જૂનો ગોળ, લસણ, લીંબુ વગેરેનું કબજિયાતના દરદીએ સેવન કરવું.
- કબજિયાતમાં સૌથી સારું અને નિર્દોષ ઔષધ હરડે-હીમેજ છે. તે રાત્રે કે સવારે લેતા રહેવાથી કાયમ રાહત રહે છે અને લાંબો સમય લેવાથી આંતરડાં

સુધરીને કબજિયાત દૂર થાય છે. દિવેલવાળા હરડે પણ સારી.

- વાયુની કબજિયાતમાં દિવેલ લેવાથી વધુ લાભ થાય છે. ગરમ દૂધમાં રોજ રાત્રે કે સવારે તે લેવું.
- પિત્ત પ્રકૃતિવાળી વ્યક્તિએ કબજિયાતમાં સ્વાદિષ્ટ વિરેચન, ત્રિકુળા ચૂર્ણ, ગરમાળાનો ગોળ, શતપત્રાદિ ચૂર્ણ, બ્રાહ્મી ચૂર્ણ, દીનદયાળ ચૂર્ણ વગેરે લેવાં.
- શિવાક્ષારપાચન ચૂર્ણ, દીનદયાળ ચૂર્ણ, ઇચ્છાભેદી રસ, અશ્વકંચૂકી વગેરે પણ વપરાય છે.
- બાળકો માટે હરડે, ગરમાળો કે અશ્વકંચૂકી વધુ નિર્દોષ ગણાય છે.
- ઉપપાનની આદત પાડવાથી કબજિયાતમાં ઘણી શુદ્ધિ રહે છે.
- મોટા ભાગના રોગો કબજિયાતના કારણે થતા કે વધતા હોવાથી તેને દૂર કરવા તુરત પ્રયત્ન કરજો.

*

૧૨. કર્ણશૂળ

- કર્ણશૂળ એટલે કાનમાં દુઃખાવો. વાગવાથી, પાણી જવાથી, પાકવાથી, સોજો આવવાથી, જીવડું જવાથી, પરુ આવવાથી, પવન ભરાવાથી, શરદીથી વગેરે કારણે કર્ણશૂળ થતું હોય છે.
- કર્ણશૂળમાં સહેવાય તેટલો શેક કરવાનું હિતકર છે.

- જીવકું, પાણી, પાક વગેરે કારણે કર્ણુશળ હોય તો તેના તુરત યોગ્ય ઉપાય કરવા.
- સરસિયાતેલનાં, તલતેલનાં, પંચગુણતેલનાં, ક્ષારતેલનાં, કે કર્ણુરોગમાં ઉપયોગી કોઈ પણ તેલનાં કાનમાં ટીપાં પાડવાં.
- કાનમાંથી પરુ આવતું હોય તો લીંબોળીનું તેલ, ક્ષાર તેલ કે જાત્યાદિ તેલનાં ટીપાં નાખવાં.
- કાન આસપાસ સોજે હોય તો દોષધન કે દશાંત્ર લેપનો લેપ કરવો.
- આકડાનાં પાકાં પાનનો રસ, ધતૂરાનો રસ, લસણનો રસ, ડમરા-મરવાનો રસ વગેરે નાખવાથી પણ તુરત રાહત થાય છે.
- સારવાદિ વટી અથવા ત્રિક્ષ્ણાગૂગળની ગોળી ૨-૨ સવારે-રાત્રે પીસીને પાણીમાં લેવી.
- માથે પવન લાગવા ન દેવો, ઠંડા પાણીથી સ્નાન ન કરવું.
- વેદનાન્તક રસ અથવા કપૂરહિંગુ વટી ટીકટી ૨-૨ ચાર કલાકે લેવાથી વેદના શમે છે.
- કાનમાં સડો કે પાક થતો હોય તો તેના જાણકારની સલાહ લેવી.
- બહેરાશ અને સોજામાં બિલ્વાદિ તેલ નાખવું.

૧૩. કાકડા

- કાકડાનું દરદ મોટા ભાગે બાળકોમાં વધારે જોવામાં આવે છે, કારણ કે તેમના ખોરાકમાં ખરફ, ખાંડ, મેંદો, દૂધ, ઘી, કેળાં, દહીં, ગોળ વગેરે વધુ હોય છે.
- ચોકલેટ, પીપરમેન્ટ, ગોળ, કુદરી, મીઠાઈઓ, બિસ્કીટ, દૂધની વાનગી, ઘીની વાનગી તથા ફળો વગેરે દ્રવ્યો કાકડાના દરદીને અપથ્ય છે.
- આદુ, સૂંઠ, હળદર, અજમા, સરગવો, મરચાં, મરી તેમજ તમામ મસાલાનો ઉપયોગ કાકડા માટે સારો છે.
- શરદી થવાથી, અજીર્ણ રહેવાથી, મંદાગ્નિથી, કૃમિથી વગેરે કારણે બાળકોના કાકડા થવાની કે વધવાની વધારે શક્યતા હોવાથી તે રોગ દૂર કરવા પ્રયત્ન કરવો.
- કાકડાના દરદીનું સૌથી સારું અને નિર્દોષ ઔષધ હળદર છે. બને તેટલો લીલો કે સૂકી હળદર ખવરાવવી. હળદરના ગરમ પાણીથી કોગળા કરાવવા, મધમાં હળદર મેળવી તેની ગળામાં પીંછી લગાડવી, હળદર ચૂસાવવી.
- કબજિયાત હોય તો હરડે કે ત્રિકુળા રોજ લેવાય તે જરૂરી છે.

- નેહીમધ, કાંટાળું માયું, ટંકણુખાર, ખાલચાતુર્ભાદ્ર, શ્રૃંગ - ભસ્મ વગેરે યોગ્ય માત્રામાં મધ સાથે ત્રણ વખત આપવા. તેમાં પણ બને તો હળદર મેળવવી.
- યષ્ટિમધુ વટી, ખદિરાદિ વટી, લવિંગાદિ વટી, મરિચ્યાદિ વટી વગેરે ચૂસવાથી પણ લાભ થાય છે.
- ખૂબ જ વધી ગયેલા અને પાકી ગયેલા સિવાયના કાકડા કપાવવાને બદલે ઉપરોક્ત રીતે મટાડો.

*

૧૪. કોલેરા

- વિષૂચિકા, કાગળિયું વગેરે પણ કોલેરાના પર્યાય છે.
- મુખ્યત્વે કરીને ઉનાળાના સખત તાપમાં મંદાગ્નિ થવાથી કોલેરા થાય છે. કોલેરા વ્યાપક અને મારક રોગ હોવાથી તેના ઉપાય તુરત શરૂ કરી દેવા.
- ચોખાના ઓસામણ કે ધોવાણુ જેવા સફેદ અને ચીકણા પુષ્કળ ઝાડા-ઊલટી થવા તે કોલેરાનું મુખ્ય લક્ષણ છે. દરદીનું શરીર અશક્ત થઈ જઈ ઠંડું પડવા માંડે છે, આવજ બેસી જાય છે, પગે ગોઠલા વળી ખૂબ ખેંચાવા માંડે છે, શોષ પડે છે, દરદી બેભાન થઈ થઈ જાય છે.
- આ રોગ શરૂ થયા બાદ તુરત કાબૂમાં લાવવો ખૂબ મુશ્કેલ હોવાથી તેને અટકાવવા માટે સમયસર પ્રયત્ન કરવો જોઈએ. ભારે, વાસી, બહારના, અજીર્ણ કરે તેવા ખોરાક બંધ કરવા. રોજ હરડે લેવી. ખોરાક

સાથે લીંબુ, કાંદા, લસણ, આદુ, કુદીનો, જાશ, દહીં, કાચી કેરી વગેરેનું પ્રમાણ વધારે રાખવું. પાણી ઉકાળેલું પીવું, ઉજ્જરા ન કરવા.

- દરદીને પાણી ન પાવું, પાવું પડે તો અધું બાળેલું જ થોડું આપવું, તેમાં લીંબુ કે મધ નાખવું જરૂરી છે. અને ત્યાં સુધી કોલેરાના દરદીને પુષ્કળ પ્રમાણમાં લીંબુનો રસ પાવો જોઈએ. તે તેનું શ્રેષ્ઠ ઔષધ છે.
- સંજીવની વટી કે ટીકડી દર અર્ધા કલાકે લીંબુનાં રસમાં આપ્યા કરવી તે પણ વખણાય છે.
- હિંગુકપૂર વટી, કપૂર રસ, શંખવટી, મહા શંખવટી, હિંગાષ્ટક, કુદીનાર્ક, મૃત સંજીવની સૂરા વગેરે ઔષધો પણ તેમાં કામચાખ છે.
- નિષ્ણાત ચિકિત્સકની તુરત સલાહ લેવી.

*

૧૫. કૃમિ

- કૃમિ ને ‘કરમિયાં’ ‘ચરમ’ વગેરે પણ કહે છે. મોટે ભાગે તે બાળકોને થાય છે.
- ખાંડ, ગોળ, મેંદો, મીઠાઈઓ, દૂધ, ઘી વગેરે મધુર આહાર અને દહીં જેવાં અમ્લ આહાર વધુ લેવાથી કૃમિ થાય છે. અજીર્ણ, મંદાગ્નિ, વિરુદ્ધ આહાર કમ-જિયાત વગેરે પણ તેનાં કારણો છે.
- સૂખ ન લાગતી, મોળ આવતી, શરીરે અને ખાસ કરીને

ગુદા ઉપર ખલુજ આવતી; પેટમાં દુખવું, અત્યાર નવાર ઝડા થઈ જવા, તાવ આવવો, શરીર સ્થામ, નિસ્તેજ અને દુઃખવું થતું જવું, રાત્રે દાંત કચડવા વગેરે કૃમિનાં લક્ષણો ગણાય છે.

- કૃમિમાં કડવો-તીખો રસ છૂટતો આવવો, વારંવાર ખાવા ન આપવું, દિવસે ઝાંઘવાની મનાઈ કરવી.
- વાવડિંગને કૃમિનું સર્વોત્તમ ઔષધ માનવામાં આવ્યું છે. તેનું ચૂર્ણ મધ, ગોળ કે દૂધમાં નિયમિત આપવું. નાનાં બાળકોનું દૂધ વાવડિંગ નાખીને ઉકાળવું. જમ્યા બાદ ૧-૧ ચમચી વિડંગારિષ્ટ આપવું.
- ઇંદ્રવ, અતિવિષ, હિંગ, સુઃશ્ન ચૂર્ણ, લીમડો, ગજો, કાંચકાં સંશમની વટી, કુમારી આસવ, બાલયાતુર્ભદ્ર, કૃમિકુઠાર રસ, કૃમિમુદ્ગર રસ વગેરે પણ કૃમિનાં ખ્યાત-નામ ઔષધો છે.
- મળમાં દેખાય તેવા અને મળમાં વ્યક્ત ન થાય તેવા કૃમિ પણ હોય છે.

*

૧૬. કેન્સર

- વિરુદ્ધ આહાર, વેનિટેગલ ઘી, રંગો, રસાયણો, પ્લાસ્ટિક અને ઝેરી દવાઓની વધુ વપરાશ, કૃત્રિમ ખાતરો, ભેળસેળ, તમાકુ, મંદાગ્નિ, ત્રિદોષનો પ્રકોપ,

વ્યસનોનો અતિરેક વગેરે કારણે આ યુગમાં કેન્સર રોગ વ્યાપક થવા માંડ્યો છે.

- આયુર્વેદમાં ‘અર્બુદ’ ‘અપચી’ વગેરે રોગોમાં કેન્સરનો સમાવેશ કરવામાં આવે છે.
- ઝેરી કેન્સર જીવલેણ અને અસાધ્ય છે. ઝેરી ન હોય તેવો કેન્સર ઘણી મુશ્કેલીથી મટી શકે છે.
- મુખ્યત્વે કરીને ગળું, તાળવું, જીભ, ફેફસાં, અન્નનળી, હૃદય વગેરે મર્મ તેમજ કંઈ સ્થાનમાં કેન્સર થવાની વધુ શક્યતા છે. આંતરડાં, ગર્ભાશય વગેરેમાં પણ થઈ શકે.
- હકીકતમાં કેટલાક અભ્યાસ કેન્સરને કોઈ એક રોગ ન ગણતાં કેટલાક રોગની અસાધ્ય અવસ્થાને કેન્સર ગણે છે.
- કુદરતી, સરળ અને સાદું જીવન જીવનારા લોકોમાં અને ગામડાંઓમાં આ રોગનું પ્રમાણ ઓછું હોય છે.
- આજે મોં કે ગળામાં કંઈક થાય કે તુરત કેન્સરનો વહેમ કરવામાં આવે છે તે ખરાબર નથી. કેટલાક લોકો કેન્સર ન હોવા છતાં વહેમમાં મૃત્યુ વહોરતા હોય છે.
- કેન્સરની શંકા જણાય તેમાં વરુણાદિ ક્વાથ, કાંચનાર ગૂગળ, ત્રિક્ષ્ણાગૂગળ, રક્તરોહિતક ક્વાથ, શિલાજિત, સુવર્ણભસ્મ, પુનર્નવાગૂગળ, રોહિતકાસવ, તામ્રભસ્મ, આરોગ્યવર્ધિની, હીરક ભસ્મ, ભીલામો, સુવર્ણભસ્મ વગેરેનો

યોગ્ય ચિકિત્સકની સલાહ પ્રમાણે લાંબા સમય સુધી ઉપયોગ કરવો જોઈએ.

- લગાડવા માટે કાંચનાર ગૂગળ, વાયવરણો, સરગવો, રસવાંતી, દોષધન લેપ, દશાંગ લેપ, લેપ ગુટી વગેરે વાપરી શકાય.
- સરગવો, હળદર, આમળાં, મધ, પરવળ, સિંધવ, લસણ, આદુ વગેરે દરદીએ ખાવાં સારાં.
- વેજિટેબલ ઘી, કેળાં, દહીં, ગોળ, ટમેટાં, મગફળી, સોપારી, ફરસાણ, ગિસ્કીટ, મીઠું, મીઠાઈઓ, સરખતો, પાન, દારૂ, સેકેરિન, ખરફ વગેરેનો ત્યાગ કરવો.

*

૧૭. ખરજવું

- વિરુદ્ધ આહાર, કબજિયાત, માનસિક ખેંચાણ, અતિ લવણ-અમ્લ-મધુર આહારનું સેવન, કફ-પ્રકૃતિ, દિવસની નિદ્રા વગેરે કારણે ખરજવાનું પ્રમાણ વધતું જતું જણાય છે.
- કુષ્ઠ, રક્તદોષ કે ચામડીના રોગોમાં ગણાતું આ ખરજવું જૂનું થયું હોય કે પથ્યપાલન કરવામાં ન આવતું હોય તો મટવું ઘણું મુશ્કેલ છે.
- ખરજવામાં સૂકું ખરજવું અને લીધું ખરજવું એવા

બે પ્રકાર છે. લીલા ખરજવામાંથી સફેદ ચીકણા પ્રવાહી નીકળતો હોય છે.

○ ખરજવું મોટા ભાગે પગે કે હાથે વધારે પ્રમાણમાં જોવા મળે છે.

○ ખરજવાના દરદીએ મીઠું ખિલકુલ ન વાપરવું અથવા તેના બદલે સાચું સિંધવ વાપરવું. ગોળ, દહીં, કેળાં, મગફળી, ટમેટાં, ભીંડો, તળેલા ખોરાક, ઘી, વધુ પ્રમાણમાં ભેંશનું દૂધ વગેરે ખરજવામાં સારાં નથી.

○ જો માફક આવે તો ચંડમારુતમ્ નામની દવાને માખણ કે ઘોચેલા ઘીમાં અથવા કરંજ કે લીંબોળીના તેલમાં લગાડવાથી વહેલી તકે ખરજવું મટતું હોય છે. પારદાદિ મલમ, જાત્યાદિ મલમ, અર્ક તેલ, તુવરક તેલ વગેરે પણ તેમાં ઉપયોગી છે.

○ ખરજવાના દરદીએ હંમેશા મહા મંજિષ્ઠાદિ ક્વાથ કે તેની ટીકડીનું સેવન કરવું. ચોપચિન્યાદિ ચૂર્ણ ત્રિક્ષ્ણ-ચૂર્ણ, હરડે, આરોગ્યવર્ધિની રસ વગેરે તેમાં ફાયદાકારક છે.

○ દસ વર્ષ જૂનું ખરજવું પ્રાયઃ મટતું જ નથી.

*

૧૮. ખીલ

○ ખીલને સંસ્કૃતમાં 'યૌવનપીટિકા' અથવા 'મુખદ્વષિકા' પણ કહેવામાં આવે છે.

- આ રોગ કફ અને રક્તદુષ્ટિના કારણે પ્રાયઃ થાય છે. બાળપણની કફપ્રકૃતિ અને યૌવનમાં પિત્ત કે રક્તની વિકૃતિનો સમન્વય થવાથી તે કેટલાકને થાય છે.
- ખીલવાળાએ કબજિયાત દૂર કરવી જ જોઈએ. દિવસે ન જિંઘવું જોઈએ. મીઠું, દહીં, મગફળી, ટમેટાં, કુંગળી, ગોળ, કેળાં, કેરી, અથાણાં, તળેલા ખોરાક વગેરે ન ખાવા અથવા શક્ય તેટલા ઓછા ખાવા.
- આવા દરદીએ રોજ રાત્રે ત્રિક્ષણા, હરડે, સ્વાદિષ્ટ વિરેચન જેવું કોઈક વિરેચન નિયમિત લેવું જ.
- ખીલ ઉપર લોધર, ધાણા, વજ અને સફેદ સરસવનો ઘાટો લેપ કરવો તે શ્રેષ્ઠ છે. આ લેપ પાણીમાં પીસીને દિવસે કરવો અને બે કલાકે ઘોઈ તાખવો.
- શરૂઆતના ખીલ હોય તો શોધનતેલ લગાડવાથી આરામ રહે છે.
- મંજિષ્ઠાદિ ક્વાથ, આરોગ્યવર્ધિની વગેરે ખરજવાં વગેરે ચામડીના રોગામાં લેવાની દવાઓ પણ ખીલમાં સારી.
- ખીલમાં દાહ થતો હોય, લોહી નીકળતું હોય તો દશાંગ લેપ, ચંદન, સોનાગેર, આમળાં વગેરે ઠંડાં દ્રવ્યોનો લેપ કરવાથી ઘણી રાહત રહે છે.
- ખીલ ઘણા સમયથી હોય અને ઘણા પ્રમાણમાં હોય તો વમન, વિરેચન, રક્તમોક્ષણ વગેરે ક્રિયા કરાવ્યા વિના મટતા નથી.

૧૯. ગુમડાં

- ખરજવું, ખીલ વગેરે રક્તદોષજન્ય રોગોમાં જે કારણ છે તે ગુમડાંનાં પણ છે. બાળકોને રક્તમાં કૃમિના કારણે પણ ગુમડાં થતાં હોય છે.
- તેમાં લીમડાંનાં પાન પીસીને કપડામાં કરેલી પોટલી મૂકી ગરમ કરેલા પાણી વડે સ્નાન કરાવવું.
- લીમડાંનાં પાકાં પાન બાળી તેની વસ્ત્રગાળ રાખમાં ઘોચેલું ઘી કે વેસેલિન મેળવી બનાવેલો મલમ લગાડવો.
- પારદાદિ મલમ, ખિરોજી મલમ, જાત્યાદિ મલમ, દશાંગ લેપ, દોષધન લેપ વગેરે લગાડવાથી પણ લાભ થાય છે.
- પથ્યાપથ્ય અને ઔષધ ‘ખરજવું,’ અને ‘ખીલ’ પ્રમાણે.

*

૨૦. ગેસ

- ગેસ એટલે અપાનવાયુ ઉપર ચડવો. પ્રતિલોમ વાયુ, મળાવરોધ, અજીર્ણ, મસા, મેદવૃદ્ધિ, અતિ વાયુ વધારનારા ખોરાક, માનસિક દુઝાણ, ઉજ્જગરા, અનિયમિત જીવન, માનસિક નબળાઈ વગેરે કારણે ગેસ થતો હોય છે.
- ગેસના દરદીએ કબજિયાત થવા ન દેવી. વાયુ કરે તેવાં બટાટાં, શકરિયાં, ચણા, તુવેર, વાલ, વટાણા, ચોળા, પાપડી, વાલોળ, ગુવાર, કોદરી વગેરે દ્રવ્યો ન ખાવાં. લસણ, હિંગ, આદુ, અજમા અને લીળુંનું વધુ સેવન કરવું.

- પડતર ખોરાક ન ખાવો. જમીને અર્ધો કલાક ડાળે પડખે વામકુક્ષી ઠરવી.
- ઉદરશૂળના જે જે ઉપાયો છે તે ગેસમાં લાગુ પડે છે.
- ગેસવાળાએ હંમેશા ગોળ સાથે હરડે લેવી જ.

*

૨૧. ધા-પ્રણુ

- કંઈક વાગવાના કારણે કે પાકવાના કારણે પ્રણુ થતું હોય છે.
- તેની વ્યવસ્થિત સારવાર લેવામાં ન આવે તો તે જાંડે જિતરી નાડી પ્રણુ કે અસ્થિ પ્રણુમાં ફેરવાઈને મટવું ઘણું મુશ્કેલ બને છે.
- પ્રણુને લીમડાંનું પાણી, ત્રિકૂળાનું પાણી, પંચવલ્કલ (વડ, ઉમેરો, પીપળો, પારસપીપળો પીપળ-એ વૃક્ષની છાલનો) કવાથ, ફટકડીનું પાણી વગેરેમાંથી જે મળે તેનાથી ધોવું.
- પ્રણુ ઉપર પવન લાગવા ન દેવો. ખૂબ જ દખાણથી પાટો ન બાંધવો, પાટો સમયસર બદલવો.
- પ્રણુના દરદીએ દિવસે સૂવું નહીં, ઠંડા પાણીથી નહાવું નહીં, બહાર બહુ ફરવું નહીં, મૈથુન કરવું નહીં.
- ગોળ, ખાંડ, દહીં, ટમેટાં, ઘી, દૂધ, ફળાં, ફેરી, મીઠું, વગેરે પ્રણુમાં રસી પેદા કરાવનારા ખોરાક ન લેવાય તેમ સારું.

- વ્રણિત દરદીએ બને ત્યાં સુધી બાફેલા મગ ઉપર રહેવું સારું.
- ત્રિક્ષ્ણાગૂગળની જે જે ગોળા સવારે, સાંજે, રાત્રે પાણીમાં ચાવી જવી તે ઉત્તમ ઔષધ છે.
- ત્રિક્ષ્ણા, હરડે, જેઠીમધ વગેરે ઔષધો પણ તેમાં સારાં.
- વ્રણમાં પરું આવતું હોય ત્યાં સુધી તેને રૂઝવવાનાં ઉપચાર ન કરવા. શોધનતેલ, પારદાદિ મલમ વગેરેનો પાટો બાંધવો.
- વ્રણને રૂઝવવા માટે જાત્યાદિ તેલ, પંચગુણુ તેલ, લીંબોળાનું તેલ વગેરેનો પાટો બાંધવો.

*

૨૨. ઝાડા (અતિસાર)

- પાચનમાં વિકૃતિ આવવાથી ઝાડા થતા હોય છે. તેમાં પાચન સુધારવું તે જ સાચો માર્ગ છે. તેમ નહીં કરવાથી આંતરડાં કાયમ માટે બગડે છે.
- ઝાડાને તુરત જ રોકવા નહીં, દરદી અશક્ત હોય, ઝાડા વધુ પ્રમાણમાં અને ઘણા દિવસથી હોય તો જ તુરત રોકવા. મળ પાણીમાં ડૂબે ત્યાં સુધી ઝાડા રોકવા સારા નહીં.
- ઝાડાના દરદીએ પાચન પુનઃ સુધરે તે માટે ખોરાક સાવ બંધ કરી દેવો સારો. ખાસ જરૂર હોય તો જ સૂંઠ નાખીને વધારેલી છાશ, દાડમ, સફરજન, મસૂરની

દાળ, મગનું પાણી, દાળભાત, ખીચડી, બકરીનું દૂધ,
દહીં કે મેથીની ભાજી લઈ શકાય.

- આડાનું સર્વોત્તમ ઔષધ સૂંઠ છે. છાશ સાથે બે બે
કલાકે ૨-૨ ગ્રામ સૂંઠ લેતા રહેવું જોઈએ.
- આડામાં સ્નાન, પરિશ્રમ, ભારે આહારનું સેવન સારું નથી.
- તૈયાર દવાઓમાં કુટબ્બરિષ્ઠ, કુટબ્બધનવટી, વૃદ્ધગંગાધર
ચૂર્ણ લઈ શકાય. પુષ્કળ આડા થતા હોય તેને રોકવા
માટે કપૂરરસની ૧ થી ૨ ગોળી છાશ, મધ, કે પાણીમાં
ચાર કલાકના અંતરે આપવી જોઈએ.
- લોહીના આડામાં કપૂરરસ, કડાછાલ, ઇંદ્રવ વગેરે કુટબ્બ-
ધનવટીનો ઉપયોગ કરવો. દાડમ અને બકરીના દૂધનો
જ ખોરાક આપવો.
- આડાની બરાબર સારવાર નહિં કરો તો મરડો કે
સંગ્રહણી થઈ જશે.
- વાયુના આડામાં દહીં સાથે સૂંઠ શ્રેષ્ઠ છે; પિત્તના
આડામાં બકરીના દૂધ સાથે કડાછાલ શ્રેષ્ઠ છે; કફના
આડામાં છાશ સાથે સૂંઠ શ્રેષ્ઠ છે.
- જાંબુના ઠળિયા, કેરીની ગોઠલી, જાયફળ, જવંત્રી, ખીલું.
દાડમની છાલ વગેરે તૂરાં ઔષધો પણ આડામાં ઘણાં
કામચાળ છે.
- આડાના દરદીએ પાણી ન પીવું, પીવું પડે તો સૂંઠ
નાખીને ઉકાળેલું જ પીવું.

૨૩. ડાયાબિટીસ (મધુમેહ)

- ડાયાબિટીસ એટલે પ્રમેહ અથવા મીઠી પેશાબ. આહાર—
વિહારના અસંયમના કારણે શહેરોમાં અને સુખી લોકોમાં
આ રોગ દિવસે દિવસે વધતો જાય છે.
- વીશ જાતના પ્રમેહમાંથી દસ જાતના કફના પ્રમેહ સાધ્ય
છે. છ જાતના પિત્તના કષ્ટસાધ્ય છે અને ચાર જાતના
વાયુના અસાધ્ય છે.
- પ્રમેહ કફનો વ્યાધિ હોવાથી ગોળ, ખાંડ, કેળાં, દહીં,
મેંદો, મીઠાઈઓ વગેરે મધુર, અમ્લ, ભારે, સ્નિગ્ધ
અને મંદ આહારથી તે પેદા થાય છે અને વધે છે.
- દિવસની નિદ્રા, અતિ આરામ, સુખ-સંતોષ, આનંદ,
નિશ્ચિંત સ્વભાવ વગેરેથી પણ ડાયાબિટીસને મદદ મળે છે.
- પ્રમેહના દરદીએ લૂખો, સૂકો, હળવો, અસ્વાદિષ્ટ અને
અદ્ય આહાર લેવો. કડવો, તૂરો, તીખો રસ તેને માફક
છે. કારેલાં, હળદર, આમળાં, જવ, બાજરી, જાંબું,
કોદરી, મગ, ચણા, અડદ સિવાયના કઠોળ, કંકોડા,
સૂરણ, મધ વગેરે દ્રવ્યો ખોરાકમાં વધુ ગોઠવવાં.
- પ્રમેહના દરદીએ ચાલવું, આસનો કરવા, દોડવું વગેરે
લાભદાયી છે.
- હળદર અને આમળાંનો આહાર અને ઔષધરૂપે પુષ્કળ
ઉપયોગ કરવો તે સર્વોત્તમ છે.

- ગળા, શિલાજિત, કારેલાંનો રસ, મામેજવાનો રસ, જાંબુના ઠળિયા, કાચું ખીલું, ત્રિક્ષણા, વગેરે પણ તેનાં ઔષધ છે.
- ચંદ્રપ્રભાવટી, ખડદ વસંતકુસુમાકર, જંગલસ્મ, મધુ-નાશિન્યાદિ ચૂર્ણ મામેજજક ઘનવટી વગેરે પણ તેમાં લાભ-કારક છે.
- પ્રમેહ મટયા પછી પણ ફરી ફરીને થનારો રોગ હોવાથી તેની દવા સતત ચાલુ જ રાખવી.

*

૨૪. તાવ-જવર

- આહાર-વિહારની ભૂલો કરવાથી કે ઋતુપરિવર્તનથી તાવ આવતો હોય છે.
- તાવ આવે કે તુરત ચાલુ કાર્યો બંધ કરી કેવળ નિર્વાત સ્થાનમાં આરામ કરવો.
- પરિશ્રમ, પ્રવાસ, ઠંડો પવન, સ્નાન, ભોજન, મૈથુન, ઔષધ વગેરે નવા તાવને વધારનારાં છે.
- તાવના દરદીએ શુદ્ધ હવા આવતી હોય પણ સીધો પવન ન આવતો હોય તેવા દૂંકાળા સ્થાનમાં પથારી કરવી.
- પાણી ચોથા ભાગે બાળેલું હોય તેવું અને ઝાણું પીવું.
- પ્રવાહી કે ઘન કોઈ પણ પ્રકારનો આહાર લેવાથી તાવ આગળ વધ્યા વિના રહેતો નથી. તેથી ચા, કોફી, દૂધ, ચકુકોઝ, મોસંબી, પોપૈયો, મગનું પાણી, દ્રાક્ષ, મધ કે એવો કોઈ પણ આહાર ન લેવો. કેવળ ઉકાળેલા પાણી ઉપર નકોરડા ઉપવાસ (લાંઘન) કરવા તે જ દૂંકા અને સાચો ઉપાય છે.

- શરીરે ટમ્પરેચર હોય ત્યાં સુધી ઔષધો પણ ન લેવાં જોઈએ તેવું આયુર્વેદનું માનવું છે, કારણ કે આપધને પચાવવા જેટલો અગ્નિ પણ તાવના દરદીમાં ન હોય તો તાવ નવું નામ ધારણ કર્યા વિના રહેતો નથી.
- ટાઈફોઇડ, ન્યુમોનિઆ, કોલેરા, મેનિનજન્ટીસ વગેરે સંન્નિપાત જ્વરના પ્રકારો તાવમાં આહાર-વિહારની ભૂલ થવાથી શરૂ થતા હોય છે.
- તાવનું મૂળ કારણ મંદાગ્નિ અને મંદાગ્નિજન્ય આમ છે. તેને દૂર થવાનો પ્રયત્ન કર્યા વિના કેવળ ઔષધથી ટમ્પરેચરને છૂપાવવાનો પ્રયત્ન કરશો તો મંદાગ્નિ, અજીર્ણ, કબજિયાત, ઉધરસ, શરદી, અશક્તિ, અરુચિ વગેરે લક્ષણો તો ચાલુ જ રહેશે અને ક્ષય, રક્તપિત્ત, અતિસાર જેવા અનેક રોગ થવાની શક્યતા ઊભી થશે.
- તાવને દૂર કરવાની કે આવતો રોકવાની દવાઓ નિર્દોષ વાપરો. તે માટેનું શ્રેષ્ઠ ઔષધ કરિયાતું છે.
- પિત્તજ્વરમાં ખડસલિયો પિત્તપાપડો, વાળો, નાગરમોથ, સુદર્શન, ગળો, ગળોસત્ત્વ જેવાં કડવા રસવાળાં અને શીતળ ઔષધો વાપરો.
- કફ્યુને વાતકફજ્વર કહેવામાં આવે છે. તેમાં ત્રિભુવનકાર્તિ, આદુનો રસ, તુલસીનો રસ, સૂંઠનો ઉકાળો વગેરે ઔષધો લેવાં.
- સંન્નિપાત જ્વર (ટાઈફોઇડ) વગેરેમાં સંજીવની વટી, ખડદ કસ્તુરી ભૈરવ, સુ. સૂતશેખર, અભયાદિ ક્વાથ અને કિરાતાદિ ક્વાથ વગેરે ઔષધો વખણાય છે.
- જીર્ણજ્વરનું શ્રેષ્ઠ ઔષધ ગાયનાં ફીણ સાથે ગળોસત્ત્વ આપવું તે છે.

- ૦ મેલેરિયામાં તાવ ન હોય ત્યારે હળવો ખોરાક લેવો અને ઔષધોમાં લીમડાની અંતરજાલ, મામેજવો, સપ્તપર્ણુ ધનવટી, સુદર્શન ધનવટી કે મધ સાથે હરડે વગેરેમાંથી ચોળવાં.
- ૦ તાવના ઉગ્ર સ્વરૂપમાં નિષ્ણાત વૈદ્યની સલાહસૂચના લેવી.
- ૦ આજે તાવમાં સાચી સારવાર ન મળવાને કારણે રોગનું પ્રમાણ દિન પ્રતિદિન વધતું જાય છે.
- ૦ તાવને અકાળે ઉતારવાનો કે દબાવવાનો પ્રયત્ન કરશો તો સરવાળે મોડું થશે અને તન-મન-ધનની ખુવારી થશે.
- ૦ તાવ તો શરીરમાં એકત્રિત થયેલા કાચા આમને પકાવવા આવે છે. શરીરને સ્વચ્છ-તંદુરસ્ત બનાવવા આવે છે એટલે એના આગમનથી ભયભીત ન બનો, તેને સાચી રીતે ઉતારશો તો સરવાળે લાભ જ થશે.

*

૨૫. દાઝવું

- ૦ દાઝવાનું પ્રમાણ વધારે હોય અને દરદી બેભાન થઈ ગયો હોય તો તુરત પૂરતી સારવાર મળે તેવા સ્થળે ફેરવવો. દાઝેલા ભાગ ઉપર પાણી ન રેડવું.
- ૦ ઘા ઉપર કપડું ચોટ્યું હોય તો ઉતરડવું નહીં પણ આસપાસનો ભાગ કાતરથી કાતરી નાખવો.
- ૦ મોટા અને ભરાયેલા ફેડલા સોય, કાતર કે બાવળની શૂળ વડે ફેડી નાખવા.
- ૦ દાઝેલા ભાગ ઉપર તુરત જ કુંવારપાઠાનો રસ લગાડવો તે સર્વોત્તમ છે.

- ચૂનાના નિતર્યા પાણીમાં તલતેલ, કાપરેલ કે દિવેલ મેળવીને લગાડવું.
- રાળનો મલમ લગાડવો તેના જેવું એકેય અસરકારક ઔષધ નથી.
- દહીં, દૂધ, દૂધની તર, માખણ, ઘી, દાઝિયું તેલ, આમલીનું પાણી, ખટાટાનો છંદો, દિવેલ, વેસિલિન વગેરેમાંથી જે જે મળે તે દગ્ધ વ્રણ ઉપર લગાડવા. માટીની ઠંડી પટ્ટી પણ મૂકી શકાય.
- આવા દરદીને ખૂબ પવનમાં કે પંખાના પવનમાં ન રાખવો. પવનની જરૂર પડે તો તાડના પંખા વડે પવન રાખવો. નવરાવવો નહીં, ઘરમાં ધૂપ કરવો. ક્રોધ, મેથુન, અતિ પરિશ્રમ, દિવસની ઊંઘ તેના માટે સારી નહીં.
- વ્રણના દરદીના પથ્યાપથ્ય પ્રમાણે કાળજી રાખવી.
- ઔષધમાં સવારે-સાંજે-રાત્રે જેઠીમધ્યર્ણુ મધમાં ચટાઈવું.

*

૨૬. દાદર

- દાદરને ‘દરાજ’ કે ‘દદુ’ પણ કહેવામાં આવે છે.
- વિરુદ્ધ આહાર, કબજિયાત, મીઠાનું અતિસેવન, દિવાસ્વપ્ન વગેરે તેનાં મુખ્ય કારણો છે.
- દાદરનું સર્વોત્તમ ઔષધ કુવાડિયો [દદુધન] છે. તેનાં બીજને લીધું કે છાસમાં વાટીને લેપ કરવો તથા તેનાં પત્રનો ક્વાથ કરી ઘોવું તેમજ તેના પાનની મીઠા મોળા ભાજી ખાવી.

- શાધન તેલ, દદુદ્ધન સોગઠી વગેરે તેમાં લગાડી શકાય.
- ખરજવામાં કહેવામાં આવેલી તમામ દવાઓ તથા આહાર-વિહાર દાદરમાં ઉપયોગી છે.

*

૨૭. દંતકૃમિ

- દાંતમાં સૂક્ષ્મ કૃમિ થવાથી તે ખવાઈ જતા હોવાથી તેમાં વાયુ ભરાઈને પીડા ઉપડે છે, હલે છે. અન્ન ભરાવવાથી ખોતરવાની આદત થતાં દાંત-દાઢ એક પછી એક પડવા માંડે છે.
- ગળપણ ખાવાનું બંધ કરવું કે ઓછું કરવું. ચા, ચોકલેટ, ખિસ્કીટ, મીઠાઈઓ, ખરફની વાનગી વગેરે પણ તેમાં અહિત કરે છે.
- દુઃખાવા વખતે હિંગ મૂકવી. કપૂરહિંગુ વટી દાઢના પોલાણમાં દખાવવી, ઈરિમેદાદિ તેલ કે તલતેલનાં ડોગળા ભરવા, ગાલ ઉપર કાળીજીરી જેવાં કડવાં દ્રવ્યનો લેપ કરવો.
- ભોંય રીંગણીનાં ખીજની ધૂમાડી લેવાનો પ્રયોગ કરવો તે અકસીર છે.
- ઠંડું પાણી ન પીવું. ઠંડું પાણી પીતાંવેંત જ દાઢમાં અસહ્ય શૂળ ઉપડે તો દાઢ કઢાવી નાખવી.

*

૨૮. દાંત આવવા

- નાનાં બાળકોને દાંત આવતી વખતે અસહ્ય પીડા થતી હોવાથી મોટા ભાગનાને તાવ, ઉધરસ, શરદી, ઝાડા,

- શિરઃશૂળ વગેરે રોગ થઈ જતા હોય છે. તેમાં બાળક રડ્યા કરે છે. દૂબળું પડવા માંડે છે. રાત્રે રડે છે. લાળ પડ્યા કરે છે. બચકાં ભરે છે. મોંમાં કંઈક નાખ્યા કરવું ગમે છે. ખોરાક પૂરો લઈ શકતું નથી.
- જે જે ઉપદ્રવો જણાય તેની સારવાર ચાલુ રાખવી.
 - મસૂડાં-પેઢાં ઉપર લીંડીપીપર અને આમળાંતું બારીક ચૂર્ણ મધમાં મેળવીને પોચા હાથે ઘસવું.
 - દંતોદ્ભેદાન્તક રસ, ગોદન્તી લસ્મ, અરવિંદાસવ, અબ્જસ્થિ લસ્મ, બાલ ચાતુર્ભદ્ર વગેરે ઔષધ યોગ્ય માત્રામાં ચાલુ રાખવાં.

*

૨૯. દષ્ટિ દૌર્બલ્ય

- આંખો નબળી પડવાથી હ્રસ્વ કે દીર્ઘ દષ્ટિના ચક્ષ્મા આવવાની સંભાવના રહે છે.
- આંખો ખેંચાતી હોય, દૂરનું કે નજીકનું બરાબર વંચાતું ન હોય, આંખને પરિશ્રમ આપવાથી માથું દુઃખવા માંડી જતું હોય તો ચક્ષ્માની તપાસ કરાવી લેવી સારી.
- ચક્ષ્મા હોય તો યોગ્ય નંબર પ્રમાણે ચક્ષ્મા શરૂ કરવા જોઈએ.
- વધુ વધી ગયેલા નંબર દૂર કરવા મુશ્કેલ હોવાથી શરૂઆતમાં જ આંખનું રક્ષણ કરવાનું અને યોગ્ય સારવાર કરવાનું શરૂ કરી દેવું.

- ત્રિક્ષણધૃત, સપ્તામૃત લોહ, પથ્યાદિ ક્વાથ વગેરે ચરમા આગળ વધતા અટકાવવા શરૂ રાખવા.
- 'નેત્રરક્ષા' માં કહેવામાં આવેલાં સૂચનોનો અમલ કરવો.

*

૩૦. ઘોળો કોઢ

- ઘોળા કોઢને 'સફેદ દાગ' અથવા 'શ્વિત્ર' પણ કહેવામાં આવે છે.
- અઢાર પ્રકારના કુળમાં આની મહાકુળમાં ગણના કરવામાં આવી છે. તે મટાડવો ઘણો જ મુશ્કેલ છે.
- એક વરસ સુધીમાં સારવાર કરવામાં ન આવે તો શ્વિત્ર કુળસાધ્ય અને દસ વર્ષ સુધીમાં મટાડવામાં ન આવે તો અસાધ્ય થાય છે. જે દરદીના હોઠ, પાંપણ, વાળ, હાથ-પગનાં તળિયાં, ગુહ્યાંગો વગેરે સફેદ થઈ ગયેલ હોય તેનો ઘોળો કોઢ લગભગ અસાધ્ય છે. આખા શરીરે કે પુષ્કળ પ્રમાણમાં હોય તો પણ મટતો નથી.
- સફેદ દાગ થવાનું મુખ્ય કારણ વિરુદ્ધ આહાર છે. કબ્જિયાત, અતિ મીઠું, અતિ ગળપણ, અસંયમ, દિવસની નિદ્રા વગેરે પણ તેનાં કારણો છે.
- તેમાં મીઠાને બદલે સિંધવ વાપરવો. કડવો રસ વધુ ખાવો. કબ્જિયાત થવા ન દેવી.
- મહામંજિષ્ઠાદિ ક્વાથ, ખદિરારિષ્ટ, પથ્યાદિ ક્વાથ, ફલ-ત્રિકાદિ ક્વાથ, શ્વિત્રહર લેપ, બાકુચી તેલ, ભલ્લાતક ધૂત, આરોગ્ય વર્ધિની, ગંધક રસાયન, ચોપચિન્યાદિ-

ચૂર્ણ, ત્રિક્ષણચૂર્ણ, હરડે, ગોમૂત વગેરે તેનાં પ્રસિદ્ધ
ઔષધો છે.

- જાણુકાર વૈદ્ય દ્વારા પંચકર્મ, લેખનકર્મ, રક્તમોક્ષણ
વગેરે કરાવવાથી વહેલા કાયદો થાય છે.
- પથ્યપાલન અને લાંબા સમય સુધી સતત સારવાર તેમજ
પૂરતો પ્રયત્ન કર્યા સિવાય આ મહારોગ મટવો મુશ્કેલ છે.
- સૂર્યસ્નાન અને ગાયત્રીમંત્ર પણ ઘોળો કાઢ મટાડવામાં
ઘણા મદદગાર છે.
- ખેરસાર તેનું શ્રેષ્ઠ ઔષધ ગણાય છે.

*

૩૧. નસકોરી ફૂટવી

- ઉનાળામાં સખત તાપમાં ખુદ્દા માથે રહેવાથી, પિત્ત પ્રકૃતિ-
ના કારણે કે ઉર્ધ્વગ રક્તપિત્તના કારણે નસકોરી ફૂટે છે.
- નસકોરી બંધ કરવા માટે માથે ઠંડા પાણીની ધાર કરવી,
નાકમાં પાણીનાં ટીપાં પાડવાં, માથે ખરફ ઘસવો,
માટી મૂકવી, નાકમાં દૂધનાં કે ઘીનાં ટીપાં પાડવાં.
- દરદીને સૂવરાવવો અને માથું નીચું રહે તેમ રખાવવું.
- કપાળે આમળાંના ચૂર્ણના પાણીમાં કે ઘીમાં લેપ કરવો.
- નાકમાં દાડમનાં ફૂલને દૂધમાં કે પાણીમાં વાટી તેનાં
ટીપાં પાડવાં, ફટકડી કે કાંટાળાં માયાંનાં ટીપાં પાડવાં.
- ચંદ્રકલા રસ, શોણિતાર્ગલ રસ, જોડીમધ, લોધર, પ્રવાહ-
ભસ્મ, ત્રિક્ષણ વગેરેનું સેવન કરાવવું તેમાં ફાયદાકારક છે.
- દરદીએ તીખો, ખારો, ખાટો, ગરમ ખોરાક બંધ કરવો.

ક્રોધ ન કરવો, તાપમાં ન ફરવું.

- દૂધ, ઘી, ભાત, આમળાં, પરવળ, શીંગોડાં, ગુલકંદ, આમળાંનો મુરખ્ખો, ઘઉં, દાડમ, સાકર, કાળી દ્રાક્ષ વગેરે ઠંડાં અને ગ્રાહી દ્રવ્યોનું સેવન વધુ કરવું.

*

૩૨. પક્ષાઘાત

- પક્ષાઘાતને લોકભાષામાં 'લકવા' કહેવાય છે. જ્યારે અંગ્રેજીમાં 'પેરેલિસિસ' કહેવામાં આવે છે.
- તેમાં કોઈ એક અર્ધું અંગ નિષ્ક્રિય બની જતું હોય છે.
- મોટે ભાગે ઘડપણમાં વાયુ વધવાથી, અતિ પરિશ્રમથી, હાઈ પ્રેસરના હુમલાથી કે માનસિક આઘાતને કારણે આ રોગ એકાએક શરૂ થતો જોવામાં આવે છે.
- તેમાં આરામ કરાવવો, યોગ્ય નિષ્ણાતની તુરત સલાહ લેવી.
- હુમલો થાય કે તુરત જ તાણું તલતેલ જેટલું પી શકાય તેટલું પીવાથી ઘણો પ્રતિકાર થઈ શકે છે.
- પંચકર્મની તુરત શરૂઆત કરાવી દેવી તે તેનો સર્વોત્તમ ઇલાજ છે,
- તલતેલ, દિવેલ, લસણ, સરગવો, આદુ, સૂંઠ વગેરે તેમાં વધુ લેવાં.
- રાસ્તાદિ કવાથ, દશમૂળ કવાથ, મહાયોગરાજ ગૂગળ, ત્રિક્ષલા ગૂગળ, વાતરિ ગૂગળ, વાતવિધ્વંસ રસ વગેરે તેનાં અનુભૂત ઔષધો ગણાય છે.
- મહા નારાયણ તેલ કે બલા તેલની માલિશ, નગોડ, એરંડો,

સરગવો કે આકડાનાં પાન પાથરીને લેવાયેલો પથારી શેક (પત્રસ્વેદ) તેમાં ઘણો જરૂરી છે.

- બાળલકવાનું મોટું કારણ તાવને દબાવનારી દવાઓ લેવી તે છે. તેમાં અશ્વગંધા તેલની માલિશ કરવી, અન્નસ્થિ-લસ્મ, અશ્વગંધારિષ્ટ, લઘુ વસંત માલતી વગેરે આપવામાં આવે છે. અસ્તિક્રમ કરવાથી પણ તેમાં વહેલી તકે લાભ મળે છે.

*

૩૩. પાકવું

- ધા વાગવામાં-સઘવણમાં-કહેવામાં આવેલ સારવાર કાળજી-પૂર્વક કરવામાં ન આવે તો પાક થતો હોય છે.
- કેટલીકવાર કંઈ પણ વાગ્યા વિના પાક થતો હોય છે.
- પાકી રહેલા ભાગને ખૂલ્લો ન રાખવો. તેના ઉપર વધુ પવન ન લાગે તે ધ્યાન રાખવું.
- ખટાશ, ખારાશ અને ગળપણ વધુ ખાવાથી ધામાં રસી થવાને કારણે પાકવાની દહેશત રહે છે.
- વાગ્યા બાદ ધનુરની ચિન્તા હોય તેમણે લક્ષ્મીનારાયણ રસ, ટંકણખાર કે એકાંગવીર રસનું સેવન કરવાથી ધનુર-નો પ્રતિકાર થઈ શકે છે.
- પકાવવા માટે મીઠું નાખેલી હળદર અને ઘઉંના લોટની પોટિસ ઘણી સારી. પારદાદિ કે બિરોજદિ મલમ, દોષખ લેપ વગેરે પણ ઉપયોગી છે. પાકશોથને ફેડવા માટે કબૂતરની હંગાર નાખી બનાવેલી પોટિસ શ્રેષ્ઠ ગણાય છે.

- પાકેલાં ગુમડાંને સમયસર કપાવવામાં ન આવે તો ઘણું નુકસાન થતું હોય છે; તેમજ કાચા પાકને કદાપિ કપાવવો પણ નહીં.

*

૩૪. પાયોરિઆ

- પાયોરિઆને આયુર્વેદીય પરિભાષામાં 'દંતવેષ્ટ' કે 'શીતાદ' કહેવામાં આવે છે.
- મંદાગ્નિ, આમાજીર્ણ, શરદી, કબજિયાત, મધુર-અમ્લ-લવણ દ્રવ્યોનું અતિ સેવન, લોહીવિકાર વગેરે તેના કારણમાં છે.
- દહીં, ગોળ, કેળાં, અતિ મીઠું, મગફળી, ખાંડ, ખરફ, વજિટેબલ વી વગેરે દ્રવ્યો પાયોરિઆવાળાને સારાં નથી.
- પાયોરિઆમાં રોજ રાત્રે ત્રિક્ષણા કે હરડે લેતા રહેવાની ટેવ પાડવી.
- ત્રિક્ષણાગૂગળ ૨-૨ ગોળી ત્રણ વખત ચાવીને પાણીમાં લેવી.
- ત્રિક્ષણા, ફટકડી, લીમડાનો ક્વાથ વગેરે તૂરાં-કડવાં દ્રવ્યોના ગરમ ડોગળા કરવા.
- ધરિમેદાદિ તેલ, જાત્યાદિ તેલ, તલ તેલ કે લીંબોળીનું તેલ દાંતે લગાડવું અથવા તેના ડોગળા કરવા.
- 'પાયોરિઆ' ખરેખર તો હોજરીનો વ્યાધિ છે. જ્યાં સુધી પાચન સુધરે નહીં ત્યાં સુધી તે મટવાની સંભાવના નથી.

- લંઘન, લઘુ ભોજન, હળવો ખોરાક, તીખો-કડવો રસ વગેરે તેમાં હિતકારી છે.
- પાયોરિઆમાં દાંત પડાવવાની મિથ્યા ક્રિયા કરશો નહીં. પેટ સુધરે તેવી સારવાર કરો.

*

૩૫. પ્રદર

- સ્ત્રીઓને યોનિમાર્ગથી જે સ્ત્રાવ થાય છે, તેને પ્રદર કહેવામાં આવે છે. લોકભાષામાં તેને ‘શરીર ધોવાવું’ ‘શક્તિ જવી’ ‘લોહીવા’ વગેરે નામે ઓળખવામાં આવે છે.
- સફેદ સ્ત્રાવ થાય તેને શ્વેતપ્રદર અને લોહીના સ્ત્રાવ થાય તેને રક્તપ્રદર (લોહીવા) કહેવામાં આવે છે. અતિશય સફેદ સ્ત્રાવ થતો હોય તેને સોમરોગ કહેવામાં આવે છે.
- અતિ મૈથુન, મળમૂત્રાદિ વેગોને રોકવાની આદત, અતિ પરિશ્રમ, નળનાઈ. અતિ સંતતિ, સગર્ભાવસ્થા, ગર્ભાશયની વિકૃતિ વગેરે કારણે પ્રદર રોગ થતો હોય છે. આ યુગમાં મોટા ભાગની સ્ત્રીઓ આ રોગથી પીડાતી હોય છે.
- પ્રદરાન્તક લોહ, પ્રદરરિપુ, સુવર્ણ વસંતમાલતી, લઘુ વસંત માલતી, ધાત્રી અવલેહ, અશોકારિષ્ટ, દેવદાવ્યાદિ કવાથ, ગોદન્તી ભસ્મ, ગળોસત્ત્વ, સંશમની વટી, ચંદ્ર-

પ્રભા વટી, પુખ્યાનુગ ચૂર્ણ વગેરેમાંથી યોગ્ય ઔષધ યોગ્ય માત્રા સાથે પ્રદર રોગના પ્રકાર અનુસાર યોજવામાં આવે છે.

- ગળા, આમળાં, હળદર, શીંગોડાં, મેથી, સૂંઠ, નાગકેસર વગેરે ધરગથ્ય ઔષધરૂપે આપવાથી લાભ થાય છે.
- જીંદીમધ, ફટકડી, કાંટાળું માયું, લોધર વગેરે કષાય, સ્તંભન અને રોપણ ઔષધની ઉત્તરખસ્તિ કે ડૂશ લેવાથી ત્વરિત અને કાયમી રાહત મળે છે.
- લોહીવામાં ચંદ્રકલા રસ, શોણિતાર્ગલ રસ, પ્રવાલ પિષ્ટી, ઘા-ખાજરિયાની ગોળમાં ગોળા, આમલકી રસાયન વગેરે વધુ પરિણામદાયી છે.

*

૩૬. ફલ્યુ

- ‘એન્ફલ્યુએન્ઝ’નું ફ્લૂંડું નામ ‘ફલ્યુ’ છે. આયુર્વેદની દૃષ્ટિએ તેનો સમાવેશ વાતકક્ષજ્વરમાં થઈ શકે.
- ફલ્યુને વ્યાપક અને ચેપી પ્રકારનો જ્વર માનવામાં આવે છે. હવા-પાણી-ઋતુ વગેરેની વિકૃતિ પણ તેમાં કારણભૂત છે.
- ફલ્યુના દરદીએ સંપૂર્ણ આરામ કરવો, પવન ન લાગે તેવા નિર્વાત સ્થાનમાં સારા પ્રમાણમાં ઓઢીને સૂવું.
- પાણી સૂંઠ નાખીને ઉકાળેલું, થોડી માત્રામાં પીવું.
- સ્નાન ન કરવું.

- ધન કે પ્રવાહી ખોરાક બંધ કરવો. સાવ લંઘન કરી શકાય તેમ ન જ હોય તો સૂઠ નાખેલો, થોડા દૂધવાળો ઉકાળો; મોળી ચા, કાફી, મગનું પાણી, મમરા, રીંગણુ નો ઝાળો વગેરે લેવું.
 - તુલસી, કુદીનો, સૂંઠ, આદુ, લસણ, ગંઠોડા, મરી, અજમા, હળદર વગેરે તેમાં લાલદાથી છે.
 - આદુ કે તુલસીના રસમાં ત્રિભુવનકીર્તિ આપવાથી વહેલી તકે ક્ષયુમાંથી મુક્ત થવાય છે.
 - તાવ અને શરદીનાં તમામ ઔષધો અને નિયમો ક્ષયુમાં યોજવાં.
- આયુર્વેદિક સારવારથી ક્ષયુ સરવાળે વહેલા અને સંપૂર્ણ દૂર થાય છે.

*

૩૭. બહેરાશ

- કાનમાં સોજો કે પાક થવાથી, વાગવાથી, પાણી કે મેલ ભરાવાથી, ભયંકર અવાજના કારણ કે સળી વગેરે ભેંકવાથી કાનનો પડદો તૂટી જતાં બહેરાશ આવતી હોય છે.
- કાનનો પડદો તૂટવાથી આવેલી બહેરાશ લગભગ અસાધ્ય છે.
- જે કારણે બહેરાશ હોય તે કારણ દૂર કરવા પ્રયત્ન કરવો.

- બાલગિલ્વાદિ તેલ કાયમ કાનમાં નાખતાં રહેવાથી બહેરાશ મટે છે યા તો ઓછી થાય છે.
- સારિવાદિ વટી ૨-૨ ટીકડી રાત્રે સવારે પાણીમાં લેવાનું રાખવું.
- અડદ, દહીં, કેળાં વગેરે બહેરાશના દરદીને સારાં નથી.

*

૩૮. બ્લડપ્રેસર

- બ્લડપ્રેસર એટલે લોહીનું દબાણ તેને 'રક્તચાપ' પણ કહેવામાં આવે છે.
- વધારે દબાણ હોય તો તેને હાઈ બ્લડપ્રેસર કે હાઈપર ટેન્શન કહેવામાં આવે છે. ઓછું દબાણ હોય તો તેને લો બ્લડપ્રેસર કહે છે.
- પિત્ત પ્રકૃતિ, રક્તસાર વ્યક્તિ, ઉનાળો, ક્રોધ, ઉબ્બ આહાર, અતિ ઉતાવળ વગેરે કારણે હાઈ બી. પી. અને ચિન્તા, શોક, અશક્તિ, લોહીની અદપતા, કૃષ્ણતા, વાયુના રોગો વગેરે કારણે લો બી. પી. ની શક્યતા ગણવામાં આવે છે.
- ઉપરનો ૧૫૦ અને નીચેનો ૯૦ ઉપર આંક હોય ત્યારે હાઈ બી. પી. અને ઉપરનો ૧૦૦ અને નીચેનો ૬૦ નીચે આંક જાય ત્યારે લો બી. પી. કહે છે.
- તેમાં શારીરિક-માનસિક આરામ કરવો. વાયુ અને પિત્તનો પ્રકોપ ન થાય તેવા આહાર-વિહાર ગોઠવવા.
- હાઈ બી. પી.માં સર્પગંધા, જટામાંસી, બ્રાહ્મી, શતા-

વરી, આમળાં, ત્રિક્ષ્ણા સ્વાદિષ્ટ વિરેચન વગેરે; જ્યારે
લો ખી. પી.માં અર્જુનારિષ્ટ, બૃહદ વાતચિન્તામણિ,
અબ્રકલસમ, મકરધ્વજ, હેમગર્ભપોટલી રસ વગેરે આપવાં
સારાં ગણાય છે.

- આ રોગને માનસિક સંબંધ ખૂબ હોવાથી તેનો સતત
વહેમ રાખવો નહીં, મનને નબળું થવા દેવું નહીં.
- બ્લડપ્રેસરને અમ્લપિત્તનું એક લક્ષણ પણ માનવામાં
આવે છે. અમ્લપિત્ત મટાડવાથી મોટે ભાગે હાઈપર
ટેન્શન મટવાની શક્યતા છે.
- આનંદ, પ્રાર્થના, સતસંગ, પ્રાણાયામ, નિવૃત્તિ, સર્વ-
ગુણની વૃદ્ધિ વગેરે પણ બ્લડપ્રેસરમાંથી મુક્ત કરવા
મદદગાર છે.

*

૩૯. મરડો (પ્રવાહિકા)

- મરડામાં આકડી આવીને મળ, લોહી અને આમ
(જળસ) પડતા હોય છે.
- તેમાં મળને રોકવાના ઉપાય ન કરવા; પરંતુ મળ
સરળતાથી પ્રવૃત્ત થાય તેવા ઉપાય કરવા.
- મરડાનું સર્વોત્તમ ઔષધ હરડે છે. મોટી માત્રામાં
હરડે અથવા હરડે સાથે થોડી સૂંઠ કે ખીલું મેળવીને
આપવાથી તુરંત રાહત થઈ જાય છે.
- સૂંઠના ગરમ ઉકાળામાં દિવેલ આપવાથી પણ મરડો
તુરંત કાબૂમાં આવી જાય છે.
- લોહી વધુ પડતું હોય અને પિત્તનાં લક્ષણ જણાતાં

- હોય તેવા મરડામાં ઇસબગુલ છાશમાં કે બકરીના દૂધમાં લેવું તે ઘણું હિતકારક છે.
- મરડાના દરદીએ વધુ પાણી પીવું નહીં, સ્નાન કરવું નહીં, પરિશ્રમ કરવો નહીં, ભારે ખોરાક ખાવો નહીં.

*

૪૦ મૂઢમાર

- મૂઢમાર એટલે પછાડ અથવા વાગવું.
- ચડતાં ચડતાં લથડવાથી, ઝાડ, મકાન કે વાહન ઉપરથી પડવાથી કે મારામારીથી મૂઢમાર થતો હોય છે. તેમાં લોહી નીકળતું નથી, પણ બેઠો માર વાગીને સોજી આવે છે. થોડા ઉઝરડા પણ થાય છે.
- મૂઢમારમાં હાડકાને ઇજા થવાથી હાડકું ઉતરી ગયું હોય, હાડકામાં તીરાડ પડી (ફિકચર થયું) હોય, હાડકું ભાંગી ગયું હોય ત્યારે પીડા ન થાય તે રીતે વહેલી તકે તેના જાણકાર હાડગૌદ પાસે દરદીને પહોંચતો કરવો.
- સાદા મૂઢમારમાં પીડા અને સોજાને દૂર કરવા દરદીએ સંપૂર્ણ આરામ કરવો. ઉપર તેલનું સિંચન કરવું.
- હળદર, મીઠું અને તેલને ગરમ કરી લેપ કરવો.
- આવળનાં દોડવાં સાથે હળદર વાટી લેપ કરવો.
- રસવંતીનો, દોષધન લેપનો, દશાંગ લેપનો કે અસ્થિ-સંધાનક લેપનો ગરમ લેપ કરવો.
- લેપગુટી, શોથહરી ગુટી વગેરે દવા ગરમ કરી લગાડવી.

- ખાવા માટે લાક્ષાદિ ગૂગળ, પુનર્નવા ગૂગળ, જેઠીમધ વગેરેનો ઉપયોગ સારો.
- જેટલા ભાગમાં છોલાયું હોય ત્યાં ગરમ લેપ ન લગાડતાં કેવળ ઘી-મધ, જેઠીમધ-ઘી, જાત્યાદિ મલમ, જાત્યાદિ તેલ વગેરે લગાડી સઘનપણમાં કહેલા ઉપચાર કરવા.

*

૪૧. મૂચ્છા (વાઈ)

- હિસ્ટીરિઆ, વાઈ (અપસ્માર), સન્યાસ, મૂચ્છા વગેરે કારણે દરદી ખેલાન બનતો હોય છે.
- સન્યાસના કારણે ખેલાન થયેલા દરદીને તુરત જ ભાનમાં લાવવાનો પ્રયત્ન કરવામાં ન આવે તો તે રોગ લંબાય છે.
- હિસ્ટીરિઆ (ચોષાપસ્માર) મોટે ભાગે બહેનોમાં જ જોવામાં આવે છે. તેમાં જાતીય અને માનસિક કારણો મુખ્ય હોય છે.
- ખેલાન થવામાં ગરમીનું કારણ હોય તો ઠંડા ઉપચાર કરવા. ઠંડો પવન નાખવો. મોં-આંખો પર ઠંડું પાણી છાંટવું.
- વાયુ-કફનાં કારણો હોય તો કાઈ પણ તીખી કે તીક્ષ્ણ ઔષધિનું ચૂર્ણ નાકમાં ફૂંકવું (પ્રધમન નસ્ય આપવું) અથવા આંખમાં આંજવું કે તેની ધૂમાડી આપવી.
- શ્વાસકુઠાર રસ, કાયફળચૂર્ણ, મરીચૂર્ણ, સુંઠચૂર્ણ, લીંડી પીપરનું ચૂર્ણ વગેરેનો તેમાં ઉપયોગ નસ્યરૂપે થઈ શકે. હળદર, ગૂગળ, હિંગ વગેરેની ધૂમાડી આપી શકાય.

○ ચામડું, લસણ, કુંગળા, હિંગ, એમોનિયા ગેસ, વજ વગેરે તીવ્ર ગંધવાળાં કોઈ પણ દ્રવ્ય સુંઘાડવાથી મગજ જાગૃત થઈ શકે છે.

○ સારસ્વતારિષ્ટ, સ્મૃતિસાગર રસ, વચા ચૂર્ણ, સારસ્વત ચૂર્ણ, લસણ, બ્રાહ્મી ચૂર્ણ, જટામાંસી ચૂર્ણ, માલકાંકણી, શંખાવલિ ચૂર્ણ વગેરે ઔષધો તેમાં લાંબા સમય સુધી ચોળવાં સારાં.

○ માનસિક કારણો હોય તો તેને પ્રથમ દૂર કરવા પ્રયત્ન કરવો.

*

૪૨. રક્તપિત્ત

○ રક્તપિત્તમાં પાતળું પડેલું પિત્ત, રક્ત સાથે મળવાથી તેનું પ્રમાણ વધતાં શરીરનાં કોઈ પણ દ્વાર વાટે વધારાનું લોહી બહાર ધસી આવે છે. નસકોરી ફૂટવી, લોહીના ઝાડા થવા, પેશાબમાં લોહી પડવું વગેરેને રક્તપિત્ત કહેવામાં આવે છે.

○ લોકો જેને ‘રક્તપિત્ત’ કહે છે તે બળરમાં હાથ પગ વળી ગયેલા કોઢિયા લોકોના રોગને આયુર્વેદમાં વાત-રક્ત (લેપ્રસી) કહેવામાં આવે છે. રક્તપિત્ત અને એના વચ્ચે ઘણો મોટો તફાવત છે.

○ તાપમાં તપવાથી, ગરમ ખોરાક ખાવાથી, ગુસ્સો કરવાથી, પિત્ત પ્રકૃતિથી, ગ્રીષ્મ શરદના અસહ્ય તાપથી રક્તપિત્ત થવાની શક્યતા છે.

- રક્તપિત્તમાં ઠંડા ઉપચાર કરવા. આહાર-વિહાર પણ ઠંડા ગોઠવવા.
- અરડૂસીનાં તાજાં પત્રનો સ્વરસ તેનું સર્વોત્તમ ઔષધ છે. આ ઉપરાંત જોડીમધ, ગોદંતીભસ્મ, ગુલકંદ, ચંદ્રકલા રસ, શોણિતાર્ગલ રસ, પ્રવાલ ભસ્મ, આમળાં, નાગકેસર, વાસા સરખત વગેરે તેનાં સિદ્ધ ઔષધો છે.
- નાક વાટેનું રક્તપિત્ત થયેલ હોય તેમાં “ નસકોરી ફૂટવા ” માં કહેલા ઉપચાર કરવા. મૂત્રમાર્ગી રક્તપિત્તમાં શતાવરી સર્વશ્રેષ્ઠ છે, ગુદમાર્ગના રક્તપિત્તમાં મોચરસ બકરીના દૂધમાં આપવો તે ઉત્તમ છે.
- દૂધ-ભાત, ઘઉં, પરવળ, દૂધી, આમળાં, કેળાં, કાળા દ્રાક્ષ, ચીકુ, શેરડી, ખાંડ, ઘી, શીંગાડાં જેવાં ઠંડાં આહાર દ્રવ્યો લેવાં.
- રક્તપિત્તવાળાએ રાઈ, મરચાં, તેલ, અડદ, કળથી, બાજરી, મીઠું, પાન, તમાકુ, દારૂ, સરગવો, ખાટાં પીણાં વગેરેનો ત્યાગ કરવો.

*

૪૩. રક્તસ્રાવ

- કોઈ પણ કારણે શરીરમાંથી લોહી વહી જાય તેને રક્તસ્રાવ કહેવામાં આવે છે. તેમાં ‘ રક્તપિત્ત ’ માં કહેલી સારવાર આપવી.
- સઘપ્રણ એટલે કે ઘા વાગવાથી, કપાવાથી જે રક્તસ્રાવ થાય છે તેને તુરત જ બંધ કરવા પ્રયત્ન કરવો.

- ઠંડા પાણીની ધાર તેના માટે ઐષ્ઠ છે. ઘા-ખાજરિયાની રાખ, બાજેલું રૂ, રેશમ કે જિનને બાળાને તેની રાખ દાખવી. સ્પિરિટ જેવાં ઠંડાં દ્રવ્યો દબાવવાથી પણ રક્તસ્રાવ બંધ થાય છે. હરડે, હળદર, લોધર, માટી, ફટકડી, જેઠીમધનું ચૂર્ણ વગેરે સખત રીતે દબાવી દેવાથી પણ રક્તસ્રાવ અટકે છે.
- ઘા મોટા હોય અને પુષ્કળ પ્રમાણમાં રક્ત જતું હોય તો તેમાં ટાંકા લેવા વગેરે સારવાર માટે તુરત જ દવાખાનાનો આશરો લેવો સારો.
- જ્યાંથી લોહી વહેતું હોય તે ભાગ જાંચો ન રહે તેમ દરદીને સુવરાવી દેવો કે બેસાડવો. ઘા અને હૃદય વચ્ચેના ભાગમાં દારી કે પાટો બાંધી દેવો. અથવા હાથથી દબાવી રાખવું.
- કોઈ શિરા કે ધમની તૂટવાને કારણે રક્તસ્રાવ થતો હોય તો તેના પર ડામ દેવો તે પણ તાત્કાલિક પરિણામ આપે છે.
- આ માટે લિનિમેન્ટ રેવંચીની, અર્કલોબાન, પંચગુણુ તેલ વગેરેમાંથી કોઈ ઔષધ ઘરમાં ઈમરજન્સી બોક્સમાં રાખવું જરૂરી છે.
- આંતર રક્તસ્રાવમાં ચંદ્રકલા રસ, શોણિતાર્ગલ રસ, ગોદન્તી ભસ્મ, ગળો સત્ત્વ વગેરે આપી શકાય. ઉપર દર્શાવેલ લેપ કે માટીનો લેપ કરી શકાય.

*

૪૪. રાંજણ

- રાંજણને અંગ્રેજીમાં 'સાયેટિકા' અને સંસ્કૃતમાં 'ગૃધ્રસી' કહેવામાં આવે છે.
- તેમાં કોઈ એક પત્રની, કેટલી ઘુંટણ સુધીની 'સાયેટિક' નસ પકડાઈ જવાની દુઃખાવો રહ્યા કરે છે. ગીધની પેઠે પગ ઉપાડી ઉપાડીને ખોડંગાતાં ચાલવું પડે છે.
- પક્ષાઘાતની પેઠે આ રોગમાં પણ પંચકર્મ દ્વારા વ્યવસ્થિત સારવાર જરૂરી છે.
- નગોડનાં પત્રનો વરાળિયો શેક સતત લેવાથી ઘણો ફાયદો થાય છે. માલિશ માટે નગોડનું (નિર્ગુણડી) તેલ વાપરવું અને નગોડનો એક એક ચમચી રસ દિવેલ સાથે કે સૂઠના ઉકાળામાં સવાર-સાંજ આપવો તે શ્રેષ્ઠ ગણાય છે.
- આહાર, વિહાર અને ઔષધ 'પક્ષાઘાત'માં જણાવ્યા પ્રમાણે ગોઠવવાં.

*

૪૫. લોહીવા

- વારંવાર કે વધુ વખત માસિક ચાલુ રહેવાના દરદને લોકભાષામાં 'લોહીવા' કહેવામાં આવે છે. તેમાં 'અત્યાર્તવ' 'રક્તપ્રદર' કે રક્તપિત્ત પ્રમાણેના આહાર, વિહાર અને ઔષધ ગોઠવવાથી ફાયદો થાય છે.
- આ રોગમાં આયુર્વેદિક સારવાર વધુ હિતકારી છે.

○ ભાંય આમળીતો રસ, ચંદ્રકલા રસ, પુષ્યાનુગ ચૂર્ણ, શતાવરી; સૂંઠના ટૂકડા નાખીને પાણી બળે ત્યાં સુધી પકાવેલું દૂધ; કષાય ચૂર્ણોના દૂશ વગેરે તેમાં ખાસ પરિણામદાયી છે.

*

૪૬. લોહી વિકાર

- લોહીવિકાર એટલે લોહી બગડવું. તેને કુષ્ઠરોગ, ત્વચારોગ, ચામડીના રોગો વગેરે પણ નામ આપવામાં આવે છે.
- ખરજવું, દાદર, ઘોળો કાઢ, ખીલ, કૃમિ વગેરે રોગોમાં જણાવેલાં કારણો, ઔષધો અને આહાર-વિહાર આમાં પણ લાગુ પડે છે.
- લોહી વિકારનું મુખ્ય કારણ વિરુદ્ધ આહાર અને સખત કબજિયાત ગણાય છે. ખારું, ખાટું અને ગળ્યું વધારે ખાવાથી પણ લોહી બગડે છે.
- મંજિષ્ઠાદિ ક્વાથ, આરોગ્યવર્ધિની, ગંધક રસાયન, ચોપચિન્યાદિ ચૂર્ણ, ત્રિક્ષલા ચૂર્ણ, સ્વાદિષ્ટ વિરેચન, ગરમાળો, વાવડિંગ વગેરે તેનાં મહત્ત્વનાં ઔષધ છે.
- લોહી વિકૃત થવાનું પ્રમાણ વધારે હોય અને રોગ જૂનો હોય તો રક્તમોક્ષણ (લોહી ખેંચવાની) ક્રિયા કરાવવી જરૂરી છે.

*

૪૭. વિષભક્ષણ

- વિષભક્ષણ એટલે વિષ ખાવામાં આવવું. દૂધપાક, શિખંડ જેવી વાનગીમાં કરોળિયાની લાળ આવી જવી, દગાના કારણે ભોજનમાં સોમલ, અફીણ જેવાં ઝેર આવવાં, ક્ષાઈ વિનાનાં વાસણમાં ખાટાં દ્રવ્યો રાખવાથી વિષ ઉત્પન્ન થવું, ઝેરી દવા માત્રાથી વધારે લેવાઈ જવી વગેરે કારણે વ્યક્તિમાં ઝેર ચડવાનાં લક્ષણો વ્યક્ત થતાં હોય છે.
- તેમાં ગળું પકડાઈ જાય છે, બિલટીઓ થવા માંડે છે, આંખોમાં ઘેન ભરાય છે, પેટમાં સખત ચૂક બિપડે છે. લવારો શરૂ થાય છે. પેટમાં અસહ્ય દાહ શરૂ થાય છે વગેરે ભિન્ન ભિન્ન લક્ષણો જાણવા મળે છે.
- આવા દરદીની સારવાર તુરત જ શરૂ થવી જોઈએ. નિષ્ણાત ચિકિત્સક કે સુસજ્જ હોસ્પિટલ દ્વારા યોગ્ય ઉપાય થવા જરૂરી છે.
- સૌથી સારો ઈલાજ તાત્કાલિક બિલટી કરાવી નાખવાનો છે, મીંઢળનો પાઉડર, અરીઠાંનું પાણી, લીમડાનો રસ, તાંદળજનું પાણી, વજ વગેરેની યોગ્ય માત્રા આપીને તુરત બિલટી કરાવવી, પુષ્કળ ઘી પિવરાવવાથી, ગાયનું છાણ ઘોળીને તે પાવાથી પણ સારી રાહત થાય છે.
- શિરીષનાં ખીજ, ચંદનનું ચૂર્ણ, મરીનું ચૂર્ણ વગેરે પણ ઘી સાથે પાઈ શકાય.
- નસોતર, નેપાળો જેવાં ઝડપી અસર કરનારાં વિરેચનો પણ તેમાં લાભદાયી છે.

○ આવા દરદીને જિંઘવા ન દેવો, મીઠું ખાવા ન આપવું.

*

૪૮. વીંછીનું વિષ

- વીંછીનું વિષ ઉપર તરફ ચડતું જતું હોય છે અને અસહ્ય વેદના કરે છે.
- તેમાં દરદીને ખાઈ શકે તેટલા ઘી-સાકર ખવરાવવાં.
- નિર્મળાનું ખી ઘસીને તેના ચીકણા પ્રવાહીનો લેપ કરવાથી કે ખીજ દંશ ઉપર ચોંટાડી દેવાથી દશેક મિનિટમાં ઝેર જતરી જાય છે.
- કચૂકા (આંખલિયો), નેપાળાનું ખીજ વગેરે પણ ચોપડવામાં આવે છે.
- દીવાસળીના તીખારાનો ડામ દીધા કરવાથી વીંછીનું વિષ હળવું પડે છે.
- કાનમાં ડુંગળીના રસના ટીપાં પાડવાં, નાકમાં મીઠાનું સંપૃક્ત દ્રાવણ નાખવું. ડંખ ઉપર માટી મૂકવી.
- દંશ ઉપર અધેડાનાં પાનની લુગદી મૂકવી અને તેનાં પાન ચવરાવવાં.
- વિષભક્ષણમાં જાણાવેલાં વિષદન ઉપાય કરવા તથા આહાર-વિહારનું પાલન કરવું.

*

૪૯. શરદી-સળેખમ

- મંદાગ્નિ, ઋતુ પરિવર્તન, કફપ્રકૃતિ અને આહાર-વિહારની રોજિંદો આયુર્વેદ

વિષમતાથી શરદી-સળેખમ થાય છે.

- શરદીમાં તાવ પ્રમાણે નિયમો પાળવાથી તે વહેલી તકે કાબૂમાં આવી જાય છે.
- શક્ય હોય તેમણે એક-એ ઉપવાસ કરી નાખવા અથવા મગ, મમરા, ખાખરા, રીંગણ, બાજરી, ચણા, સરગવો, દાળ-ભાત જેવો સૂકો, લૂખો, ગરમ અને હળવો ખોરાક લેવો.
- શરદીમાં મંદાગ્નિ અને શીતગુણ હોવાથી લસણ, તુલસી, આદુ, સૂંઠ, ગંઠોડા, મરી, મરચાં, તજ, લવિંગ, અજમા જેવા મસાલા સારા.
- શરદીના દરદીએ પાણી ચોથા ભાગે બાળેલું હોય તેવું જ પીવું. તેમાં અને તો સૂંઠનાં ટુકડા મૂકીને ઉકાળવું.
- શરદીમાં સ્નાન કરવું જ નહીં અને કરવું જ પડે તો ગરમ પાણી વાપરવું, માથે પાણી ન નાખવું.
- શોક, સ્વેદન, નાહ વગેરે ગરમ ક્રિયા તેમાં સારી.
- કપાળે સૂંઠ, આદુનો રસ, તુલસી, તજ, લવિંગ, મરી તથા અજમાનો લેપ સારો.
- ઠંડો પવન, પ્રવાસ, સ્નાન, ભારે આહાર, ચિન્તા, શોક, દિવસની ઊંઘ વગેરે શરદીમાં અપથ્ય છે.
- ઉનાળાના તાપમાં તપવાથી થયેલી ગરમીની શરદી (પિત્તજ પ્રતિશ્યાય)માં ગરમ ઉપચાર ન કરવા.
- કફ અને વાયુપ્રધાન શરદી-સળેખમમાં તુલસી, મરી, આદુ, ત્રિભુવનકાતિ રસ, ત્રિકટુ, લીંડીપીપર, શ્રૃંગભસ્મ, હરડે વગેરે ઔષધો મધના અનુપાનમાં યોગ્ય માત્રાથી યોજવાં.

- શરદીને સમયસર નહીં મટાડો તો ઉધરસ, ક્ષય કે શ્વાસનો પાયો નંખાશે.
- શરદીને પકાવજો. ક્યારેય કાચી દબાવશો નહીં. નહીં તો ફેફસાના, ગળાના તથા કાનના રોગો થયા વિના રહેશે નહીં.

*

૫૦. શિરઃશૂળ

- માથાના દુઃખવાના વાતજ, પિત્તજ, કફજ, કૃમિજ, રક્તજ, આધાશીશી વગેરે પ્રકાર છે. દરેકની ચિકિત્સા અલગ હોવા છતાં નીચે પ્રમાણેના ઉપાય કરવાથી તમામ પ્રકારમાં રાહત થશે.
- સૂકનો ટૂકડો દૂધમાં ઘસી તેનો કપાળે લેપ કરવો અને નાકમાં તેનાં ટીપાં પાડવાં.
- અપામર્ગક્ષાર ૩ ગ્રામમાં ગોદાંતીલસ ૩ ગ્રામ મેળવી કલાકમાં બે વખત ગરમ પાણી કે મધમાં લેવું.
- મહા લક્ષ્મીવિલાસ રસની ૧ થી ૨ ટીકડીઓ મધમાં, પાણીમાં કે સૂઠવાળા દૂધમાં લેવી.
- શિરઃ શૂલાદ્રિવજ્જ રસની ૨-૨ ગાળા પીસીને પાણીમાં અર્ધી કલાકે બે વખત લેવી.
- બહુમિંદુ તેલનાં નાકમાં ટીપાં પાડવાં.
- માથાના દુઃખાવાને તુરત દબાવવા બજ્જર ટીકડીની ટેવ ન પાડશો. તે મગજ અને હૃદય માટે ખતરનાક નીવડશે.
- કબજિયાતના કારણે શિરઃશૂળ થતું હોય તો હરડે,

ત્રિક્ષણા, ઇચ્છાભેદી રસ, અશ્વકંચૂકી જેવું કોઈક વિરેચન
ઔષધ લેવું.

○ ગરમીના કારણે શિરઃશૂળ થયું હોય તો કપાળે અને તાળવે
ઘી ઘસવું, પગ ઠંડા પાણીમાં ઝોળી રાખવા, કપાળે ચંદન
માટીનો લેપ કરવો. દૂધમાં સૂંઠ ઘસી તેનાં નાકમાં ટીપાં
પાડવાં.

○ કફ-વાયુના કારણે થયેલા શિરઃશૂળમાં શ્વાસકુઠાર રસ,
સૂંઠ, મરી કે કાયકળનાં ચૂર્ણનું નસ્ય લેવું.

○ માથાના કાયમી દુઃખાવામાં લાંબા સમય સુધી પથ્યાદિ
ક્વાથ સવારે રાત્રે ૨-૨ શિરઃશૂલાદિ ટીકડી સાથે લેવો.

○ અમ્લપિત્તના કારણે થતા શિરઃશૂળમાં ઊલટી કરાવવી, સૂત-
શેખર રસ, શતાવરી અને ગોદન્તીનું કાયમ સેવન કરાવવું.

○ આંખોના કારણે થતા શિરઃશૂળમાં આંખની સારવાર લેવી.

*

૫૧. શ્વાસ-દમ

○ શ્વાસ-દમના પાંચ પ્રકારમાંથી મહા શ્વાસ અને ઉર્ધ્વ શ્વાસ
સઘ મારક હોવાથી અસાધ્ય છે. મૃત્યુ સમયે આ શ્વાસ
દેખાતો હોય છે.

○ પ્રતમક અને તમક નામના શ્વાસના પ્રકાર યાગ્ય એટલે
કે દવા કરીએ ત્યાં સુધી રાહત રહે તેવા છે. આજે મોટા
ભાગના શ્વાસના દરદી તમક શ્વાસથી પીડાતા જોવામાં
આવે છે. તમક શ્વાસમાં કપાળે પસીનો વળે છે, સૂવાથી

- શ્વાસ વધે છે, થોડો ચીકણો કફ નીકળવાથી રાહત રહે છે. ઋતુ પરિવર્તન સહન થતું નથી. દમના હુમલા વખતે દરદી હાફે છે તેનો અવાજ પણ આસપાસ સંભળાય છે.
- શ્વાસનું સર્વોત્તમ ઔષધ ભારંગમૂળ છે. તેનો ઉકાળો તૈયાર લાવી શરૂ રાખવો જ જોઈએ. આ ઉપરાંત શ્વાસ-કુઠાર રસ, કનકાસવ, અર્કલવણુ, લવિંગાદિ વટી વગેરે પણ ઉપયોગી છે.
- શ્વાસમાં વાયુ, કફ, મંદાગ્નિ, પરિશ્રમ વગેરે કારણભૂત હોવાથી તેમણે ઠંડો પવન, ઠંડું સ્નાન, ઠંડો-ચીકણો ભારે ખોરાક, પરિશ્રમી જીવન, મૈથુન, કબજિયાત વગેરે માફક નથી.
- શ્વાસના દરદીએ દહીં, ખરફ, વેજિટેબલ ઘી, કેળાં, દૂધ, મગફળી, ચણા, વાલ વગેરે ન ખાવાં.
- આદુ, લસણ, કાળી દ્રાક્ષ, રીંગણ, તલતુ તેલ, સરસિયું તેલ, અજમા, હળદર વગેરેનો તેમણે વધુ ઉપયોગ કરવો જોઈએ.
- શ્વાસના હુમલા વખતે મીઠું મેળવીને ગરમ કરેલું સરસિયું કે તલતેલ છાતીએ ચોળી શેક કરવો. હળદર, મરી અને અડદ અંગાર ઉપર નાખી તેની ઘુમાડી લેવી.

*

પર. સર્પવિષ

- દરેક સાપ ઝેરી ન હોવાથી સર્પદંશ થતા જ ગભરાવું નહીં, પરંતુ તેમાં ગાફેલ રહ્યા વિના તુરત ઉપચાર કરવો.

○ સાપનું ઝેર ચડ્યું હોય તેવા દરદીનો અવાજ બેસવા માંડે છે, ગળું રૂંધાય છે, ઉચ્ચાર થોથવાય છે. કડવા, તીખા વગેરે સ્વાદનું જ્ઞાન સમ્યક્ થતું નથી. આંખો ભૂરી થવા માંડે છે, ઘેન ચડે છે, જીભ કાળી પડે છે અને સૂકાય છે, ગભરામણ થાય છે, ફેર ચડે છે અને ડાંખ થયો હોય ત્યાં સોય ભોંકાયેલી હોય તેવા બે પ્રણુ જણાઈ આવે છે, તેની ઉપર સોજા, રતાશ કે કળાશ આવે છે અને વેદના થાય છે.

○ દંશના ઉપરના ભાગમાં સખત દોરી બાંધી દેવી, દંશને બાળી નાખવો, દંશમાંથી વિષ ચૂસી લેવું વગેરે તેના પ્રાથમિક ઉપચાર છે.

○ ઊલટી, ઝાડા રક્તમોક્ષણ વગેરે કરાવવાથી પણ વિષ શરીરમાં ફેલાતું અટકે છે.

○ જાણુ, માટી, હળદર, મરી, અરીઠાનું પાણી, લીમડાનું પાણી, તાંદળજનનું પાણી, હળદર, ઘી, ચંદન, શિરીષનો રસ વગેરે પિવરાવવામાં કે તે પુષ્કળ પાઈને ઊલટી કરાવવામાં આવે છે.

○ સંજીવની વટી ૨-૨ ઘી સાથે બે કલાકે આપવી.

○ સાપોલિયાં (અળસિયાં) આઠ-દસ વાટી તેનું પાણી પાવું, મરઘીની ગુદાનો ભાગ દંશ સાથે ચોંટાડી, જખડે ત્યારે વિષ ઉતર્યા સુધી વારંવાર મરઘી બદલવી.

○ દરદી બેભાન હોય તો પણ તેને પાંચ-સાત મજબૂત માણસોએ પકડી રાખી તેના કાનમાં પીપળાનાં ક્ષીર

લૂછાયા વિનાનાં તાજાં પાન પકડાને ન સ્પર્શે તેમ
જાસી ૧૦-૧૫ મિનિટ રાખવાં. દરદી જૂમે પાડશે છતાં
પ્રયોગ ચાલુ રાખવાથી ઝેર તે પાનમાં જે ચાઈ આવશે.
આ પ્રયોગ નિર્દોષ અને અનુભૂત છે.
○ શક્ય હોય તેમણે યોગ્ય ચિકિત્સકની તુરત સલાહ લેવી.

*

૫૩. સસણી

- છાતીમાં કફ ભરાવાથી નાનાં બાળકોને સસણીનો રોગ થતો હોય છે. તેને 'વરાધ,' 'ભરાઈ જવું' વગેરે પણ કહે છે.
- માતાના ધાવણની દુષ્ટિ, ઠંડી, ઠંડા પાણીનું સ્નાન, ભારે, ચીકણો, ઠંડો ખોરાક વગેરે કારણે સસણી થવાની શક્યતા છે. વસંત, વર્ષા કે શિશિરમાં તે થવાની વધુ શક્યતા છે.
- તેમાં ફેફસાંમાં પુષ્કળ કફ-વાયુ ભરાવાથી બાળકને શ્વાસ લેવામાં અવરોધ થાય છે; પેટમાં વાયુ અને મળ ભરાવાથી પેટ ચડે છે; તાવ, ઉધરસ, ગળાનો અવરોધ વગેરે તેમાં જણાય છે.
- છાતીએ અજમા લગાડી, ઉપર નાગરવેલનાં દિવેલવાળાં પાન મૂકી, અજમાની પોટલીનો શેક શરૂ રાખવો, પેટ ઉપર હિંગ અથવા દિવેલ લગાડી, ઉપર દિવેલવાળાં આકડાનાં પત્ર બાંધી વરાળિયો શેક કરવો.

- બાલ ચાતુર્ભદ્રચૂર્ણ, શૃંગ્યાદિચૂર્ણ, શૃંગભસ્મ, શ્વાસકુઠાર, ટંકણુખાર ચૂર્ણ વગેરે તેમાં યોગ્ય માત્રામાં મધ સાથે દર બે બે કલાકે આપતા રહેવું, ખોખલી (તમાકુની ડાંખળી બાળીને સિંધવ સાથે કરેલું ચૂર્ણ) નામની દવા આપવાથી ઘણી જ રાહત રહે છે.
- વાસકાસવ, કનકાસવ, દશમૂલારિષ્ટ, અરવિંદાસવ વગેરે પણ તેમાં અસરકારક છે.
- શ્વાસ, ઉધરસ, આંચકી, શરદી વગેરેમાં દર્શાવેલા ઉપાયો તેમાં ઉપયોગી થાય છે.

*

૫૪. સંધિવાત

- સંધિવાતમાં સાંધા જકડાઈ જાય છે અને તેમાં દુઃખાવો રહ્યા કરે છે. મોટે ભાગે આમાં નાના સાંધા દુઃખે છે અને રાત્રે, થાક્યા બાદ, ઘડપણમાં તેમજ વાતપ્રકૃતિ કે વર્ષાઋતુમાં તેનું પ્રમાણ વધતું જણાય છે.
- આમવાત અને સંધિવાતનો તફાવત ખાસ જાણી લેવા જોવો છે. આમવાતમાં મોટા સાંધામાં સોજા સાથે અસહ્ય વેદના હોય છે, સૂઈને ઊઠ્યા પછી કે ખટાશ ખાધા પછી વધે છે, માલિશ અનુકૂળ આવતી નથી. અને તેમાં કંઈનાં અને આમનાં લસણો સાથે સામેલ હોય છે. જ્યારે સંધિવાતમાં સોજા નથી હોતા, સૂઈને ઊઠ્યા બાદ, ખટાશ ખાધા બાદ સારું લાગે છે.

- માલિશ તેમાં ખૂબ જ અનુકૂળ આવે છે. તેમાં કેવળ વાયુના અને અશક્તિના નિરામ લક્ષણો જોવા મળે છે.
- સંધિવાતમાં તલતેલ, દિવેલ, લસણ, અડદ, તલ, મેથી, ઘી તેમજ પૌષ્ટિક ખોરાક વધુ લેવા. આરામ કરવો, કોઈ પણ તેલથી માલિશ કરવી, સ્નિગ્ધ શેક કરવો.
 - ઊંઘ, આરામ, ચંપી, આનંદ તેમાં લાભદાયી છે.
 - ચણા, વાલ, વટાણા, વાલોળ, ચોળી, કોદરી, જાંબુ, પાપડી, ખરફ જેવા લૂખા, હળવા, ઠંડા અને વાયુકર ખોરાક બંધ કરવા.
 - રાસ્નાદિ ક્વાથ, દશમૂલ ક્વાથ, મહાયોગરાજ ગૂગળ, લશુનાદિ વટી, બૃહદ વાતચિન્તામણિ રસ વગેરે તેમાં યોજવા જેવાં ઔષધો છે.
 - સ્નેહન, સ્વેદન, બસ્તિ વગેરે કર્મો તેમાં ખૂબ જ હિતકારી ગણાય છે.

૫૫. હરસ-મસા

- ગુદામાં અંદર કે બહાર બકરીના આંચળ જેવા નાના નાના અંકુર થાય છે તેને 'મસા' 'હરસ' 'અર્શ' કે 'પાઈલ્સ' કહેવામાં આવે છે.
- જો તેમાંથી લોહી પડતું હોય તો દુઝતા મસા-રક્તાર્શ અને લોહી ન પડતું હોય તો સૂકા મસા-શુષ્કાર્શ કહેવામાં આવે છે.
- વધુ પડતી કાયમી કબજિયાત, મંદાગ્નિ, ગેસ, ઉલટક ખેસવાની આદત, વાહનો ઉપર સતત મુસાફરી અને અતિ

- શ્રીસંભોગ વગેરે મસા થવાનાં અને વધવાનાં કારણો છે.
- મસાને થતાંની સાથે જ દૂર કરવામાં ન આવે તો દુશ્મનની પેઠે તે જીવનભર સતાવનારો રોગ છે.
 - મસાના દરદીએ મગફળી, ખાજરી, મકાઈ, ખટાટાં, ગુવાર, મરચાં, ચણા, વેજિટેબલ ઘી, મેંદો, ચવાણા-ફરસાણુ વગેરે ન લેવું અથવા ઓછું લેવું. વાસી ખોરાક ન ખાવો.
 - હરસ માટે સર્વોત્તમ આહાર સૂરણુ અને છાશ છે. દૂઝતા હરસમાં કાચી કુંગળી, કાખી, તાણું માખણ, બકરીના દૂધની છાશ, કાળી દ્રાક્ષ, આમળાં, તલ વગેરે હિતકારી છે.
 - હરસના દરદીએ હમેશાં હરડે લેવી તે સર્વોત્તમ છે. રોગની શરૂઆત હોય તો કેવળ હરડેથી જ કાખૂમાં આવી જાય છે. રોગ એક વર્ષથી વધુ જૂનો હોય તો ઘણી જ રાહત રહ્યા કરે છે. દૂઝતા હરસમાં ખાંડ કે ગોળ સાથે હરડે લેવી સારી.
 - દૂઝતા હરસવાળા દરદીને પાચન સારું હોય તો રોજ ઈસબગોલ લેવું ફાયદાકારક છે. લોહી ખૂબ પડતું હોય તો મોળી છાશમાં મન્દ્રજવ લેવા સારા.
 - મસા જૂના હોય અને પ્રમાણુ વધુ હોય તો ક્ષારકર્મ દાહકર્મ કે શસ્ત્રકર્મ(ઓપરેશન)નો માર્ગ લેવાનું આયુર્વેદ સૂચવે છે.

*

૫૬. હેડકી

- હેડકીનો રોગ ઘણો ભયંકર ગણાય છે. સમયસર તેને મટાડવામાં ન આવે તો જીવલેણ પણ નીવડે છે.

- મૃત્યુના લક્ષણરૂપે પણ ભારે પ્રકારની હેડકી શરૂ થતી હોય છે.
- ખૂબ બોલવાથી, ગાવાથી, ઉબ્બગરો કરવાથી, ચિન્તા, શોક, ભયથી અને ઉપવાસ કરવાથી, વાયુ કરનારા ખોરાક ખાવાથી તથા ઉગ્ર કબજિયાતથી હેડકી થાય છે.
- હેડકીના રોગીને ચણા, વાલ, વટાણા, ચોળી, પાપડી, તુવેર, કોદરી, મકાઈ ગુવાર, ચીમડાં, ખટાટાં, શકરિયાં, ધાણી વગેરે લૂખા અને વાયુ કરનારા ખોરાક ખાવા ન આપવા. તેલ, લસણ, હિંગ, અજમા, દિવેલ, લીંબુ, કાળી દ્રાક્ષ વગેરે તેમાં વધુ આપવા.
- હેડકીમાં સર્વોત્તમ ઈલાજ સૂંઠના ચૂર્ણમાં ગોળ અને પાણી મેળવીને બનાવેલાં ટીપાં નાકમાં નાખવાં તે છે.
- ષડ્ગિન્દુ તેલ, તલતેલ, દિવેલ, અણ્ણતેલ વગેરેનું નસ્ય પણ આપી શકાય.
- સૂંઠ, મરી, પીપર, સિંધવ, શ્વાસકુઠાર વગેરેનું પ્રથમન નસ્ય પણ તેમાં લાભ કરે.
- કબજિયાત કારણભૂત હોય તો તલતેલ કે દિવેલની પિચકારી આપવી તે શ્રેષ્ઠ ક્રિયા છે.
- પેટ ઉપર હિંગ ભરવી, સ્નિગ્ધ શેક કરવો, છાતીએ તેલ કે દિવેલ ચોળી સ્નિગ્ધ શેક કરવો.
- હરડે, હિંગાષ્ટક, શિવાક્ષાર, ગંઠોડા, લવણ ભાસ્કર વગેરે વાયુનું અનુલોમન કરનારી દવાઓ આપવાથી હેડકીમાં કાયદો જણાય છે.

*

૫૭. હૃદયરોગ

- આહાર-વિહારની અવ્યવસ્થા, માનસિક ખેંચાણ, કૃત્રિમ જીવન, લાગણીઓનું દબાણ, વિરુદ્ધ આહાર, કબજિયાત, મેદવૃદ્ધિ, બ્લડપ્રેસર વગેરે કારણે હૃદયરોગનું પ્રમાણ શહેરોમાં અને સુખી લોકોમાં વધતું જાય છે.
- વાતજ, પિત્તજ, કફજ, કૃમિજ વગેરે પ્રકારોમાં આયુર્વેદ લિન્ન લિન્ન સારવાર દર્શાવી છે.
- કબજિયાતના કારણે પ્રતિલોભ વાયુ થવાથી હૃદય તરફ દબાણ થતાં ઘણા લોકો કેવળ હૃદયરોગના વહેમથી જ પીડાતા હોય છે.
- હૃદયરોગના દરદીએ અતિ વ્યાયામ, અતિ આરામ, ઉન્નગરા, દિવાસ્વપ્ન, અતિ પ્રવૃત્તિ, ચિન્તા, ભય વગેરેમાંથી મુક્ત રહેવા પ્રયત્ન કરવો જ જોઈએ. શાંત, સરળ, વ્યવસ્થિત અને સાત્ત્વિક જીવન તેના માટે ખૂબ જરૂરી છે.
- હૃદયરોગમાં શ્રેષ્ઠ ઔષધ અર્જુન છે. તેના ચૂર્ણની રાખ કે ખીર કરીને હંમેશાં લેવી. અર્જુનારિષ્ટ, અર્જુનસાર વગેરે પ્રવાહી ઔષધોનો પણ નિત્ય ઉપયોગ કરવો.
- હરડે, ત્રિકુળા, ત્રિકૃલા ગૂગળ, આમળાં, સંજેયશાળ પિષ્ટી, પ્રવાલ પિષ્ટી, ગોદાન્તી ભસ્મ, મુક્તા પિષ્ટી, મૃગશૃંગ ભસ્મ, સુવર્ણ ભસ્મ, જવાહરમોહરા પિષ્ટી, અબ્રક ભસ્મ વગેરે યોગ્ય માત્રા અને અનુપાનથી લેવાં.
- હૃદયરોગ સાથે હાઈ બ્લડપ્રેસર કે લો બ્લડપ્રેસર હોય તો તેમાં 'બ્લડપ્રેસર'માં જણાવેલી સૂચના પ્રમાણે ઉપાય ગોઠવવા.

*

વૈદ્યશ્રી શોભનનો આરોગ્યપુસ્તકોનો સેટ

- * સૌએ સમજવા જેવું રૂા. ૬-
સામયિકોમાં પ્રગટ થયેલા આહાર-વિહાર અને ઔષધને
લગતા નિત્ય ઉપયોગી બુદ્ધિગમ્ય લેખો.
- * અનુભવનું અમૃત (જે ભાગ) રૂા. ૧૮-૦૦
રોજબરોજના અનેક હઠીલા વિશિષ્ટ કેસનો રસપ્રદ
સર્વોપયોગી અહેવાલ.
- * આરોગ્ય પ્રશ્નોત્તરી રૂા. ૫-૦૦
રોગ અને આરોગ્ય અંગેના એકસો એકાવન પ્રશ્નોના
ઉત્તર, સરળ શૈલીમાં.
- * રોજિંદા રોગો રૂા. ૨ ૦૦
એકસો પરિચિત રોગોનાં કારણો, લક્ષણો અને ઉપાય
ઘેર બેઠાં થઈ શકે તે રીતે.
- * ઘરગથ્થુ તાત્કાલિક સારવાર રૂા. ૩-૦૦
સામાન્ય લોકો પણ સમજી શકે અને વૈદ્ય-ડૉક્ટરની સુવિધા
ન હોય તેવી સ્થિતિમાં ઈમર્જન્સી ઉપાયો (બીજી આવૃત્તિ).
- * દિવ્ય ઔષધિ (ત્રણ ભાગમાં-સેટ) રૂા. ૧૫-૦૦
દરેક ભાગમાં ૨૦-૨૦ પ્રચલિત નિર્દોષ વનસ્પતિના ઘરગથ્થુ
સેંકડો ઉપાયો, ઓળખ અને ગુણદોષ (પ્રત્યેક ભાગના રૂા. ૫)
- * તમેજ તમારા વૈદ્ય રૂા. ૨-૫૦
ત્રિકુળા, હરડે, સૂંઠ, શતાવરી, હિંગાષ્ટક, સુદર્શન જેવાં
ચાલીશ ઉપરાંત ચૂર્ણોની ઘરગથ્થુ સંપૂર્ણ માહિતી.
- * નિત્ય નીરોગી રૂા. ૭-૦૦
આહાર વિષયક સરળ સમજ આપતું લોકભોગ્ય પુસ્તક